


# گمنام ریاست

(حصہ دوم)



سلیمان شاہد

عنوان مزاراتِ پیرِ حاضر و زبیر - ۱۵۹ نمبر

باب ششم ۱۳۵ جاسوسی کرتے تھے اُنہ یزید کی لڑائی

☆ نظامِ تعلیم 47

☆ نواب اورنگزیب کا اسلامیہ کالج کیلئے چندہ 47

☆ نوابی دور کی تعلیم 48

☆ علمی فروغ کیلئے کوششیں، شہزادوں کی تعلیم 49

☆ 1961ء میں دیر کی تعلیمی شرح 50

☆ شعر و ادب 51

### باب ہفتم

☆ ذرائع آمد و رفت 53

☆ ریاست دیر کی قدیم شاہراہ 53

☆ نواب شاہ جہان کا عہد 53

☆ انگریز فوج کیلئے سفر میں مشکلات پیدا کرنا 53

☆ ڈاک بس سروس 54

☆ کھجور کی چال 55

☆ بیرونی گاڑیوں اور سیاحوں پر پابندی 56

☆ ریاست کا بیرونی دنیا سے رابطہ 57

☆ انتظامِ صحت 58

☆ صحتمندی 59

### باب ہشتم

☆ معیشت، عہد شاہ جہان 60

☆ بازاروں پر اجارہ داری 61

صفحہ نمبر	عنوان	
61	ٹھیکیداری نظام	☆
62	کرنسی کے گردش کو روکنا	☆
63	پائی پائی کی وصولی	☆
64	ذرائع آمدن	☆
67	قومی خزانے کا راز، کرنسی	☆
68	عوامی خرچ، رعایا کی مفلسی	☆
69	نواب کی شاہ خرچیاں	☆
70	دوام اقتدار کیلئے خرچ	☆
	باب نہم	
72	تعمیرات	☆
73	شہائی و سرکاری عمارات	☆
75	سرکاری ریست ہاؤس اور ہنگے	☆
78	فوجی قلعے	☆
79	میاں گل جان بنگلہ، نور محل تبرکات	☆
79	میاں گلے بازار	☆
80	پرانی مساجد، انگریزی باقیات	☆
	باب دہم	
81	جنگلات	☆
81	ناغہ سٹم	☆
82	جنگلی جانوروں اور پرندوں کی بہتات	☆
83	زراعت	☆

صفحہ نمبر	عنوان	
84	دیسی سگی اور مال مویشیوں کی فراوانی	☆
85	نظام اپاشی	☆
85	دریائے پنجگڑھ	☆
	گیارہواں باب	
86	نواب شاہ جہان کے عہد میں جاگیر سازی	☆
86	مورٹی زمینیں	☆
87	فوج اور جرمانوں کے ضمن میں جائیداد سازی	☆
87	کوہستانی جنگلات	☆
88	ترکلائی قبیلے اور اخون خیل جائیداد	☆
89	نواب اول خان محمد شریف خان کی جائیداد	☆
89	بھائی عالمزیب خان سے جائیداد قبضہ کرنا	☆
90	سوتیلے بھائی حیر خان کی جائیداد	☆
90	محمد نواز خان کو جائیداد سے محروم کرنا رعایا اور حکمران کی جائیداد	☆
	بارہواں باب	
91	ریاستی دور میں رعایا کی بود و باش	☆
92	معاشرتی نظام، ہنر اور پیشے	☆
94	تجارت اور کھیتی باڑی	☆
96	چھوٹا ساگر	☆
97	ریاستی دور کی عورت	☆

صفحہ نمبر	عنوان
98	☆ جرگہ، مہمان نوازی
99	☆ شادی، ڈھول سرنا بجانا
101	☆ بچے کی پیدائش
102	☆ انتقال
103	☆ کھیل کود
106	☆ لباس، جوتے اور زیورات
107	☆ پشتو ضرب الٹل اور کہاوٹیں
108	☆ دنوں اور مہینوں کے نام
108	☆ علم و مذہب

### تیرھواں باب

112	☆ خارجہ پالیسی
113	☆ انگریزوں سے تعلقات
113	☆ شاہ ایران اور شاہ افغانستان سے تعلقات
114	☆ گورنر جنرل سے تعلقات
114	☆ انگریزوں سے چال بازیاں

### چودھواں باب

118	☆ نواب شاہ جہان کے عہد میں سیاسی سرگرمیاں
119	☆ تقسیم ہند کی مخالفت اور انگریزوں کی حمایت
119	☆ کانگریس کی مخالفت
119	☆ باچا خان تحریک اور نواب دیر
120	☆ مسلم لیگ اور جماعت اسلامی

صفحہ نمبر	عنوان	
121	پنڈت جواہر لعل نہرو پر پتھراؤ	☆
122	ریاست دیر کا پاکستان سے الحاق	☆
122	جہاد کشمیر	☆

### چودھواں باب

125	اقتدار شاہ جہان کے دوام بخش محرکات	☆
126	بااثر خاندانوں سے انتظامیہ کی تشکیل	☆
127	بااثر خاندانوں میں رشتے	☆
128	پڑوس حکمرانوں سے رشتے	☆
129	طاقتور قبائل کی حمایت	☆

### پندرھواں باب

130	جاسوسی نظام	☆
130	ملاکنڈ انتظامیہ کی جاسوسی	☆
130	پڑوس ریاستوں میں جاسوس	☆
132	صحافت کے بارے میں رویہ	☆
132	پریس اور ریڈیو شیڈن پر اثر و دخل	☆
133	دستاویزات پر پابندی	☆
134	رعایا کی زبان بندی	☆

### سولہواں باب

135	تحریک آزادی دیر	☆
136	دیر کے غیور اور بہادر مجاہدین	☆
136	معرکہ سکوت	☆

صفحہ نمبر	عنوان	
137	گنہگار ہیرو	☆
140	تحریک وحدت ترکلانی	☆
141	بغادت 1959ء	☆
142	ریاستی فوج کا ظلم و ستم	☆
144	حکمران دیر کا زوال	☆
145	محمد شاہ خسرو اور شہاب الدین کا اقتدار پر اختلاف	☆
146	محمد شاہ خسرو پر زہر کا الزام لگانا	☆
147	نواب شاہ جہان کی گرفتاری	☆
148	اخون الیاس کا آنا اور نواب شاہ جہان کا جانا	☆
149	آزادی کا پیغام	☆
152	ریاست کی نظم و نسق میں تبدیلیاں	☆
153	نواب نے مزاحمت کیوں نہ کی؟	☆
154	نواب دوران نظر بندی	☆
155	وفات	☆
156	نواب شاہ جہان کی طرز حکومت کے پہلو	☆
159	نواب محمد شاہ خسرو کی عہد حکومت	☆
163	نواب شہاب الدین المعروف جندول خان	☆
165	نواب محمد شاہ جہان کی ذاتی زندگی	☆
200	نواب محمد شاہ جہان کا رعب و دبدبہ	☆
207	نواب محمد شاہ جہان کی خوبیاں	☆
216	شاہی خاندان کا موجودہ حال	☆
225	ریاست دیر انقلاب کے بعد	☆

سلیمان شاہد ایسا پشون نوجوان ہے جو اپنی خوبصورت سرزمین اور اس کے غیور باشندوں کیلئے محبت رکھنے کے ساتھ ساتھ شعور بھی رکھتا ہے۔ علاقہ دیر کا رہنے والا یہ نوجوان ایک طرف اعلیٰ تعلیم کے حصول کیلئے سرگرم عمل ہے تو دوسری طرف اپنے جنم بھومی، اس کے قدرتی خزانوں اور انسانی صلاحیتوں کو اجاگر کرنے کا عشق اس کے دل و دماغ اور اس کے خون اور ارادوں میں بدرجہ اتم موجود ہے۔ اور جان فشانی کے ساتھ اس کوشش میں مصروف ہے کہ یہاں تعمیر و ترقی اور خوشحالی کا ایسا دور آئے کہ سربہ فلک پہاڑوں کی شربخش وادیوں، سرسبز و شاداب میدانوں، لہلہاتے کھیتوں، شیریں چشموں اور گنگنائی آبشاروں کی یہ دھرتی تعمیر و ترقی اور خوشحالی کی راہ پر گامزن ہو سکے۔

صد افسوس کہ ماضی قریب میں اس سرزمین کی خداداد طبعی حسن اور انسانی توانائیوں پر اندھیرے چھائے رہے۔ سلیمان شاہد نے سب سے پہلے ایک روشن منزل کی طرف بڑھنے کی خاطر انھی اندھیروں کا پردہ چاک کرنے اور ہر لحاظ سے روشن فضاء پیدا کرنے کیلئے قلم اٹھایا۔ یہ کام اسلئے مشکل تھا کہ آج تک دیر کی تاریخ اور تمدن پر بہت کم لکھا گیا۔ اس باہمت نوجوان نے یہ کھٹن سفر قدم بقدم مشکلات اور آزمائشوں کا مقابلہ کرتے ہوئے شروع کیا۔ جس کے نتیجے میں اس کی تحریر ”گمنام ریاست“ ایک کامیاب کوشش نظر آتی ہے۔ جس پر اس کا ذہن اور قلم مبارکباد کے مستحق ہیں۔ امید اور دعا ہے کہ اس سلسلے میں اس کا ہر اگلہ قدم سرخروئی کے ساتھ آگے بڑھے۔

سلیمان شاہد کو ایک عرصہ سے علم و ادب کے شوق اور اپنے قومی اور انسانی حدف کی طرف بڑھنے کے جذبے نے میرے ساتھ متعارف کروایا۔ اس دوران میں نے اس کے ذہن کو سمجھنے اور اس کے تعمیر و ترقی کے جذبات کی خاطر اپنی بساط کی حد تک اس کی تحلیل نفسی بھی کی۔ مجھے خوشی ہوئی کہ میں نے اس کو اپنے ارادوں میں اور شوق کی جانب بڑھنے میں مخلص، باہمت اور قابل پایا۔ مجھے امید ہے کہ وہ اس جاٹاری کی حد تک کوششوں کے نتیجے میں آگے بڑھتا رہے گا۔ نیز میں کہہ سکتا ہوں کہ اس کو اپنی قوم اور وطن کی محبت اور خدمت کے ساتھ انسانیت کی خدمت کرنے کا جذبہ بھی اپنی ہم عمر رکھنے والوں میں کسی سے کم نہیں۔





## ریاست دیر کا تعارف

ریاست دیر جغرافیائی لحاظ سے صوبہ سرحد کا اہم علاقہ ہے۔ اس کے مشرق میں سوات، شمال مشرق میں گلگت، شمال میں چترال، مغرب میں باجوڑ اور افغانستان اور جنوب میں ملاکنڈ ایجنسی اور ارنگ برنگ کے علاقے واقع ہیں۔ پاکستان کی قومی شاہراہ (کراچی سے چترال، گلگت تا چین) بھی دیر سے گزرتی ہے۔ افغانستان سے سرحدیں ملنے کی وجہ سے بھی انگریزوں نے دیر کی سرزمین کو اہمیت دی۔ ریاست دیر گزشتہ دس ہزار سال سے انسانی اماجگاہ رہی ہے۔

یہی تفصیل مکنا م ریاست حصہ اول میں موجود ہے۔

ریاست دیر کے شاہی خاندان نے دیر پر 1640ء تا 1967ء یعنی تین سو سترہ سال مسلسل حکومت کی جس میں عمر خان کا پانچ سالہ دور اقتدار بھی شامل ہے۔ 1897ء میں دیر میں نوابی کا آغاز ہوا۔ 1967ء میں دیر کے چوتھے نواب خسرو کو اقتدار سے ہٹایا گیا۔ کچھ عرصہ تک دیر ملاکنڈ ایجنسی میں شامل رہا۔ 1969ء میں ریاست کی جداگانہ حیثیت ختم کر کے اسے باقاعدہ ایک ضلع کی حیثیت سے پاکستان میں شامل کیا گیا۔ 1996ء میں انتظامی دشواری کی وجہ سے دیر کو دو اضلاع میں تقسیم کیا گیا۔

### حکمران خاندان

دیر کے شاہی خاندان کا تعلق پائندہ خیل قبیلے سے تھا۔ پرانے زمانے میں دیر، سوات اور چترال پر مذہبی خاندانوں نے حکومت کی۔ دیر کے شاہی خاندان کا تعلق بھی ایک مذہبی گھرانے سے تھا اس خاندان کے آباؤ اجداد نہما گدرہ کے کوہان نامی علاقے کے باسی تھے اور کھیتی باڑی کے پیشے سے منسلک تھے۔

### شاہی خاندان کا جد اعلیٰ اخون الیاس بابا

دیر پر اس خاندان کے تسلط کی ابتداء اخون الیاس بابا سے ہوتی ہے۔ جو پائندہ بابا کی چوتھی پشت میں تور بابا کے ہاں پیدا ہوئے۔ آپ کا پورا شجرہ نسب کچھ اس طرح ہے۔ اخون الیاس بن تور بابا بن ابراہیم بن بھامت خان بن موسیٰ بن پائندہ بابا بن لے بابا بن خواجہ بن اکو بن یوسف بابا۔

اخون الیاس نے ابتدائی تعلیم گھر پر حاصل کی اور مزید علم کی تلاش میں موضع خال کے میاں نور کے ساتھ 1640ء میں ہندوستان کی راہ لی۔ یہ دونوں طالب مشہور پیر حضرت بنور کے مرید رہے۔ اپنے پیر کے ساتھ مکہ مکرمہ میں کچھ عرصہ گزارنے کے بعد اخون الیاس نے نہا گدرہ آکر دین کی تبلیغ شروع کی۔ آپ نے مختصر عرصے میں بہت نام کمایا اور اثر رسوخ حاصل کیا۔ 1676ء میں وفات پائی اور لاجبوک دڑہ میں دفن ہوئے۔

### ملا اسماعیل 1676ء تا 1752ء

اخون الیاس کا جانشین بڑا بیٹا ملا اسماعیل بنا۔ جس کے پاس زائرین کی آمد جوق در جوق جاری رہی۔ آپ نے آخری دور میں نہا گدرہ سے بیہیوڑ ہجرت کی اور یہاں لوئی بابا کے نام سے آپ کا مزار موجود ہے۔ ملا اسماعیل کے دوسرے بھائی عبداللہ نے اپنے والد اخون الیاس کے ساتھ لاجبوک دڑہ آکر رہائش اختیار کی۔ آپ کی اولاد لاجبوک میاں گان کے لقب سے جانی جاتی ہے۔

### خان غلام خان 1752ء تا 1804ء

اخون بابا اور ملا اسماعیل کو بنیادی شرعی علوم پر دسترس ہونے کی وجہ سے لوگ وظیفہ کی شکل میں زمین (سیرئی) اور مال مویشی ہدیہ کرتے تھے۔ جائیداد اور مال مویشی کی فراوانی دیکھ کر اخون بابا کے پوتے خان غلام خان دنیاوی طرز حکمرانی میں دلچسپی لینے لگے اور نوکر چاکر رکھ کر بیہیوڑ سے باقاعدہ خانی نظام کا آغاز کیا۔ اسی وجہ سے انھیں دیر کا پہلا حکمران مانا جاتا ہے۔

### خان ظفر خان 1804ء تا 1814ء

غلام خان کے جانشین خان ظفر خان ہوئے۔ آپ نے تنخواہ دار فوج تشکیل دی۔ سلطان خیل اور پابندہ خیل کے جنگجو قبائل کو لے کر آپ نے کوہستان کے کافروں پر حملہ کر کے ان کے ساڑھے تین سو سالہ اقتدار کا خاتمہ کر دیا۔ فتح پا کر آپ نے کافروں کا قلعہ سمار کر دیا۔ بیہیوڑ سے دیر ہجرت کر کے وہاں ایک نیا قلعہ تعمیر کیا اور اسے اپنی حکومت کا پایہ تخت بنادیا۔ جس کے آثار اب بھی بہتر حالت میں نواب محل کے نام سے دیر خاص میں موجود ہیں۔

### خان قاسم خان شہید 1814ء تا 1822ء

جنگجو خان ظفر خان کے بعد قاسم خان تخت نشین ہوئے۔ والد کی طرح جنگوں کا سلسلہ جاری رکھا اور سلطنت کو جنوباً سخا کوٹ اور مغرب میں اسار تک بڑھا دیا۔ اس خان کو سازش کے تحت بیٹوں نے شہید کر دیا۔ خاوند کے شہید ہوتے ہی مہتر چترال کی بہن اپنے یتیم بیٹے کو لے کر چترال پہنچی۔ تاکہ یتیم غزن کو سوتیلے بھائی زک نہ پہنچا سکیں۔ خان قاسم شہید کو دیر خاص میں دفن کیا گیا ان کے نام سے قبرستان خان شہید کے نام سے منسوب ہے۔

### خان غزن خان 1822ء تا 1868ء

خان قاسم خان کی شہادت کے بعد خانہ جنگی شروع ہوئی۔ غزن خان جب سترہ سال کے ہوئے تو اپنے ماموں مہتر چترال کی مدد سے لشکر تشکیل دے کر دیر میں اپنے بھائیوں پر حملہ آور ہوئے۔ شدید جنگ کے بعد ایک بھائی سعید خان قتل اور دو بھائی باجوڑ فرار ہو گئے۔ تخت نشین ہو کر غزن خان ایک بیدار مغز حکمران ثابت ہوئے۔ چند سالوں میں وہ دوبارہ آسار اور سخا کوٹ تک علاقوں پر قابض ہو گئے۔ 1863ء میں معرکہ امبیلہ (بونیر) میں غزن خان نے ہزاروں سپاہیوں کے ساتھ انگریزوں سے بھی زور آزمائی کی۔

ریاست دیر پر شاہی خاندان کے تین سو سترہ سالہ دور حکومت میں غزن خان کے دور کو عہد زریں کہا جاتا ہے۔ چھپالیس سال تک حکمران رہنے کے بعد آپ نے 1868ء میں وفات پائی۔

### خان رحمت اللہ خان 1870ء تا 1884ء

غزن خان کی وفات کے بعد ان کے بڑے بیٹے جامد اد خان حکمران بنے۔ ان کا عرصہ اقتدار بہت مختصر ثابت ہوا کیونکہ دو سال اقتدار میں رہنے کے بعد ان کے بھائی خان رحمت اللہ خان نے ان سے اقتدار چھین لیا۔ حملہ آور خان جنگجو ہونے کے علاوہ بیس سال اپنے والد غزن خان کے فوج کا سپہ سالار بھی رہ چکا تھا۔ کچھ وجوہات کی بناء پر جب انھوں نے بیٹے خان محمد شریف خان کو بے دخل کیا تو وہ سیدھا جندول پہنچا جہاں ترکلانی سردار خان عمر خان کی حکمرانی تھی۔ ولی عہد نے ان کو اپنے باپ پر لشکر کشی کیلئے ابھارا جس کی وجہ سے جندول اور دیر کے مابین لشکر کشیوں کا سلسلہ شروع ہوا۔ بھرپور مزاحمت کے باوجود

عمر اہان نے آدھے دیر کو جندول کا حصہ بنا دیا۔ انہی جنگی بغاوتوں اور انتشار کے زمانے میں خان رحمت اللہ خان کی وفات ہوئی۔ انھیں خان شہید قبرستان میں والد غزن خان کے سنگ دفنایا گیا۔

### خان محمد شریف خان 1884ء تا 1890ء

رحمت اللہ خان مرحوم کے بعد شرینگل میں مقیم خان محمد شریف خان نے نوبھائیوں کی مخالفت کے باوجود بزدور شمیراقتدار پر قبضہ کر لیا۔ کچھ عرصہ بعد اس حکمران پر بھائی جمر دز خان اور بھتیجے نے قاتلانہ حملہ کیا لیکن خان کے محافظوں کی جوابی فائرنگ سے حملہ آور مارے گئے۔ خان محمد شریف خان کے عہد میں ان کے خلاف عمر اہان نے کئی تابڑ توڑ حملے کئے۔ بالآخر 1890ء میں جندول کے لشکر نے دو طرفہ حملہ کر کے پورے دیر پر قبضہ جمالیا اور خان شریف کو خانی سے معزول کر کے سوات میں پناہ لینے پر مجبور کر دیا۔

### سلطنت جندول کا عروج وزوال

ترکمانی قبیلہ کے نامور حکمران خان عمر اہان نے 1880ء میں جندول کا اقتدار سنبھالا۔ وہ پندرہ سال تک اپنی سلطنت کو وسعت دینے کیلئے رسہ کشی میں مصروف رہے۔ پہلے انگریزوں سے قربت رہی۔ لیکن جب انھوں نے دیر پر قبضہ جما کر جنوب میں سخاکوٹ، مغرب میں اسمار اور شمال میں کافرستان پر پے در پے حملے کئے۔ تو انگریزوں کی روش بدل گئی۔ علاوہ ازیں انگریز ان کے نعرائے پنجتوستان سے بھی خائف تھے۔

اپنی حکومت کو توسیع دینے کے آخری مرحلے میں عمر اہان نے چترال کو قبضہ کرنے کیلئے مہم جوئی کو دوام دیا۔ جندول کا جھنڈا چترال میں دروش قلعہ پر لہرا دیا۔ شومی قسمت سے انگریز آڈے آ گئے اور انھوں نے عمر اہان کا راستہ روک لیا۔ لشکر جندول نے انگریزوں سے بھرپور لڑائی لیکن انگریزوں نے حسب سابق بھرپور حکمت عملی کا مظاہرہ کرتے ہوئے بیس ہزار کا مزید تازہ دم لشکر براستہ ملاکنڈ ملک کیلئے بلوایا۔ جندول لشکر نے انگریزوں کو پانچ محاذوں پر روکنے کی کوشش کی لیکن شکست ہی ان کا مقدر بنی اور یوں عمر اہان کا تختہ الٹ دیا گیا عمر اہان جندول چھوڑ کر کابل ہجرت کر گئے اور وہاں پر مستقل سکونت اختیار کر لی۔

(عمر اہان کی مہم جوئیاں، طرز حکومت اور دھڑن تختہ ہونے کا حال دیکھئے پہلا حصہ کتاب ریاست)

## ریاست دیر میں نوابی کا آغاز 1897ء

جندول کا تختہ الٹا کر انگریزوں نے 1895ء میں دیر سمیت عمر خان کی سلطنت جندول بھی معزول خان محمد شریف خان کو سونپ دی۔ دو سال بعد انھیں 12 دسمبر 1897ء کو چکدرہ میں ایک پروتار تقریب میں نواب آف دیر Duke کا خطاب دیا۔ چار سو اطفالوں کے علاوہ دس ہزار سالانہ وظیفہ مقرر کیا گیا۔ انگریزوں کے خلاف جندول کی شکست کے باوجود جندول عوام نے انگریزوں اور نواب دیر کے خلاف جدوجہد جاری رکھی۔

1895ء تا 1904ء حکومت میں رہ کر بھی خان محمد شریف خان ترکلانی قبیلہ کی سرکوبی نہ کر سکے اور نہ ہی انھیں پروان چڑھنے کا موقع مل سکا۔ ان کا دور اقتدار جو کہ نو سالوں پر محیط ہے، اندرونی خلفشار کی وجہ سے عدم استحکام کا شکار رہا۔ 1904ء میں فالج زدہ ہو کر آپ مشہور بزرگ خواجہ معین الدین المعروف بہ تیمر گرہ صاحب کی گود میں جہان فانی سے رخصت ہوئے۔ وہاں سے ان کی میت دیر خاص لے جا کر خان شہید قبرستان میں دفنا دی گئی۔

## نواب دوم محمد اورنگزیب خان المعروف چاڑا (گونگا) نواب

آپ کی پیدائش 1877ء میں بمقام براول بانڈی ہوئی۔ بچپن میں ایک نوکرانی کے ہاتھوں تالاب میں گرنے سے قوت گویائی میں فرق آیا اور زبان میں لکنت پیدا ہوئی۔ اسی نسبت سے آج وہ چاڑا نواب کے نام سے جانے جاتے ہیں۔ 1890ء میں جب عمر خان نے دیر پر قبضہ کر لیا تو یہ تیرہ سالہ شہزادے اپنے خاندان سمیت نہاگدرہ کے پہاڑوں سے ہو کر سوات خان چھم پہنچے۔ 1895ء میں ان کے والد نے نوابی حاصل کی اور 1904ء میں ستائیس سال کی عمر میں یہ اپنے والد کی جگہ تخت نشین ہوئے۔

نواب اورنگزیب ایک سادہ مزاج اور کٹر پنجتون تھے۔ آپ خیرات و زکوٰۃ میں انتہائی فراخ دل تھے۔ آپ کے دربار میں اہل علم کی بڑی عزت تھی۔ پانچ وقت نماز باجماعت ادا کرنے کے علاوہ آپ ہر جمعہ کو روزہ رکھتے تھے۔

### نواب اورنگزیب کے دور میں بغاوتیں

بادشاہت کے معاملے میں نواب اورنگزیب نہایت بد قسمت رہے۔ جب انھوں نے دیر کا تاج سر پہنچایا تو انھیں سوات اور جندول کے متنازعہ علاقے بھی اقتدار میں سپرد کئے گئے۔ جس طرح کہ علاقہ شموزی جو 1853ء میں غزن خان نے بزور شمشیر دیر کا حصہ بنالیا تھا اور جندول کا علاقہ جو کہ 1895ء میں انگریزوں نے نواب دیر کو سپرد کیا تھا۔

تاریخ شاہد ہے کہ یہ نواب بیس سالہ دور اقتدار میں بیشتر اوقات بغاوتیں دبانے میں مصروف رہے۔ یہ نواب اورنگزیب کی سیاسی کمزوری تھی کہ وہ انگریزوں کو اعتماد میں لے سکے نہ جندول اور سوات کے باغیوں کے ساتھ کوئی اہم معاہدہ کر سکے بلکہ سارا عرصہ محاذ آرائی میں گزار دیا۔ نواب اورنگزیب ایک دلیر، بہادر اور جنگجو حکمران تھے مگر وہ جنگی چالوں میں ماہر نہ تھے یہی وجہ تھی کہ وہ مرتے دم تک جندول اور سوات کو دیر کا حصہ بنانے میں ناکام رہے۔

(ان جنگوں کی تفصیل کیلئے دیکھئے، مگنام ریاست حصہ اول)



1908ء دلی نواب محمد اورنگزیب خان اپنے کابینہ کے ساتھ





## نواب اور نگریز بحیثیت حکمران

میدان حرب کے ایک بہادر سپہ سالار ہونے کے باوجود آپ میں انتظامی خوبیوں کا فقدان تھا۔ ان کی سب سے بڑی کمزوری اختیارات کو دوسروں کے سپرد کرنا اور دوسروں پر حد سے زیادہ اعتماد کرنا تھا۔ آپ کے دور میں جاسوسی نظام کمزور رہا اسلئے آپ سوات اور دیر کی لڑائیوں میں سازشوں سے بے خبر رہے۔ آپ انتہائی درگزر کرنے والے تھے اور یہی وجہ تھی کہ انتظامی افسران غلطی پہ غلطی کرتے چلے گئے اور حکومت پر آپ کی گرفت ڈھیلی پڑتی گئی جو کہ بعد میں آپ کے زوال کا باعث بنی۔

## نواب پر اپنے درباریوں کا ظلم

زوجہ محترمہ خاروبلی بی (دلی عہد محمد شاہ، جہان کی سوتیلی ماں) جس سے نواب بے پناہ محبت کرتے تھے۔ ”خارو“ پشتو میں مینا کو کہتے ہیں۔ ان کا اصل نام معلوم نہ ہو سکا۔ شاید خارو ہی ان کا اصل نام تھا یا نواب پیار سے خارو کہا کرتے تھے۔ ان کا پہلا خاوند بہورانا می شخص تھا جس سے یہ حسین و جمیل عورت نواب نے تین ہزار روپیہ کے عوض خرید لی تھی۔

نواب پر فانی حملہ ہوا وہ محل تک محدود ہو کر رہ گئے۔ خزانے کی چابیاں اور انتظامی اختیارات پہلے سے وزیر اور مشیروں کے پاس تھے۔ ان کے نام پیشوگے مرزا، عبدالحق، گورامان اور سپہ سالار صفدر خان تھے۔ ملکہ کیلئے نواب کی انس و محبت کو دیکھ کر درباریوں نے اس سے فائدہ اٹھانے کی کوشش کی۔ جب یہ بے ایمان افسر نواب سے کوئی بات منوانا چاہتے تو ملکہ کا سہارا لیتے۔

نواب کی بیماری کے آیام میں خاروبلی بی کی وفات ہوئی۔ جس سے نواب کو شدید ذہنی صدمہ ہوا اور وہ ان کی یاد میں تڑپتے اور روتے رہے حتیٰ کہ پاگل پن کے آثار نمایاں ہوتے گئے۔ ملکہ کی موت ایک معمہ بن گئی بعض لوگوں کا خیال تھا کہ وہ فطری موت نہیں مری بلکہ اسے مارا گیا تھا۔

نواب کی یہ ذہنی اور جسمانی ابتری دیکھ کر لالچی افسراب دونوں ہاتھوں سے خزانہ لوٹنے لگے۔ کہتے ہیں کہ نواب کی زبان پر ہر لمحہ خاروبلی بی کا نام جاری رہتا۔ دیر کے کئی سال خوردہ لوگوں سے یہ قصے سنے گئے۔ ”جب نواب اپنی خوابگاہ میں جاتے تو ایک افسر بھیس بدل کر خاروبلی بی کا روپ دھار لیتا اور نواب کو متوجہ کرنے کیلئے ان کے سامنے سے گزرتا۔ موافق حلیہ اور چال ڈھال دیکھ کر نواب کو فوراً خارو

بی بی یاد آجاتی اور پوچھنے لگتے یہ کون تھی؟۔

باقی ساتھی آکر کہتے کہ ”یہ خارو بی بی تھی اور کہہ رہی تھی کہ اتنی رقم بھیج دیں تو پھر میں آؤں گی۔ بیوی کے عشق میں دیوانہ نواب اپنے خزانچی کو بلا کر کہتے: ”ہلہ زور کڑی چہ سومرہ غواڑی“ ”جلدی سے دے دیں جتنا مگتی ہے“۔ بعض افسران (معذور) نواب کو ہاتھوں میں اٹھائے خارو بی بی کی قبر پر لے جاتے۔ اس کے پاس ہی قبر کے قریب ایک بندہ چھپ کر خارو بی بی کے مشابہ آواز نکالتا اور کہتا کہ ”میں باہر آ جاؤں گی لیکن مجھے اتنا زیور چاہئے“ اور اسی بہانے وہ بے تحاشہ سونا بھی بخورتے دلی عہد کو ہر لمحے کی خبر باغٹی پہنچتی رہی۔ دیر دربار آتے ہی، افسران دلی عہد کے خلاف ہرزہ سرائی سے ان کے والد کو گمراہ کرتے رہے۔ دلی عہد جذبہ احترام کی وجہ سے ان ساری باتوں کو برداشت کرتے رہے۔ کئی وجوہات کی بناء پر درباری افسران کی حمایت محمد شاہ جہان کی بجائے عالمز یب خان کے ساتھ تھی۔ یوں بہکاوے میں آکر عالمز یب خان ہی نوابی کا جھولا جھولنے لگا۔ جس سے اقتدار کیلئے بھائیوں میں رسہ کشی میں اضافہ ہوا۔

ریاست میں یہ چرچا تھا کہ دیر کا آئندہ نواب عالمز یب خان ہوگا۔ فالج زدہ نواب بھی چھوٹے بیٹے کا طرفدار تھا کیونکہ وہ جنگجو اور مضبوط اعصاب کا مالک تھا۔ وہ باتونی اور چالاک بھی تھا جبکہ دلی عہد براءل باغٹی سے محل آکر ریاستی معاملات میں دخل دیئے بغیر واپس چلا جاتا اور معجون کے نشے سے دل بہلاتا رہتا۔

## محمد شاہ جہان کے ہاتھوں اپنے باپ کا قتل

ولی عہد شاہ جہان بچپن سے کافی خاموش طبع اور تند خو تھا۔ بے ایمان درباری افسران نے ان کی آنکھوں میں وہ قہر و طوفان دیکھا جو بعد میں حقیقت کا روپ دھارنے والا تھا۔ یہ افسران ہرگز یہ نہیں چاہتے تھے کہ وہ میر کا آئندہ بادشاہ بنے۔ اقتدار کی اس کشمکش میں ولی عہد نے ایک خطرناک کھیل کھیلنے کا فیصلہ کیا۔ جب انھیں درباری افسران کے ہاتھوں اپنے قتل کی بو محسوس ہونے لگی تو انھوں نے اپنے فالج زدہ باپ کو راستے سے ہٹانے کا فیصلہ کر لیا۔

نواب اورنگزیب (چاڑا نواب) کی وفات کے متعلق ان کا پوتا سلطان خان (رہائش جان بٹی درہ برادل) کہتے ہیں کہ ”میں نے اپنے والد عالمز یب خان سے سنا تھا کہ ولی عہد شاہ جہان نے اپنے باپ کو زہر دے کر مر دیا“۔ یہ بات مرحوم نواب کے ذاتی ڈاکٹر جوڈاکٹر ملا کے نام سے مشہور تھے، سے بھی ایک پائندہ خلی بزرگ نے سنی تھی لیکن ولی عہد کے خوف اور دہشت کی وجہ سے افسران نے یہ راز اندرون خانہ چھپائے رکھا۔

## سپہ سالار کی گرفتاری

چاڑا نواب کی لاش کو دربار کے دریچہ (دریچہ) نامی عمارت میں رکھا گیا تھا اور اس دوران نواب کی شدید علالت کی خبر پھیلا کر ولی عہد نے سپاہی بھیج کر فوج کے سپہ سالار صفدر خان کے گھر کا محاصرہ کر لیا کیونکہ وہ عالمز یب خان کا دیرینہ حمایتی اور ان کی حکمرانی کا خواہشمند تھا۔

حملے کی بوسنگھ کر صفدر خان، جان کی بازی لگا کر فرار ہونے میں کامیاب ہوا اور ایک فرنگی چوکی میں پناہ لے لی۔ وہاں سے انگریزوں نے سپہ سالار کو ملائذ منتقل کیا۔ سپہ سالار کے علاوہ وہ درباری افسران جو مرحوم نواب کے ہاں اہم عہدوں پر فائز تھے اور عالمز یب خان کے حمایتی تھے ولی عہد نے ان کا بھی قلع قمع کیا جو باقی بچے انھیں نظر بند کر دیا اور کچھ فرار ہونے میں کامیاب ہو گئے۔

## نوابی کا خطاب 1925ء

خلاف توقع بھائی کی حمایت حاصل کرنے کیلئے شاہجہان نے سیاسی بصیرت اور دوراندیشی کا ثبوت دیا۔ اور چند مراعات کے بدلے انھیں اپنا وفادار بنادیا۔ چکدرہ قلعہ میں انگریزوں کی ٹالشی کے نتیجے میں دونوں بھائیوں کے درمیان 11 اپریل 1925ء کو ایک معاہدہ ہوا جس میں عالمزیب خان کے مطالبات کو اہمیت دی گئی۔ چکدرہ معاہدہ کے بعد دلی عہد نے فوراً ہندوستان کا پہلا دورہ کیا اور نہایت چالاکی سے داندسرائے ہند کو باور کرا کے چھ ماہ کے مختصر عرصہ میں ایک تقریب کے دوران نواب آف دیر کا خطاب حاصل کیا۔

## بے ایمان افسروں کو سزائیں

محمد شاہ جہان نے جب سپہ سالار کو راستے سے ہٹالیا، نوابی کا خطاب حاصل کیا اور ریاست پر گرفت مستحکم کر لی تو اپنے باپ پر ڈھائے گئے مظالم کا بدلہ لینے کی ٹھان لی۔ ان افسران جن میں چھ لوگ خاص طور پر مدعی تھے، چکیاتن پل لے جا کر دریا میں لٹکا دیا گیا۔ یہ دسمبر کا مہینہ تھا، ہزاروں سلطان خیل، پابندہ خیل کو بلایا گیا تھا۔ اس روز دریا کے آ رہا برف پڑی تھی لوگ گرم چٹے اور چادر پہنے ہوئے بھی سردی سے ٹھہر رہے تھے۔ ہزاروں لوگوں کے جم غفیر میں ان افسران کو لمبی رسیوں سے باندھ کر چکیاتن پل کے نیچے گہرے ٹھنڈے پانی میں کچھ دیر کیلئے ڈبو دیا جاتا یہ چیختے چلاتے تو نکال کر دوبارہ ڈبو دیئے جاتے۔

حال ہی میں نواب کے ایک وفادار جمالدار کے منہ سے یہ بات سنی گئی ہے ”یہ سزائیں میں نے ان افسران کو اپنے ہاتھوں سے دی تھیں۔ میں اس زمانے میں ایک نوعمر سپاہی تھا۔ ان میں بعض کی عورتوں کو بھی اس اذیت سے گزارا گیا تاکہ اسے دیکھ کر غدار افسروں پر نفسیاتی خوف طاری ہو اور لوٹنا ہوا مال واپس کر دیں۔“

بعض افسران نواب کے تیز جاسوسی نظام کے خدشے کے باعث چپ سادھ کر ان سزاؤں کا حال سینوں میں لئے وفات پا گئے اسلئے ان سزاؤں کے قصے اتنے مشہور نہ ہو سکے۔ چکدرہ کے ایک بزرگ کہتے ہیں کہ ”چالیس سال پہلے میری ان ہی افسران میں سے ایک کیساتھ ملاقات ہوئی تھی اور ان کی انگلیوں پر زخم کے نشانات میں نے خود اپنی آنکھوں سے دیکھے تھے۔“

## سپہ سالار صفدر خان کا قتل

عالمز یب خان اور سپہ سالار صفدر خان کے درمیان جو ملا کڈ جیل میں تھا، خفیہ رابطے تھے۔ ایک دن انگریزوں سے فرار ہو کر جب وہ زولم (شکو کس) پہنچے۔ بھاری انعام کے لالچ میں کچھ لوگوں نے سپہ سالار کو جندول پہنچنے سے پہلے گرفتار کر کے نواب کے حوالہ کر دیا۔ حبیب الرحمن میرنشی لکھتے ہیں کہ ”صفدر خان کو کچھ عرصہ نظر بند رکھنے کے بعد ایک دن عبدالرحیم (مسکوٹ خان) کے ذریعے مسجد کے سامنے چبوترے پر بٹھا کر مار دیا گیا۔“

## انتظام سلطنت میں درپیش مسائل

اقتدار میں آتے ہی نواب شاہ جہان نے ایک سال میں جہاں دربار اور ریاست سے اپنے مخالفین کا صفایا کیا وہاں سینکڑوں مخالفین نے جنم لیا۔ ریاست میں قانون سازی اور انتظام چلانے کی راہ میں سب سے بڑی رکاوٹ ان کا بھائی عالمز یب خان تھا جن کے پاس جندول کا اقتدار تھا۔ نواب کو پتہ تھا کہ ان کا بھائی ان کے قوانین سے کبھی اتفاق نہیں کرے گا۔ اسلئے دیر اور جندول کا سارا اقتدار سنبھالنا اور بھائی کو معزول کرنا ان کا مطمح نظر بن گیا۔

نواب شاہ جہان نے اپنے بھائی سے سختی کے بجائے نرمی بھرتی۔ اس کو معلوم تھا کہ تلوار کے زور پر بھائی کو خاموش رکھنا مشکل ہے۔ دیر اور جندول کے عوام کی حمایت اور فرنگی کے سامنے پوزیشن کی کمزوری آڈے آر ہی تھی۔ شاید یہی وجوہات تھیں کہ نواب نے براہ راست ٹکرائے کی بجائے پیٹ پیچھے وار کرنے کی ٹھانی۔

## عالمز یب خان کو کمزور کرنے کے حربے

حبیب الرحمن میرنشی لکھتے ہیں کہ ”بھائی عالمز یب خان کے حمایتیوں کو کچلنے کیلئے نواب نے اپنے طرفداروں کو مخالفوں پر حملے کیلئے ابھارا۔ نتیجتاً شجادی سے لیکر تالاش تک کا پورا علاقہ شورش کی زد میں آ گیا اور چند ماہ میں عالمز یب کے حمایتی یا تو نواب کے طرفدار بن گئے یا چپ سادھ لی۔

نواب نے ابتدائی پانچ سال تک اپنے بھائی کے ساتھ محاذ آرائی سے اجتناب کیا اور مختلف حیلوں حربوں سے کمزور کرنے کے درپے رہا۔ ایک حربہ یہ تھا کہ اس نے اپنے چند وفادار عالمز یب خان کے دربار میں شامل کئے تاکہ انھیں گمراہی اور عیاشی کے راہ پر ڈال دیں۔ چالاک نواب کا مقصد یہ تھا کہ ان کا بھائی جندول اور دیر کے عوام میں ہر دلعزیز حکمران نہ بن سکے اور عیش و عشرت اور منشیات کی دنیا میں غرق رہے۔

## عالمز یب خان سے براہ راست جنگ

نواب شاہ جہان نے جب انگریزوں سے مضبوط تعلقات استوار کئے تو خزانہ بھر گیا، نئی انتظامیہ تشکیل دے کر قبائلی سردار بھی طرفدار بنائے گئے۔ اب نواب نے بھائی کو جندول کے اقتدار سے ہٹانے کا مصمم ارادہ کر لیا۔ جندول پر حملے کئے گئے۔ براول اور میدان قلعوں میں جنگی سرگرمیاں شروع کر دی گئیں اور ملک بارکند کی کمان میں ساڑھے تین ہزار فوج نواب کے اشارے کا انتظار کرنے لگی۔

ان دنوں اتفاقاً پولو کھیلتے ہوئے عالمز یب خان گھوڑے سے گر گئے۔ سپہ سالار کو بستر پر پا کر نواب نے فوری جندول پر حملہ آور ہونے کا حکم دیا۔ یہ خبر عالمز یب خان کو ملی تو وہ بستر سے اٹھ کھڑے ہوئے۔ دونوں لشکروں کا بمقام کافرگٹ (جندول میدان پہاڑی) آمننا سامنا ہوا جس کے نتیجے میں خونریز جنگ ہوئی۔ جندولی لشکر غالب آیا اور نواب کو منہ کی کھائی پڑی۔ کافرگٹ پر دیر لشکر کو پسا کر کے عالمز یب خان جندول میں طور قلعہ پر حملہ آور ہوا جو معاہدہ کی رو سے نواب شاہ جہان کی عملداری میں آتا تھا۔ اس لڑائی میں نواب کی طرف سے اسی سپاہی کام آئے مگر عالمز یب خان قلعہ سر کرنے میں ناکام رہا۔

عالمز یب خان نے باڑوہ قلعہ کے دفاع پر اپنی توجہ مرکوز کی کیونکہ مخالف لشکر اب قلعہ باڑوہ کی جانب پیش قدمی کر رہا تھا۔ لشکر پہنچتے ہی سید بادشاہ کی کمان میں یہ قلعہ نوابی لشکر نے فتح کر لیا مگر ان کے دوستیرہ سپاہی کام آئے۔ لڑائیوں کا سلسلہ جاری رہا مگر ہرمحاذ پر عالمز یب خان جندول عوام کی معیت میں سیسہ پلائی ہوئی دیوار بنا رہا۔

### نواب کی جنگی چال

عالمز یب خان کو زخمی دیکھ کر نواب کیلئے جندول فتح کرنے کا خواب شرمندہ تعبیر نہ ہو سکا۔ نواب شاہ جہان نے یہاں جنگی کھیل کھیلنے کا فیصلہ کیا۔ حبیب الرحمن میرٹھی لکھتے ہیں کہ ”گنوڑی جان، عبداللہ خان رباط، عبدالجلیل اخونزادہ خال پر مشتمل وفد نے جندول جا کر عالمز یب خان سے کہا ”تم دونوں بھائیوں کی لڑائی کی وجہ سے ریاست کی حیثیت انگریزوں کے سامنے کمزور ہو رہی ہے۔ بہتر یہی ہوگا کہ آپ جنگی سرگرمیاں بند کر کے دو چار دن کیلئے باجوڑ چلے جائیں۔ نواب کو مطمئن کر کے ہم آپ کو واپس بلا لیتے یوں آپ کے بھائی کے دل میں بھی کچھ نہ رہے گا اور آپ کو جندول کے چند قلعے بھی واپس دلادے جاسکتے۔“ اس جرکہ کی باتوں میں آ کر انہوں نے باجوڑ کی راہ لی۔

عالمز یب خان کا باجوڑ پہنچنا تھا کہ نواب نے فوری طور پر جندول کا سارا نظام الٹ پلٹ کر دیا۔ تنظیم نو میں باڑوہ قلعہ حضرت سید اخونزادہ، طور قلعہ حیات اللہ خان، منڈا قلعہ طالب جان المعروف دپور ملک، کوٹکے پایہ خیل بزرگ احمد تحصیلدار اور صد برکے سید جان، سنگ پارہ اور مسکینی قلعہ صوبیدار شاہ طہاس خان کے حوالے کیا گیا۔

### عالمز یب خان اور انگریز سرکار میں اختلاف پیدا کرنا

بڑے بھائی کی یہ حیران کن چال دیکھ کر عالمز یب خان نے حج کا ارادہ کر لیا۔ اتفاقاً میرامان اللہ خان (حکمران افغانستان) کی بہن بھی اس جہاز میں سفر کر رہی تھی۔ جاسوس نواب کیلئے یہ خبر لائے تو نواب نے دہلی پہنچ کر انگریزوں کے سامنے یہ واویلا کیا کہ مجھ پر افغانستان سے حملہ ہونے والا ہے۔ ان کی یہ سازش کامیاب رہی اور حج سے واپسی پر عالمز یب خان کو انگریزوں نے گرفتار کر کے ایبٹ آباد میں پابند سلاسل کر دیا۔



پانچ ماہ بعد گھڑسوار دستہ عالمز یب خان کو ایبٹ آباد جیل کی شکار گاہ سے بھاگ کر باجوڑ لے آیا۔ خار (باجوڑ) کے نواب محمد جان کی بہن عالمز یب خان کی بیوی تھی۔ عالمز یب خان چونکہ باجوڑ سے ریاست دیر پر حملوں کی منصوبہ بندی کرنے والا تھا۔ تو نواب کو ایک دفعہ پھر فکر لاحق ہو گئی اور اب وہ بھائی کو باجوڑ سے نکالنے کی ترکیبیں سوچنے لگا۔

باجوڑ میں 1934ء کے لگ بھگ باچا خان اور گاندھی کی کانگریسی تحریک زوروں پر تھی اور عالمز یب خان اکثر ان محفلوں میں دیکھے جاتے تھے۔ دوسری جانب نواب دیر چونکہ تحریک آزادی کو دبانے میں انگریزوں کا وفادار تھا اسلئے نواب نے انگریزوں کو مطمئن کرالیا کہ میرا بھائی نواب خار کے مالی تعاون سے تحریک آزادی میں بڑھ چڑھ کر حصہ لے رہا ہے۔ انگریزوں نے رد عمل کے طور پر خار کے نواب پر دباؤ بڑھایا اور ان کو مجبوراً نواب دیر سے ایک معاہدہ کرنا پڑا۔ جس کی رو سے عالمز یب خان کو باجوڑ سے نکل کر اتمان خیل کے علاقوں میں آنا پڑا۔

### عالمز یب خان کی آخری شکست

علاقہ اتمان خیل میں مقیم عالمز یب خان کے ساتھ لشکر اور اسلحہ کی کمی تھی۔ نواب خار بھی انگریزوں کے دباؤ کی وجہ سے مدد کا متحمل نہ تھا۔ پھر بھی وہ جنگی سرگرمیوں میں مشغول رہا نواب کے جاسو س بل بل کی خبر دے رہے تھے کہ وہ کس طرف سے حملہ کر رہا ہے اور اس کیساتھ کتنا لشکر اور اسلحہ ہے انہی خفیہ معلومات کی بدولت نواب نے دگنی تیاری کر کے گولڑہ کے محاذ پر اپنے بھائی کو ایک دفعہ پھر شکست سے دوچار کیا۔ کچھ عرصہ بعد عالمز یب خان پر جزام مرض کے حملے میں دانت تک خراب ہو کر گرنے لگے اور اپنے والد اور نگزیب کی طرح بیماری نے اسے اپانچ کرنا شروع کر دیا۔ ہر طرف سے کمزور اور بے بس ہونے کے علاوہ وہ مالی مشکلات کا بھی شکار ہونے لگا شاید اسی وجہ سے تلوار میان میں رکھ کر مردان میں رہائش پذیر ہوا۔

### نواب محمد شاہ جہان کا اصل روپ

قریباً پانچ سال تک نواب شاہ جہان اور بھائی عالمز یب خان دیر اور چندول کے مشترکہ حکمران رہے۔ اس زمانے میں ان کے قوانین اتنے سخت اور ظالمانہ، نہ تھے۔ اس عرصے تک وہ

انگریزوں کو اعتماد میں لیتے رہے۔ بھائی کی بے دخلی کے بعد اب اس کے طرز فکر اور طرز حکومت میں یکسر تبدیلی واقع ہوئی۔ اب وہ ایک ایسا قانون لاگو کرنا چاہتا تھا کہ لوگوں کو یکسر اپنا زرخیز غلام بنالے یا مطیع بنائے رکھے۔ اس کے لئے ضروری تھا کہ وہ انگریزوں کے سامنے اپنی قوم کو اجڑا ہر کرے تاکہ من پسند قانون پر عملدرآمد کر سکے اور انگریز انسانی حقوق کا نام بھی نہ لے سکیں۔ عیار نواب نے اس غرض سے ایک دلچسپ ڈرامہ رچانے کا فیصلہ کیا۔

### ولی عہد محمد شاہ جہان کا دہلی کا دورہ

1929ء میں جندول پر قبضہ جمانے کے بعد شاہ جہان نے فوراً دہلی کا دوسرا دورہ کر کے وائسرائے ہند کو ریاست دیر کے دورے کی دعوت دی۔ وائسرائے ہند نے اس سال اکتوبر میں ملائند دورہ کیا۔ اپریل 1930ء میں دوسرے دورے کے موقع پر دیر کے ایک خوبصورت سیاحتی مقام کامرائی سر پر شکار کھلانے کے بعد نواب وائسرائے ہند کو دھوم دھام سے تیرگرہ لے آیا جہاں پہلے سے ہزاروں پائندہ خیل قبائل کو بلایا گیا تھا۔ یہ لوگ بے خبر اپنے سرداروں (مشران) کی پکار پر یہاں آئے ہوئے تھے انہیں کیا معلوم تھا کہ کیا کھیل کھیلا جا رہا ہے۔

### انگریزوں کے سامنے اپنی قوم کو وحشی ظاہر کرنا

صاحب علی بابا جو تیرگرہ شاہی باغ میں مالی رہے ہیں کہتے ہیں کہ ”میں خود اس اجتماع میں شریک تھا مجھے اتنا تک یاد ہے کہ اس زمانے میں حیا گئی کے میر علی کا تیرگرہ کے تحصیلدار تھے۔ چار فوجی گاڑیوں میں سوار انگریز نواب سے ملاقات کے لئے اندر گئے۔ ملاقات کے بعد جب نکلے تو کیا دیکھتے ہیں کہ ان کی موٹروں کے سامنے گھاس پڑی ہے، لوگوں کے ہجوم نے گاڑیوں کو گھیرے میں لے رکھا ہے، کچھ کارندے ڈنڈے ہاتھ میں لے کر گاڑیوں کے ارد گرد کھڑے ہیں جبکہ بعض ان کے ناز و بار ہے ہیں یہ عجیب و غریب نظارہ دیکھ کر ان کی حیرت کی انتہا نہ رہی۔ ہزاروں لوگ بیٹیاں بجا کر خوشی سے اچھل رہے تھے۔ جب نواب سے پوچھا گیا کہ یہ کیا ہو رہا ہے تو اس نے جواباً کہا میری قوم نے دراصل پہلے کوئی گاڑی دیکھی نہیں ہے۔ یہ سادہ لوح اور نادیدہ قوم ہے۔ ان کا خیال یہ ہے کہ گاڑیاں تھک ہار گئی ہیں اور اب انھیں کھانا پیش کیا جا رہا ہے۔

- قوم کے ہزاروں لوگوں کو کیا معلوم تھا کہ نواب کے مقاصد کیا ہیں۔ دراصل نواب کے مقاصد یہ تھے۔
- ۱۔ وہ انگریز کو اپنی قوم سے ڈرانا چاہتا تھا تا کہ وہ ریاست دیر سے نکل جائے اور ان کی رعایا کی غربت، پسماندگی اور طرز زندگی کا انھیں قریب سے دیکھنے کا موقع نہ مل سکے۔
- ۲۔ تاکہ قوم کو وحشی اور گنوار ظاہر کر کے وہ پرانی ڈگر پر حکومت چلاتا رہے اور قوم پر جتنی بھی سختی کرے انگریز اس پر خاموش رہیں۔

اس ناک کے بعد یہ ایک روایت سی بن گئی کہ جب انگریز ریاست میں داخل ہوتے تو نواب اپنے کارندوں کے ذریعے ان کو طرح طرح سے تنگ کرتا اور الزام رعایا کے کھاتے میں ڈالتا۔ یوں فرنگی سامراج کے دلوں میں دیر کے عوام کیلئے کوئی نرم گوشہ نہ رہا اور یہ سلسلہ آخری وقت تک قائم رہا۔

## میاں گل عبدالودود اور نواب شاہ جہان حکمرانی کی نیت

میاں گل عبدالودود 1915ء تا 1949ء ریاست سوات اور نواب شاہ جہان 1924ء تا 1960ء تک ریاست دیر کے حکمران رہے۔ دونوں پڑوسی ریاستوں کے حکمرانوں کا نظریہ اور طرز حکومت سراسر مختلف تھا۔ میاں گل عبدالودود نے کیوں فلاحی ریاست قائم کی اور شاہ جہان کیسے ایک تند خو اور مطلق العنان حکمران بنا۔ اس کے کئی وجوہات تھیں۔

نواب شاہ جہان کی طرح آمر (فاشٹ) بننا میاں گل عبدالودود کیلئے شاید ممکن نہ تھا۔ اقتدار کیلئے سید بابا کے پوتے میاں گل عبدالودود نے دو تیا زاد بھائی قتل کر کے مذہبی اثر سوخ کھو دیا تھا۔ 1863ء میں سید بابا نے معرکہ امبلا میں انگریزوں کے خلاف جہاد کیا، یوں اس خاندان کے انگریزوں سے تعلقات کشیدہ چلے آ رہے تھے۔

میاں گل عبدالودود وسیع النظر بھی تھے سفر حج کے دوران آٹھ ملکوں کا پیدل سفر کر کے شاید انھوں نے ایک مثالی ریاست کا خواب دیکھا تھا اس دوران دلش کو یہ بھی معلوم تھا کہ انگریزوں اور یوسفزئی خاندان کی حمایت ایک فلاحی ریاست کی صورت میں حاصل کی جاسکتی ہے۔

اس کے برعکس نواب شاہ جہان یوسفزئی کو نوابی وراثت میں ملی تھی۔ انھیں انگریز کی جانب سے پچاس ہزار روپیہ سالانہ معاوضہ ملتا تھا۔ وہ سلطان خیل اور پابندہ خیل قبائل کی رفاقت کے گھمنڈ میں

جتلا تھا۔ براول بانڈی تک محدود رہتے ہوئے اس کی ذہنی نشوونما محدود رہی تھی۔ خاندان پر ظلم ڈھانے والے بے ایمان افسروں نے بھی اسے تنگ نظر اور انتہا پسند بننے پر مجبور کیا تھا۔

نواب شاہ جہان کو اپنی رعایا اور خوانین کے مزاج کے بارے میں اچھی طرح معلوم تھا۔ اس کا خیال تھا کہ اگر وہ نرمی برتے گا تو اس کا بھائی، قبائلی سردار اور سینکڑوں مخالفین اسے اقتدار سے محروم کر دیں گے اور اسی طرح اس کے باپ سے غداری کرنے والے بھی سزا سے بچ جائیں گے۔ شاید یہی وجوہات تھیں جنہوں نے نواب شاہ جہان کو ایک سخت گیر اور ڈکٹیٹر حکمران بننے پر مجبور کر دیا تھا۔

### نواب محمد شاہ جہان اور انگریزوں کی حکمرانی میں مماثلت

نواب محمد شاہ جہان کو مطلق العنان اور خود غرض بنانے میں انگریزوں کا بھی بڑا ہاتھ تھا۔ 1895ء میں محمد شاہ جہان کی ولادت ہوئی اور اسی سال انگریزوں نے دیر اور جندول کو عمر خان سے چھین کر نواب شاہ جہان کے دادا شریف خان کے حوالے کیا۔ خانہ جنگیوں اور دیرا ورسوات کی سرحدی جنگوں کے طفیل دیرکئی میدانوں میں پسماندہ رہا۔ جبکہ انگریزوں نے ان تنازعات کو ختم کرنے کیلئے کوئی مداخلت نہیں کی۔ مسلسل شورشوں کی وجہ سے شاہی گھرانے کے نوجوانوں کی تربیت صحیح خطوط پر نہ ہو سکی جس کا سب سے بڑا نمونہ نواب محمد شاہ جہان تھا۔

فرنگی سامراج کی منفی پالیسیوں کو اپنی قوم کو قابو رکھنے کیلئے استعمال میں لانا شاہ جہان کی ایک اور کامیاب چال تھی۔ معلوم ہوتا ہے کہ نواب موصوف انگریزوں کی طرز حکومت کا گہرا مطالعہ رکھتا تھا اس نے اپنے نظام کو انگریزوں کی چند پالیسیوں سے مربوط کیے رکھا۔ مثلاً جاسوسی نظام میں مولویوں کو شامل کرنا، رعایا کو دانستہ طور پر گنوار رکھنا، حکومت کو طاقتور اور عوام کو کمزور بنانا، قبائلی سردار کو وظیفہ (برات دینا اور زیادہ ملتی جلتی پالیسی Divide and Rule پر عمل پیرا رہ کر نواب کے رصے تک حکومت کی۔

نواب محمد شاہ جہان کا عہد حکمرانی  
1924ء تا 1960ء



نواب محمد شاه جہاں خان



1917ء پر سوات کی آجپ میں جنگوں کی خاتمے کیلئے نیرنگی حکومت کیلئے باقائمی میں جر کے کے بعد میاں گل محمد الدود و لی محمد محمد شاہ جہاں مہتر چترال میاں گل شیرین جان

## انتظام ریاست

نواب محمد شاہ جہان کے دور میں انتظامی امور کے پیش نظر ریاست دیر کو نو تحصیلوں میں تقسیم کیا گیا تھا۔  
 (1) ادینزئی (2) تیمر گرہ (3) بلا مٹ (4) میدان (لعل قلعہ) (5) منڈا (6) باڑوہ (حال  
 شمر باغ) (7) برادل (8) دیر (9) تحصیل کوہستان  
 ریاست کا دار الخلافہ دیر خاص ہوا کرتا تھا۔

## انتظامیہ کی تشکیل

اقتدار میں آتے ہی نواب شاہ جہان نے اپنے والد کی ساری انتظامیہ کو برطرف کر کے بالکل  
 نئے سرے سے بھرتیاں شروع کیں۔ اس کا حکم تھا کہ ریاست میں کہیں بھی معمولی نوکر چاکر بھی اس کی  
 اجازت کے بغیر بھرتی نہ کیا جائے۔ بھرتی کے وقت مختصر انٹرویو خود لیتا تھا۔ خاندان کا شجرہ، والد اور دادا کا  
 نام پوچھا جاتا۔ وہ کمال حد تک مردم شناس تھا۔ اس کے اکثر تحصیلدار صوبیدار اور افسروں کو بہت ذہین اور  
 متاثر کن شخصیات پایا گیا۔ جو کہ نواب کے اچھے انتخاب کی مثالیں تھیں۔

سب سے پہلے ایسے لوگوں کو انتظامی عہدے دیئے جو اس کے والد کے وفادار تھے۔ بیشتر اہم  
 عہدے کمزور خاندانوں کو اس غرض سے دیئے تاکہ مطیع رہیں۔ فوج میں نیلی آنکھوں والوں، بن ٹھن کر  
 رہنے والوں اور رشتہ داروں کو عہدوں سے دور رکھا۔ نئی فوج کی بھرتی کیلئے نیزہ بازی میں ماہر کئی بہادر بھی  
 شامل کئے گئے۔

## کابینہ

### تحصیلدار

تحصیلدار فوجی اور رسول سربراہ کی حیثیت سے ریاستی قوانین کو لاگو کرنے کا ذمہ دار ہوتا تھا۔  
 تحصیلدار عدالتی امور اور ریاستی آئین سے پوری طرح باخبر ہوتا تھا۔ فیصلوں میں قانون کی پاسداری کا  
 خیال رکھتا تھا۔ تحصیلدار کے ساتھ خواندہ سیکرٹری ”مرزا“ کہلاتا جو رسول اور فوجی کیسوں کا ریکارڈ، فوج میں  
 اسلحہ اور کارتوس کی مقدار، حاضریاں، اخراجات کے علاوہ عشر اور جرمانون کی ہر مد کی مکمل تفصیل رکھتا تھا۔



## نواب شاہ جہان دور کے تحصیلدار

تحصیل ادیزئی رضا خان وردگ اور بعد میں فضل غفور ڈوگ دڑہ۔ تحصیل تیمر گرہ (نوے قلعہ حضرت علی کا کا، دلاور جان (گنڈئی جان)۔ تحصیل بلاسٹ عبداللہ جان، فضل غفور، رضا خان وردگ۔ تحصیل لعل قلعہ بار کند ملک (محمد زمان) بعد میں سید دلاور جان المعروف گنڈئی جان۔ تحصیل منڈا دپور ملک ترکلانی (طالب جان)، حیا سیری کے محمود جان ملک شینواری۔ تحصیل باڑوہ حضرت سید اخونزادہ، یار جان، تحصیل براول، شاہ مراد خان سلطان خیل شیرئی دڑہ، آمان اللہ خان کاشی۔ تحصیل دیرگل زرین۔ تحصیل کوہستان اکبر سید خان۔

## صوبیدار (وزیر) خزانہ آمدن

صوبیدار خزانہ آمدن تالاش کے حبیب الحسن تھے۔ حبیب الحسن کے والد حبیب الحسن چاڑا نواب کے قریبی افران میں سے تھے۔ نواب نے حبیب الحسن کے باقی بھائیوں کو بھی بڑے عہدے دیئے جن میں ایک حیا سیری کے تحصیلدار شیر حسن اور ایک کارخانہ افر نور حسن تھا۔

## صوبیدار خزانہ خرچی

خزانہ خرچی صوبیدار فاتح جان تھے۔ جو نواب کے تقاضے پر روازانہ دربار میں آمدنی اور اخراجات کی تفصیل پیش کرتے۔ اناج، مہمان خانہ، نواب کے ذاتی استعمال کی چیزوں کے علاوہ ریاست کے اسلحہ کاریکار ڈبھی ان کے پاس ہوتا تھا۔

## قاضی القضاۃ

ان کا اصل نام مفتاح الدین تھا۔ گاؤں جڑ جوڑئی کی مناسبت سے ان کو جڑ جوڑئی مولوی صاحب پکارا جاتا تھا۔ ان کا عہدہ چیف جسٹس کے برابر تھا۔ پیچیدہ مسائل حل کرنے میں وہ نواب کے معاون خاص تھے۔

## وزیر خارجہ

درگئی سکول سے چھٹی جماعت پاس فضل غفور سابقہ مشیر مال اور تحصیلدار ”ادین زئی“ ریاست کے خارجہ امور بھی سنبھالتا۔ اس نے وائسرائے ہند سے ملاقات کے علاوہ، وائسرائے ہند اور شاہ ایران

کی بیٹیوں کی شادیوں میں شرکت کی۔ بحیثیت زیر خارجہ قائد اعظم سے دہلی اور کراچی میں دو دفعہ ملاقات کر کے پاکستان اور ریاست دیر کا تاریخی معاہدہ بھی کیا۔

## مشیر مال

منجائی کے تور خان صوبیدار مشیر مال (وزیر مالیات) تھے۔ ریاست کے سارے عہدیداروں میں سب سے اعلیٰ تعلیم یافتہ یعنی آٹھویں جماعت پاس تھے۔ کہتے ہیں کہ یہ افسر حساب کتاب میں بڑی مہارت رکھتے تھے۔ نواب کے استفسار پر لکھوں میں حساب کتاب ٹھیک پیش کرنے میں ماہر تھے۔

## میر منشی

امیر منشی حبیب الرحمن نواب کے پرسنل سیکرٹری تھے۔ روزانہ آئے ہوئے عریضے نواب کے سامنے پیش کرتا اور ان کے اوپر احکامات کا اندراج ان کی ذمہ داری تھی۔ فارسی اور اردو کے ماہر تھے اردو اور انگریزی سرکاری دستاویزات کا فارسی میں ترجمہ کیا کرتے۔

## سٹیٹ مرزا

نور محمد المعروف ارباب صاحب ساری تحصیلوں کے مرزاؤں کے افسر اعلیٰ تھے۔ نواب کی موجودگی میں فوج کی تقرری، اسلحہ کی تقسیم، تنخواہ کے عوض فوج میں زمینوں کی تقسیم اور برات کی تقسیم وغیرہ ان کی ذمہ داریاں تھیں۔

## کونسل

1935ء میں نواب نے ایک کونسل بنا کر گیارہ سالہ ولی عہد محمد شاہ خسرو کو اس کا چیئر مین بنایا۔ یہ کونسل زیادہ عرصہ نہ چل سکی۔ نواب روزانہ دسترخوان پر عمائدین کو بلا کر انگریزوں کی اصلاحات کے متعلق مطالبات سمیت اہم قومی امور میں ان سے مشاورت کرتا۔ محفل میں عمائدین کو ان کے لقب سے مخاطب کر کے ان کی رائے لیتا۔ مثلاً چکدرے خان تہ سہ وانیسے گندیگار میاں سنگ چل او کو اخوانزادہ تہ پکے غلے فیے۔ عمائدین کی رائے جان کر بھی نواب ہمیشہ اپنا فیصلہ ٹھونکتا۔

## دفاعی نظام

نواب نے تیرہ ہزار فوجیوں کو بھرتی کرنے کے علاوہ چند اہم مقامات پر سینکڑوں گھوڑے بھی پال رکھے تھے جبکہ اسلحہ سازی کیلئے کارخانہ تعمیر کر کے باہر سے کاریگر بھی بلوائے۔ مگر عالم رب خان کے ساتھ محمد و جنگلوں کے علاوہ کوئی بڑی جنگ نہیں لڑی گئی۔ اور فوجی زیادہ تر انتظامی امور سنبھالتے رہے۔ دلچسپ بات یہ کہ اردلی کی وردی کے علاوہ فوج میں وردی کا مخصوص انتظام نہ تھا۔ فوجیوں کو انگریزی طور طریقوں اور فوجی القابات سے محروم رکھا۔ فوجی پریڈ اور انگریزی سلوٹ پر پابندی تھی۔ اس کے باوجود فوجیوں کی پھرتی اور چستی کمال کی تھی۔

### سپہ سالار فوج

عبدالملک نے سابقہ سپہ سالار صفدر خان کی جگہ دیر فوج کی کمان سنبھالی۔ گرفتاری سے کچھ عرصہ پہلے ولی عہد محمد شاہ خسرو پر باپ کو زہر دینے کا الزام لگایا گیا۔ اس واقعے سے ولی عہد اور باپ میں کشیدگی بڑھی۔ نتیجے میں ولی عہد کے حمایتی افسران سمیت سپہ سالار عبدالملک بھی عہدے سے ہٹائے گئے کیونکہ ولی عہد نے ان کے گھر میں پرورش پائی تھی۔

### فوجی صوبیداری

صوبیدار کی کمان میں سو سپاہی اور دو جمالدار ہوتے تھے۔ جمالدار کے ماتحت پچاس سپاہی اور پانچ حوالدار، جبکہ دس سپاہی حوالدار کے زیر کمان ہوتے تھے۔ صوبیدار اور جمالدار کو ریاستی امور میں عمل دخل حاصل تھا۔ ریاست کے بعض قلعوں کے فوجی سربراہ بھی صوبیدار کہلاتے تھے۔

### حضور اردل

اردل حضور (حاضر اور چوکس) دو سو سپاہیوں پر مشتمل تھا۔ نواب کی ذاتی حفاظت کے علاوہ رات کو دارالحکومت کی نگرانی ان کے ذمہ تھی۔ شام ہوتے ہی سو سپاہی محل اور گردنواح میں پوزیشن سنبھالتے جبکہ سو سپاہی بازار پر پہرہ دیتے۔ ان کا لباس خاکی ہوتا۔ روایتی بندوق پتے (یوبندے) ہاتھ میں لئے میگزین سجائے گشت پر معمور رہتے۔ ان کی تنخواہ ششماہی چھتیس روپیہ تھی۔



صوبدار خزانہ حبیب الحسن



سپہ سالار فوج عبدالماک



طور خان صوبدار



حضرت سید اخوندزادہ تحصیل دار



امان اللہ خان تحصیل دار



عبداللہ جان تحصیل دار



تحصیل دار طالب دیو ملک



محمود جان ملک تحصیل دار



میر فشی حبیب الرحمن



فضل غفور تحصیلدار



گل زمین تحصیل دار اپنے بیٹوں، دوست اور پوتے کے ہمراہ




صوبدار فضل الرحمن اپنے بیٹے اور مسلح سپاہیوں کے ساتھ



تحصیلدار عبداللہ جان اپنے بیٹے عبدالسعید جان اور نواب ملیشیا کے ساتھ

والی سوات اپنے وزراء اور مصاحبین کے ساتھ



## اردول لیجار

303 قمری ناڈقمری (غوکین) لئے یہ سپاہی خطرے کے وقت طلب کئے جاتے۔ ان کی ششماہی تنخواہ بیس روپے تھی۔ ریاستی قلعوں میں ان کی تعداد ساڑھے تین ہزار کے لگ بھگ تھی۔ یہ فوجی چھ ماہ نوکری اور باقی عرصے میں کاشت کاری کرتے تھے۔

## گھڑسوار فوج

تین اہم مقامات پر گھوڑوں کے اصطبل تھے۔ قلعہ منڈا میں غوڑے صوبیدار، برادل بانڈی میں برکت جان صوبیدار اور دیہ خاص میں علاقہ شمش خان کے خان عرف سور صوبیدار کے دست کمان میں تین سو گھوڑے ہوا کرتے تھے۔ نواب کا ذاتی اصطبل علیحدہ تھا۔

## تیار خوارہ، بیگاریان، قومی لشکری

تیار خوارہ (مفت خور) فوج کی تعداد دس ہزار تھی یہ بارہ روپیہ ششماہی تنخواہ لیتے اور بوقت ضرورت طلب کئے جاتے۔ نوابی دور میں عوام سے مفت کام لینا بیگار کہلاتا تھا۔ قلعوں کی تعمیر، شکاری پرندوں کی ترسیل، جنگلات کی کٹائی وغیرہ ان سے کروائی جاتی۔ سلطان خیل اور پائندہ خیل قبائل پر مشتمل ایک بڑا قومی لشکر تھا جس پر نواب کو اپنی فوج سے زیادہ اعتماد تھا۔ ان سے خوف زدہ ہونے کے باوجود انھیں ساتھ رکھنا تاکہ اقتدار کو دوام دے سکے۔

## نواب شاہ جہان کا انتظام سلطنت

پوری ریاست میں انتظام چلانے کیلئے نواب شاہ جہان نے ایک ایسا نیٹ ورک قائم کیا تھا جس سے وقت بچانے میں مدد ملتی تھی۔ ریاست کا حاکم اعلیٰ نواب اور انتظامی افسر اعلیٰ تحصیلدار ہوتا جس کے ماتحت صوبیدار، جمالدار، مرزا اور قاضی امور ریاست سنبھالتے۔

دیہی نظم و نسق کیلئے ہر گاؤں میں ”ملک“ مقرر ہوتا تھا۔ ریاستی قوانین کے نفاذ کے علاوہ گاؤں کے لوگوں کو بیگار کے لئے اکٹھا کرنا، عشر وصولی یا مقدمات کے فیصلے بھی اس ملک کی ذمہ داریوں میں شامل تھے۔ ہر گاؤں میں ملک کی بڑی عزت ہوتی گھوڑے پر سوار ملک جہاں سے گزرتا تو لوگ کھڑے



ہو کر کہتے ”پاسہ ہلکہ ملک صاحب رائے“۔ چند ملک پھر ایک خان کے ماتحت ہوتے اور یہی خان تحصیلدار کے سامنے جوابدہ ہوتا۔

ہر قوم پر دو مشران (سردار) مقرر ہوتے جن کیلئے باقاعدہ وظیفہ مقرر تھا۔ نواب کی طرف سے ان کو شاہی دعوتوں میں بلایا جاتا اور تحائف سے نوازا اس کے علاوہ تھا۔ کسی قوم کو کوئی مسئلہ درپیش ہوتا تو نواب ان مشران کو اپنے پاس بلا کر مسئلہ سلجھاتا۔

### انتظامیہ سے رویہ

نواب شاہ جہان نے اپنے باپ کے برعکس انتظامیہ سے رویہ مختلف رکھا۔ بعض ایسے افسران بھی تھے جس کا نواب دل سے احترام کرتا تھا۔ حکمران کا چونکہ ہر حکم مانا جاتا یوں اس کا رویہ شفقت آمیز رہتا۔ وہ افسروں کو اپنے استعمال شدہ کوٹ، چادر وغیرہ بھی تحفے میں دیا کرتا۔ معمولی غلطی پر مشتعل ہو جاتا افسران کو غلیظ گالیاں دے کر غصہ نکالتا۔

اس کے برابر بیٹھنا محال تھا۔ شکار کھیلنے جاتا تو تحصیلدار گھوڑے کی لگام پکڑ کر افسران کی معیت میں پیدل چلتا۔ ایسی حرکتیں شاید محکومین کو ذہنی لحاظ سے مفلوج اور غلام رکھنے کیلئے کرتا۔ نواب انتظامیہ کا نظم و ضبط قابل دید تھا۔ عہدیدار صبح سویرے اٹھ کر فرائض منصبی سنبھالتا۔ غیر حاضری کا تصور نہ تھا۔ پگڑی کا استعمال عام تھا۔ فرائض کی بجا آوری میں تساہل پر نواب برہم ہو جاتا۔

### عہدوں کی مدت

ریاستی ملازمت عمر بھر رہتی، عمر رسیدہ ہونے کی وجہ سے بیٹے کو بھرتی کیا جاتا۔ ملازمت سے استعفیٰ کو بغاوت سمجھا جاتا۔ کئی لوگ چاہنے پر بھی اس سے چھٹکارا حاصل نہ کر سکے۔ میدان کی تاریخی شخصیت محمد امین المعروف بہ کل ملک کہتے ہیں، ”میں بیس سال تک نواب کے ہاں جہالدار رہا۔ حکم بجالانے پر اس کا رویہ شفقت بھرا ہوتا۔

جب مجھے معلوم ہوا کہ وہ ہر مخالف کو میرے ذریعے ہٹانا چاہتا ہے تو میں نے ایک دن نوکری چھوڑنے کا فیصلہ کیا۔ سہ پہر کا وقت تھا استعفیٰ کا سن کر وہ اتنا غصہ ہوا جسے میں بیان نہیں کر سکتا۔ کئی عہدیدار سر جھکائے خاموش کھڑے تھے۔ نواب کے الفاظ یہ تھے ”مجھے اس پر شک تھا کہ اس کے ایمان میں فرق

آگیا ہے، پھر بڑبڑایا ”اب میں تیرے خون سے ہاتھ رنگوں گا“۔ خطرہ بھانپ کر میں نے دارالحکومت سے نکلنے کا فیصلہ کیا اور افغانستان بھاگ گیا۔

کل زرین تحصیلدار کا مجموعی میعاد عہدہ پینتیس سال، سپہ سالار عبدالملک اڑتیس سال، تحصیلدار منڈا طالب جان ستائیس سال، رضا خان تحصیلدار چونتیس سال اور فضل غفور تحصیلدار کا چھبیس سال رہا۔ نواب شاہ جہان کا طریقہ تھا کہ وہ انتظامی افسروں کی ادھر ادھر ٹرانسفر نہیں کرتا تھا۔ دیکھا جائے تو اسلحہ کارخانہ افسر، سپہ سالار، صوبیدار ان خزانہ، قاضی القضاہ اور کئی تحصیلداروں نے کئی کئی عشروں تک ایک ہی عہدے اور ایک ہی مقام پر انتظامی فرائض انجام دیئے۔

## اسلحے کا کارخانہ

1933ء میں محل جل جانے کے بعد نواب شاہ جہان نے اسلحے کے کارخانے کو از سر نو تعمیر کر کے تین کنال پر محیط اسلحہ گودام بنایا۔ اس کارخانے میں جدید قسم کا ہتھیار بنانے کے لئے خام مال باہر سے درآمد کیا جاتا تھا۔ بیشتر اسلحہ ہاتھوں سے تیار ہوتا تھا۔ کاریگر کابل سے بلائے گئے تھے، تور کا بلے اور کا بلے استاذ یہاں اسلحہ انجینئر تھے۔ یہ لوگ ہمہ تن اسلحہ سازی میں مصروف رہتے۔

دیر کے کارخانے میں 12 بور، 16 بور، 22 بور، 28 بور اور 40 بور چرہ دار بندوقوں کے علاوہ 303 (غولگین) وینچ مکہ (پنز ڈزے) پیتے اور یو بندے (سنگل بیرل) بندوقیں بھی بنائی جاتی تھیں۔ علاوہ ازیں دوسن وزنی بندوق دہالہ پورا اور توپ کے علاوہ انیرگن بھی تیار ہوتی تھیں۔ یہ توپ ڈیڑھ کلو میٹر دور تک گولہ پھینک کر قلعے کے مضبوط برج کو اڑانے کی صلاحیت رکھتی تھی۔ اسلحہ سازی کے علاوہ توپ کے گولے، کارتوس اور انیرگن کے گولے بھی اس کارخانہ میں بنائے جاتے تھے۔

یہ کاریگر انگریزی اسلحہ کی ہو بہو نقل میں انتہائی ماہر تھے۔ نواب نے شکار کے لئے لندن سے ڈبل انجکٹر نامی بندوق درآمد کی۔ بعد میں دیسی کاریگروں نے ہو بہو نقل تیار کر کے سب کو درطء حیرت میں ڈال دیا۔ اور نواب بعد میں یہی Made in Dir بندوق استعمال کرتا رہا۔

اسلحہ تیار کر کے گودام میں مقفل کیا جاتا۔ نقل کی تین چابیاں تھیں۔ کل زرین تحصیلدار، کارخانہ افسر نور حسن اور وزیر خزانہ حبیب الحسن تینوں اپنی اپنی چابی لاتے تب گودام کا دیو یہ کل صندوق کھلتا۔ نواب شاہ جہان کی گرفتاری کے بعد اسلحہ اور مشینری حکومت پاکستان نے قبضہ میں لے لی بعد میں نواب محمد شاہ خسر نے حکومت سے مقدمہ جیتا اور مشینری حاصل کر کے دربار کی ایک پرانی عمارت میں منتقل کر دی۔

1۔ دیر محل کی سیر کرتے وقت اسلحہ گودام اور محل کے مرکزی دروازے کے عین سامنے کھڑی دو عینیں بھی دیکھی جاسکتی ہیں جو مقامی کاریگروں کی صنعت گری کا ایک اعلیٰ نمونہ ہے۔



پیر دینی نظارہ کارخانے کی بنی ہوئی توپے نمایاں ہے۔



دیر دربار کا مرکزی دروازہ دوسری منظر پر تحصیل دار کا منظر



اسلم ڈپوکا صدر دروازہ

## نظام عدالت

1523ء میں یوسفزئی اقوام اور اتحادیوں نے پشاور تا لواری تمام علاقے قبضہ کئے۔ کابل سے مہاجرین قبائل نے مفتوحہ علاقوں کا ویش (بزارہ) کر کے اپنے لئے قوانین بھی بنائے۔ کابلنگ کے مقام پر سینکڑوں پختون سرداروں کا اجتماع ہوا اور ایک تاریخی چارٹر پیش کیا گیا جو دفتر کے نام سے موسوم ہوا کتابی صورت میں یہ قانونی تحریر اب نابید ہے مگر چند لچپ قوانین یہ تھے جیسے بے نمازی کا منہ کالا کرنا، چور کو گدھے پر بٹھا کر جوتوں کا ہار پہنانا اور گھر سے بھاگنے والی عورت کا سر منڈوانا وغیرہ۔ 1880ء تک یہ قوانین دیر، سوات اور جندول میں رائج رہے۔ عمر خان نے اقتدار میں آکر پہلی بار شریعت نافذ کی جو ان کے بعد نواب اڈل خان محمد شریف خان اور نواب دوم اورنگزیب کے دور میں بھی رائج رہی۔

### نواب محمد شاہ جہان کی عدلیہ

نواب اورنگزیب کے دور میں عدلیہ ٹوٹ پھوٹ کا شکار ہو گئی تھی۔ شاہ جہان نے اقتدار سنبھالتے ہی عدالتی فیصلوں کا اختیار تحصیلدار کو سونپ دیا جو قاضی کے ذریعے معاملات چلاتا تھا۔ ان فیصلوں کا تحریری ریکارڈ رکھنے کیلئے فارسی سند یافتہ مرزا مقرر تھا۔

عدالت عالیہ (سپریم کورٹ) نواب اور قاضی القضاۃ پر مشتمل تھی۔ قاضی القضاۃ دیوانی اور فوجداری مقدمات کے علاوہ اسلامی فقہ کا ماہر ہوتا۔ جب سائل نواب کو عریضہ پیش کرتا تو نواب حکم جاری کرتا۔ (معاملہ سائل درخواست بروئے شریعت یا برواج وطن فیصلہ کردہ ہوا)۔ یعنی درخواست کنندہ کا فیصلہ رواج یا شریعت کے مطابق کر دو۔ فیصلہ پہلے نواب کو سنایا جاتا اور پھر نواب کا تصدیق کردہ حکم نامہ جاری کیا جاتا۔

## تعزیراتی قوانین

- ☆ قتل کا جرمانہ پانچ سو روپیہ افغانی تھا اور قاتل کو مقتول کے ورثاء کی رضامندی سے سزائے موت دی جاتی یا بری کیا جاتا۔
- ☆ چوری کا جرمانہ پچاس روپیہ تھا جبکہ رنگے ہاتھوں چور کو مارنے والا بری قرار دیا جاتا۔
- ☆ شادی شدہ عورت اغواء کرنے پر ایک ہزار روپیہ جرمانہ تھا اور دونوں کو واجب القتل قرار دیا جاتا۔
- ☆ خاوند قتل ہونے پر بیوہ سیدھی عدالت پہنچتی۔ قاتل کو گرفتار کر کے ایک جمالدار اور پانچ سپاہیوں کے پہرے میں مجرم کو روخان خور (ندی) لے جا کر ایک مخصوص پتھر پر بٹھایا جاتا اور مقتول کی بیوہ خود بندوق لیکر قاتل پر گولی چلاتی۔
- ☆ جس گاؤں کے حدود میں قتل یا چوری ہوتی تو گاؤں والوں کی ذمہ داری تھی کہ وہ ملزم حکومت کے حوالے کریں، ورنہ گاؤں والوں سے ایک ہزار روپیہ جرمانہ وصول کیا جاتا۔
- ☆ جرم سے انکار کی صورت میں ملزم دریا میں غسل کر کے قاضی کے سامنے قرآن پر حلف اٹھا کر اپنی بے گناہی کا ثبوت دے کر بری ہو جاتا۔
- نواب شاہ جہان کی گرفتاری کے بعد اس کے عدالتی نظام میں کافی رد و بدل کیا گیا۔ یہ قوانین 25 جنوری 1963ء کو دستور العمل کے نام سے کتابی شکل میں محفوظ کئے گئے۔

۱۔ ریاست سوات کا عدالتی نظام دیر کی نسبت اسلئے بہتر تھا کہ دیر میں عورتوں کے حقوق نہ ہونے کے برابر تھے، اسی طرح شریعت کے نام پر اس عدالتی نظام میں حکومت مخالفین کو دبا دیا گیا، لوگ جائیداد سے محروم ہونے حتیٰ کہ بہت سے لوگ یا تو ریاست سے بے دخل کر دیئے گئے یا وہ خود ریاست چھوڑنے پر مجبور ہوئے۔ دوسری جانب سوات کا عدالتی نظام دیر کی بہ نسبت شفاف اور منصفانہ تھا البتہ کچھ کمزور دریاں اس میں بھی تھیں۔ جیسا کہ سلطان روم لکھتے ہیں۔ ”پیر محمد خان نے اپنے چچا جروز خان کو قتل کر دیا لیکن والی سوات نے اس سے قصاص نہیں لیا کیونکہ والی مقتول کو پسند نہیں کرتا تھا۔“



*محمّد بن عبد الله*

وہ

در این باره آمده بنده زمانه قدوس کرده و در کمال دعا ای بقدر زمین خود واقع اینگون  
 باشد باز قیامت روز دهم در وقت شکیکم در افق میگویم که اگر از او غریب بر آنی زمین  
 کرده بنده در ملکوت بقیت صفات خیره بنده نقدی قیمت آن نماز خود نمودن تا بودن  
 در خود در ایشان خلوص کنم دعا خودم کرد و زمانه نشاء و بیج و در <sup>۱۳۴۰</sup> <sup>کرم</sup> <sup>نعل</sup> <sup>سوال</sup> <sup>نقد</sup> <sup>در</sup> <sup>این</sup> <sup>نظام</sup>  
 نقد نماز خود

[illegible]
$$\begin{array}{r} 1007 \\ 17 \overline{) 17119} \\ \underline{17} \phantom{19} \\ 0 \phantom{19} \\ \underline{0} \phantom{19} \\ 0 \phantom{19} \\ \underline{0} \phantom{19} \\ 19 \\ \underline{17} \\ 22 \end{array}$$

منع صدور اسناد و اوراق قرضه از کسب و کارها و غیره

تاریخ منفعل زمین سوال فقیر کرد یکشنبه - که جود زمین است غیر آباد  
یا آبل است - وجه وقت میدارند - و جود زمین بر سر کرد زمین است  
مردم معاندت کرد وقت از بنای و اصلاح در یکشنبه وقت است

نواب شاہ جہاں کے عہد کے سرکاری عریضے کا ایک عکس

291

دائرے میں نواب شاہ جہان کا دستخط



•

•

•

•

•

•

## نواب کے نظام عدالت کی خوبیاں

- ☆ ریاستی عدالت میں فریقین کو اختیار دیا جاتا کہ وہ شریعت یا جرحہ میں کسی ایک کا انتخاب کریں پھر مقدمہ کا شریعت یا جرحہ کے ذریعے ایک یا دو دن میں فیصلہ ہو جاتا تھا۔ اگر پھر بھی کوئی پیچیدگی رہ جاتی تو مزید کارروائی کیلئے عدالت عالیہ سے رجوع کیا جاتا۔
- ☆ ریاست پر امن تھی، چوری ڈاکہ زنی، قتل اور دسرے واردات شاذ و نادر ہی وقوع پذیر ہوتی تھیں بلکہ جرائم نہ ہونے کے برابر تھے۔
- ☆ اس زمانے ایک ظالم یا جاہل تھا باقی کسی کی جرات نہ تھی کہ کسی پر ظلم کرے گویا عدالت کے سخت قوانین نے با اثر لوگوں کو ظلم تسلیم ڈھانے اور غریبوں کا استحصال کرنے سے روک رکھا تھا۔

### نظام قانون پر تنقید

۱۔ نواب شاہجہان اپنے آپ کو مطلق العنان تصور کرتا تھا۔ جب کوئی مسئلہ پیش آتا تو بلا خبر و شر اور بلا امتیاز انصاف و بے انصافی اپنی مرضی سے حل کرتا تھا اس کا خیال اور عقیدہ بالکل فرعون جیسا تھا۔“

نواب کا ہر فیصلہ اٹل ہوتا اور اسے چیلنج کرنا ناممکن تھا۔ بلکہ اپیل کو تعویذ کی شکل میں تہہ کر کے بدست خود پھاڑتا اور ردی کی ٹوکری کی نذر کرتا۔ جس سے آمرانہ ذہنیت کا پتہ چلتا ہے۔ شریعت کو بالائے طاق رکھ کر اپنے حمایتیوں کی طرفداری کرتا۔ اس سے شہ پاکر حمایتی جب مخالف فریق کی جائیداد کو ہتھیا لیتے یا اسے نقصان پہنچاتے تو عدالت صرف تماشہ دیکھتی رہ جاتی۔

نواب علاقائی سطح پر امتیاز روا رکھتا۔ سلطان خیل اور پائندہ خیل علاقوں پر دست قانون نرم تھا۔ سرداران اور مشران کو اختیار دیا گیا کہ وہ علاقائی مسائل کا حل خود تلاش کریں۔ دوسری جانب جندول، میدان، سیندا تانڈیزنی کے عوام پر نہ صرف قانونی گرفت سخت رکھی بلکہ بھاری جرمانوں سے ان کو مرعوب کئے رکھا۔ اس دو غلے پن سے واضح ہوتا ہے کہ شریعت محض ایک دکھاوا تھا۔

## بنیادی حقوق کی پامالی

نواب نے رعایا کے تمام معاشرتی حقوق سلب کر لئے تھے زندگی کا کوئی بھی شعبہ اس کی مداخلت سے خالی نہ تھا۔ مکان بنانے، لباس پہننے اور الفاظ کی ادائیگی میں اس کی پسند کا خیال رکھا جاتا۔ علم و ہنر کے تمام راستے مسدود کر رکھے تھے۔ علاج و معالجہ اور آزادانہ تجارت وغیرہ سب نواب کی انانیت کی بھیٹ چڑھ گئے تھے۔ جبکہ روگردانی کرنے والوں کو عبرتناک سزائیں دی جاتیں۔

کتوں کو انسانوں سے زیادہ مراعات حاصل تھیں۔ ان کی خاطر مدارت اور پالنے پونے کے طریقے انوکھے تھے۔ مثلاً

- ☆ کتوں کے لئے ہسپتال قائم تھا جبکہ عوام کیلئے ریاست بھر میں کوئی شفا خانہ نہ تھا۔
- ☆ کتوں کیلئے اپورٹمنٹ کمپنی کی پرفیوم اور شاہی قالین جیسی سہولیات میسر تھیں۔
- ☆ کتوں کو ٹمبل کا لباس پہنایا جاتا جبکہ خوانین اور ملک بوسیدہ اور پیوند بھرے کپڑے پہنتے تھے۔
- ☆ کتوں کو گود میں رکھتا جبکہ رعایا کو خوفزدہ رکھا جاتا۔
- ☆ کتوں کی گوشت اور دودھ سے تواضع جبکہ رعایا کی قسمت میں ساگ شوربا۔
- ☆ کتوں کیلئے بجلی کے قفے جبکہ عوام مٹی کا دیا جلانے سے قاصر۔

بقول شاعر

ہم کو تو میسر نہیں مٹی کا دیا بھی  
گھر پیر کا بجلی کے چراغوں سے ہے روشن

## عورت اور عدالت

ریاست میں جہاں چکور کے شکار پر پابندی تھی۔ وہاں غیرت کے نام پر عورت کے قتل کی چھوٹ دی گئی تھی۔ کوئی عورت ماری جاتی تو نواب دلیل پیش کرتا کہ ”کوئی پختون اپنے آپ پر جھوٹا الزام نہیں لگوا سکتا“۔ (یو پختون پہ زان باندی ددروغو تہمت نہ شی لگولے)۔

عورت کی شکایت (رپورٹ) درج کرنا تو درکنار، ریاست سے باہر نکلنے کی صورت میں بلا مٹ تحصیلدار سے اجازت نامہ (ویزہ) لینا پڑتا تھا۔ جسے واپسی پر چکدرہ پھاٹک میں دکھانے کے بعد

داخلے کی اجازت ملتی تھی۔ اللہ بخش یوسفی اور ریاض الحسن کے مطابق نواب کے محل میں سینکڑوں خواتین مقید تھیں۔ شاید عورتوں کو اس بناء پر حقوق سے محروم رکھا گیا تاکہ اس کے کروت و ہمیشہ راز میں رہے۔

### قانون کے رکھوالے

انتظامی افسر قانون سے بالاتر تھے۔ اگر کوئی خان یا ملک تحصیلدار کے خلاف شکایت کرتا تو ازالہ کی بجائے اسے مطعون ہونا پڑتا۔ انتظامیہ کی انتقامی کارروائی کا ہر دم خطرہ رہتا۔ ایک روز میدان کے علاقے کربوڑی کے ایک کسان نے عثر لانے میں دیر کر دی۔ ایک آفسر نے غصے میں آکر اسے لات مار دی جس سے وہ شخص مر گیا۔ یہ دیکھ کر ترکلانی قبیلہ کا جرگہ تحصیلدار کے پاس پہنچا اور مقتول کے قصاص کا مطالبہ کیا لیکن مقتول کے ورثاء کو انصاف نہ مل سکا۔ ۲۔

### ۱۔ ریاست سوات میں عورتوں کے حقوق

جو لایا قاضی بغیر عدالتی شامپ کے نکاح پڑھاتا تو پانچ سو 500 روپیہ جرمانہ لیا جاتا۔ جو لایا قاضی والد کی اجازت کے بغیر نابالغ کا نکاح پڑھاتا۔ اس کو ایک سال قید اور پانچ سو 500 روپیہ جرمانہ کیا جاتا۔ خان یا ملک پابند تھے کہ وہ کم سے کم سو 100 روپیہ مہر دینگے اور پچاس 50 روپیہ سامان وغیرہ کیلئے جبکہ غریب پر کم سے کم مہر تیس روپیہ تھا۔ خاندان کو پابند کیا گیا کہ وہ مہر میں دینی والی جائیداد بیوی کی اجازت کے بغیر رہن یا فروخت نہیں کر سکتا ہے۔

اگر ایک بیمار عورت باپ کے گھر میں رہتی تو خاندان سے خرچہ دینے کا پابند تھا۔ تیسری شادی کرنے والا شخص والی کے سامنے پیش ہو کر وجوہات بتاتا۔ اگر ایک لڑکی بڑھے شخص کے ساتھ شادی کر کے خوش نہ رہتی تو وہ اپنے آپ کو آزاد کرنا سکتی تھی۔

۲۔ والی سوات کو کسی افسر یا سپاہی کی شکایت پہنچتی تو وہ باقاعدہ اس کا محاسبہ کرتا تھا کوئی سپاہی مقروض ہوتا تو اسی تنخواہ کاٹ کر قرض خواہ کو دی جاتی۔ ایک دفعہ والی سوات کی موٹر ایک چوک میں تانگے کے سامنے کھڑی ہو گئی۔ سپاہی تانگے والے کو ڈانٹنے لگا۔ مگر والی نے اسے منع کیا اور اپنے ڈرائیور کی غلطی تسلیم کرتے ہوئے پانچ روپیہ جرمانہ سپاہی کو ادا کیا۔

## رشوت

دیر کی کئی عدالتوں میں انصاف تک رسائی رشوت کے بغیر ممکن نہ تھی۔ انصاف کو کابلی سکوں کے عوض خریدنے کے کئی واقعات مشہور ہیں۔ موثر جاسوسی نظام کی موجودگی میں رشوت کے واقعات کا مطلب خزانے کا حجم بڑھانا ہی ہو سکتا تھا۔

ایک آدمی اوج قاضی کے پاس شکایت لے کر گیا کہ پڑوسی اس کا ادھار نہیں دے رہا۔ جب اس سے دریافت کیا گیا تو جواب میں ملزم نے قاضی کو دس روپیہ کا نوٹ دکھا کر بتایا۔ ”صاحب میں نے اس شخص کی دی ہوئی رقم واپس کر دی ہے۔“ قاضی نے کمال اداکاری سے شکایت کنندہ کے عریضہ کو جھوٹ سے تعبیر کر کے ملزم کو بری کر دیا۔ باہر نکلتے ہی ملزم نے مخالف فریق کو رقم واپس کرنے کی یقین دہانی کراتے ہوئے کہا کہ ”یار میں آپ کا قرض مانتا ہوں لیکن مجھے کچھ عرصے تک مہلت دے دو۔“ اس واقعہ سے رائج الوقت عدالتی نظام کی کج روی کا پتہ چلتا ہے۔

## عدالتی سزائیں

سزائیں سخت اور ناقابل معافی ہوتی تھیں۔ اعتراف جرم کیلئے ملزم کو سخت اذیت سے گزارا جاتا۔ رباط میں ایک ہندو کی دکان لوٹی گئی تو شبہ میں صحبت نامی شخص کو گرفتار کیا گیا۔ راز اگلوانے کیلئے اسے اتنا پیٹا گیا کہ وہ قریباً پانچ ہونٹوں پر ریاست چھوڑنے پر مجبور ہوا۔

جندول خان (شہاب الدین خان) کی سزائیں نسبتاً زیادہ اذیت ناک ہوتیں۔ بازو قلعہ کی کئی میٹراؤنچی دیوار سے ملزم کو کئی گھنٹے لٹکائے رکھا جاتا۔ گوشت کے ایک چور کو لوگوں کی موجودگی میں منڈا قلعہ کے برج سے الٹا لٹکا کر گولیوں سے بھون ڈالا گیا۔

دار مال میں بھٹی جان نامی شخص بیگار اور عثر جمع کرنے پر مامور تھا۔ سستی کے مرتکب کو درخت کے ساتھ کس کر باندھا جاتا۔ بھٹی جان چند قدم پیچھے ہٹ کر تیزی سے اس شخص کی طرف پلٹا اور اپنے بھاری بھر کم سر سے اس کے پیٹ کو ٹکراتا۔ اس خوف سے لوگ ادائیگی میں بھرتی کا مظاہرہ کرتے تاکہ اس عذاب سے پالانہ پڑے۔

## سپاہیوں کا جبر

ایک تاثر یہ ہے کہ نواب اس قدر جابر نہ تھا لیکن اس کے کارندے اذیت پسند تھے۔ موثر جاسوسی نظام اور کارندوں کا ظلم و ستم چہ معنی۔ نواب کو ایسے واقعات کا علم ضرور تھا مگر وہ چاہتا تھا کہ جیسے بھی ہو اس کے سپاہیوں کا رعب جما رہے۔ سپاہیوں پر آنکھیں نکالنا حکومت دشمنی کے مترادف سمجھا جاتا۔ ذیل کے واقعات سپاہیوں کی من مانی کو ظاہر کرتے ہیں۔

نواب کے آدمی موسم سرما میں سینکڑوں مال مویشی لے کر تیرگرہ جاتے۔ مویشیوں کو کھیتوں میں چھوڑ دیا جاتا جو فصل کا ستیاناس کرتے۔ مگر زمینداروں کو زبان کھولنے کی ہمت نہ تھی۔ صبح چار بجے کے لگ بھگ گاؤں والوں کو حکم دیا جاتا کہ وہ شکار کھیلنے کیلئے پرندوں کے غول کو نواب کی شکار گاہ تک اڑائیں۔ تاکہ اسے شکار کھیلنے میں آسانی ہو۔ یہ قرعہ کسی بھی گاؤں کے نام نکل سکتا تھا۔

## بھاری جرمانے

انتہائی غربت کے باوجود نواب منہ مانگی رقم جرمانے کی مد میں جبراً وصول کرتا۔ ایک دفعہ کوٹونامی گاؤں کے مدرسہ کے مدرس فیض اللہ نے اپنی فصل سے نواب کا خیر بھگانے کیلئے پتھر مارا۔ خیر معمولی زخمی ہوا شکایت ملتے ہی ان پر چار سو روپیہ جرمانہ لگایا گیا۔ اس مدرسے کے طالبان چندہ جمع کرنے کی غرض سے گاؤں گاؤں میں جا کر یہ اشعار پڑھتے۔

پہ کربلا رڑوی خزان گھلونہ عرش د زانگو پہ مثال وہی ٹالونہ

اسی طرح سدھو مولوی، بیاری باباجی، مسافرے بابا اس زمانے کے مشہور علماء تھے۔ نواب کی ملازمت قبول نہ کر کے زیر عتاب آئے اور بھاری جرمانے ادا کئے۔ بیاری باباجی کے پاس اتنی رقم کہاں تھی آخر کوٹو کے گل حاجی کو بیاری باباجی کا پانچ سو روپیہ جرمانہ ادا کرنا پڑا۔

جرمانوں کی تفصیل

جرمانوں کی تفصیل

جرم	عہدِ عمر اٹان 1880ء تا 1895ء	عہدِ شاہِ جہان نواب 1924ء تا 1960ء
قتل	500 کابی روپیہ	500
سر پھوڑنا	20	10
ہاتھ توڑنا	120	60
انگوٹھی توڑنا	80	40
پاؤں	100	50
دانت	100	50
آنکھ اگر بیٹائی ختم ہو	500	250
کان / زبان کاٹنا	500	250

## نظام تعلیم

عمر اخان پہلا حکمران تھا جس نے 1880ء میں مذہبی گھرانوں کی موردِ علمی جاگیر داری کو ختم کر کے علم کو عام لوگوں تک پھیلا نا شروع کیا اور باقاعدہ مدرسے بنا کر فارسی نظام تعلیم کا آغاز کیا۔ عمر اخان کا دھڑن تختہ ہوتے ہی دیر میں علم کی شمع بجھنے لگی۔ نواب اول اور دوم نے بغاوتوں میں مشغول رہ کر علم و قلم کی بجائے تلوار کا سہارا لیا اور یوں عمر اخان کے دور کے سرکاری مدرسے اپنی مدد آپ کے تحت چلتے رہے۔

### نواب اورنگزیب کا اسلامیہ کالج کیلئے چندہ

دیر کی تاریخ کو دبیز پردوں سے نکالنے میں کئی اہم انکشافات ہوئے۔ 2002ء میں اسلامیہ کالج کے لائبریریئرین عبدالحمید صاحب کے توسط سے پروفیسر ڈاکٹر فکیل کی اسلامیہ کالج کی تاریخ پر کتاب کا پتہ چلا۔ جس کا مفہوم کچھ یوں ہے۔

10 مئی 1911ء کو صوبہ سرحد کے کمشنر جارج روز کیپل نے اسلامیہ کالج کیلئے چندہ جمع کرنے کی خاطر صوبے سے سو بڑے خوائین کا اجلاس بلایا اور ان کی معاونت طلب کی۔ صوبے کے امراء اور جاگیرداروں نے کمشنر کی جھولی میں کل ساڑھے پانچ لاکھ کا چندہ ڈالا جس میں ایک لاکھ پندرہ ہزار نقدی کے علاوہ چار سو درخت نواب دیر اورنگزیب کی طرف سے عطیہ کئے گئے۔ میاں رحیم شاہ کا کاخیل نے ایک لاکھ اور کریم بخش سیٹھی نے پچاس ہزار نقدی پیش کی۔ گویا نواب دیر کا چندہ نقدی اور ٹبر کو ملا کر مجموعی چندے کا 1/4 حصہ بنتا ہے۔

نواب کی اس دریا دلی سے عوام بے خبر رہے۔ دوسری طرف اسلامیہ کالج انتظامیہ کی ستم ظریفی ملاحظہ ہو، کہ کمشنر روز کیپل کے نام پر ہال، رحیم شاہ کے نام پر رحیم شاہ وارڈ (آر لیس وارڈ ہاسٹل) اور ترنگزئی حاجی صاحب کی خدمات کے صلے میں ایک ہاسٹل اور ایک سڑک ان کے نام پر قائم کی گئی۔ لیکن نواب دیر کی خدمات کا کوئی اعتراف نہیں کیا گیا۔

اسلامیہ کالج کی انتظامیہ کو چاہیے کہ وہ آئندہ اسلامیہ کالج میں بننے والی عمارت کو نواب اورنگزیب کے نام



سے منسوب کرے۔ اور متوقع منصوبے کے تحت مستقبل میں چار سہ اور صوبائی میں اسلامیہ کالج کی شاخیں کھولنے کی طرح دیر میں بھی نواب کی خدمات کے صلے میں اسلامیہ کالج کی شاخ کھولے۔

اپنے لوگوں کو جہالت کی چکی میں پیسا۔ جبکہ تقریباً ڈھائی سو کلومیٹر دور بننے والے ایک نقلی ادارے کیلئے اتنا بھاری چندہ چھ معنی دارد۔ اُس سال نواب اور نگزیب کو چھوٹے بھائی میاں گل جان نے اقتدار سے بے دخل کر کے نہا گدرہ میں پناہ لینے پر مجبور کیا تھا ہو سکتا ہے بھائی کے خلاف انگریزوں کی ہمدردی حاصل کرنے کیلئے نواب نے ایسا قدم اٹھایا ہو۔

### نوابی دور کی تعلیم

نواب شاہ جہان نے اقتدار میں آکر جدید تعلیم پر سخت پابندی لگائی۔ موقف یہ تھا کہ فرنگی علوم ہمارے جوانوں کے اخلاق بگاڑتے ہیں۔ اس زمانے میں فرنگی سے نفرت عام تھی لہذا کئی علماء نے نواب کا انگریزی تعلیم کی مخالفت میں ساتھ دیا۔ البتہ دکھاوے کی خاطر عمر خانہ دور کے طرز تعلیم کو جاری رکھا گیا۔ 1960ء تک اس نظام تعلیم نے کوئی ترقی نہ کی۔ سیلیس کئی دہائیوں تک شیخ سعدی کی ”گلستان اور بوستان“ تک محدود رہا۔ محمد اسلام اجملی لکھتے ہیں ”نواب شاہ جہان د زمانے د تقاضو ہیش خیال نہ ساتلو اود اولس د پارہ تعلیمی او معاشرتی سہولتونو ور کولو تہ تیار نہ وو“۔

۱۔ نوے دیر صفحہ ۵۱

۲۔ سید عبدالغفور قاسمی (سوانح عمری میاں گل عبدالودود بانی ریاست سوات)

حکمران سوات میاں گل عبدالودود اپنی سوانح عمری بیان کر کے کہتے ہیں کہ ”1915ء میں پورے سوات میں مجھے ریاستی معاملات چلانے کیلئے فارسی خواندہ یعنی تعلیم یافتہ نہیں مل رہا تھا۔ مجبوراً میں نے ذاتی نوکر حضرت علی کو تھانہ بھیجا جہاں سولہ ماہ میں تعلیم حاصل کر کے وہ میرا پرنسپل سیکریٹری بنا“۔ 1926ء میں ریاست سوات میں پہلا سکول کھولا گیا۔ 1927ء میں بارہ پرائمری سکولوں کے بعد پہلا مل سکول کھولا گیا۔ 1940ء میں سوات میں انٹیلیس سکولوں پر انٹری اور مل سکولوں کے علاوہ پہلا ہائی سکول قائم ہوا۔ اس کے بعد جانشین عبدالحق نے 1952ء میں تیکورہ میں جہانزیب کالج قائم کیا۔ پندرہ روپیہ ماہوار پر طالب علموں کو ہاسٹلوں میں کھانے اور ہائش کی سہولت میسر تھی۔ جبکہ کپڑے کتابیں حتی کہ کتھی کے ڈبے مفت دیئے جاتے تھے۔

نواب شاہ جہان دیر میں مدرسہ تعمیر کیا نہ ہی مدرسین کیلئے خزانے سے تنخواہ کا اہتمام کیا بلکہ طالبانِ اناج کے عوض فارسی علوم حاصل کرتے رہے۔ عام لوگوں کی دینی دسترس نماز اور قتلِ ہوتک محدود تھی۔ عورت تمام علوم سے محروم رکھی گئی۔ خوش قسمت گاؤں وہ ہوتا جہاں کوئی بوڑھی عورت ناظرہ خوانی تک قرآن پڑھتی اور پڑھاتی۔

رعایا کو جدید علوم سے بے بہرہ رکھا گیا مگر مذہبی علوم بھی حقیقی روح سے خالی تھے۔ یعنی مدرسہ نظامِ تعلیم سے جو طلباء فارغ ہوتے وہ فارسی زبان پر عبور پا کر نواب انتظامیہ کا حصہ بن کر ریاستی امور سرانجام دیتے اور اس قابل نہ تھے کہ قرآن و سنت کی روشنی میں انصاف کا مطالبہ کر سکیں۔

### علمی فروغ کیلئے کوششیں

1930ء میں کانگریس کانج بونے خان عبدالغفار خان (المعروف بہ باچا خان) اخونزادہ محمد جان کی دعوت پر خال آئے اخونزادگان نے انھیں ریاست میں علمی فقدان سے آگاہ کیا۔ باچا خان کے ہاتھوں ایک سکول کی داغ بیل ڈالی گئی۔ مگر کچھ عرصہ بعد نواب کے کارندوں نے اسے آگ کی نذر کر کے علم کی یہ شمع بجھا دی۔

جنرول خان اسی باپ کا بیٹا تھا مگر تعلیم کے بارے میں اس کا رویہ اتنا سخت نہ تھا۔ جنرول خان کی اجازت سے بادین استاد، گمنگرہ جان اور مانزوی استاد نے میاں کلی میں ایک سکول کھولا اور بچوں کیلئے سرکاری بس میں مفت سفر کی ہدایت کی۔ خبر پا کر نواب نے یہ مدرسہ مسمار کر دیا اور مدرسہ کے ان بانیوں جن میں جنرول خان کے استاد بھی شامل تھے، کو سزا دیں۔

### شہزادوں کی تعلیم

رعایا کیلئے جدید تعلیم کو اخلاقی ریزوں حالی کا سبب سمجھنے والے نواب نے ولی عہد محمد شاہ خسرو کو ہندوستان کے ایک عیسائی ادارے بشپ نامی سکول میں داخل کروایا۔ جہاں انگریزوں کے علاوہ راجوں اور مہاراجوں کے بچے زیر تعلیم تھے۔ گھر پر بچوں کی تعلیم کیلئے بادین استاد موضع جنرول ایف اے (شملہ) کل زمان خان موضع رباط ایف اے اسلامیہ کالج، محمد زمان ایف اے اسلامیہ کالج پشاور کی خدمات حاصل کی گئیں۔

خدا یار عرف جنگو میاں موضع سبزو نے 1934ء میں صوابی سے میٹرک کرنے کے بعد دہلی ایئر فورس میں ملازمت اختیار کی۔ لیکن نواب کے کہنے پر استعفیٰ دے کر لوٹ آیا اور شیرادوں کو پڑھانے لگا۔ علاوہ اذیں خواص (وزیر، مشیر) کے بچے بھی باہر پڑھتے رہے۔ نواب نے اس پر چشم پوشی اختیار کی۔ اس زمانے کے تعلیم یافتہ آج اعلیٰ عہدوں پر فائز ہیں۔

### طلباء کے مسائل

حاجی آباد کے انور استاد (مرحوم) کہتے تھے کہ ملاکنڈ کے گاؤں تھانہ میں پڑھنے کے دوران گھر سے روزمرہ استعمال کیلئے اناج بھیجا جاتا تو چکدرہ میں سپاہی ضبط کرتے۔ نواب کے عزیز اخون خیل، امیر نواب خان کہتے ہیں کہ ریاستی دور میں انھیں پاک فوج میں پچیس روپیہ ماہانہ تنخواہ پر ملازمت کی پیشکش ہوئی لیکن ریاست نے انہیں اخلاقی سند (Character certificate) سے محروم رکھا۔ تاکہ ریاست کی فوج کی قلیل تنخواہوں کی قلعی نہ کھل جائے۔ ڈاکٹر شعیب موضع بیسویڑ حال تیرگرہ کہتے ہیں ”1958ء میں ان کے دو تعلیمی سال اس وجہ سے ضائع ہوئے کہ انھیں ریاست سے ڈومیسائل نہیں مل رہا تھا۔“

### 1961ء میں دیر کی تعلیمی شرح

اشرف درانی لکھتے ہیں کہ 1961ء میں دیر کی آبادی 3,85,183 نفوس پر مشتمل تھی۔ جن میں دو گریجویٹ، انیس ایف اے، بمشول ایک زنانہ، چار سو گیارہ میٹرک بمشول تین زنانہ اور آٹھ سو اٹھاون مڈل پاس جس میں انتیس طالبات شامل تھیں۔ یاد رہے اوج کے اکرم خان 1922ء میں دیر سے اسلامیہ کالج کے پہلے گریجویٹ تھے۔

### 1998ء میں دیر کی تعلیمی شرح

دیر پائین شرح خواندگی 29.90 فیصد جس میں مردانہ 48.76 فیصد اور زنانہ 12.25 فیصد۔  
دیر بالا شرح خواندگی (21.02 فیصد)۔ مردانہ 36.02 فیصد اور زنانہ 6.01 فیصد۔

## شعر و ادب

ریاست میں اگرچہ علمی سرگرمیوں اور صحافت پر پابندی تھی۔ شاعری کا جذبہ پھر بھی یہاں موجود تھا۔ مولانا فضل محمود نجفی جن کی جائے پیدائش پڑانگ چارسدہ ہے اور مئی 1947ء میں وفات پا کر دیر میں بمقام مانڑوگی دفن ہوئے، جدید پشتو نظم کے بانی تصور کئے جاتے ہیں تاہم بد قسمتی سے ان کی شاعری کا مسودہ ابھی تک نایاب ہے۔ خدائی خدمت گار تحریک کے سرگرم کارکن اور مرتے دم تک باچا خان کے دیرینہ رفیق رہے۔

ریاستی دور میں ظلم و ستم کے خلاف جرات مندانہ شاعری زین العابدین المعروف بہ بٹئی جان نے کی جو مسلم لیگ کی ریاست میں آمد پر اس کے رکن بنے۔ سیاسی اختلاف پر انہیں ریاست بدر کر دیا گیا۔ ملک بدری کا داویلا کچھ یوں کرتے ہیں۔

امے د سرحد سانگی زہ جو رگہ تالہ راغلے یم      زہ دغہ شخصی نظام د دیر نہ راشٹری یم  
نوابی دور میں زندگی کے دل کش نئے تخلیق کئے گئے پر گیت لکھنے والے نظر اور سماعت سے اوجھل رہے  
پھر بھی گویاں اور ادبی ذوق رکھنے والے لوگوں کی وجہ سے یہ اشعار محفوظ رہے۔ چند نمونے۔۔

او چینار و نولہ ی وژینہ      سباسیل پہ دامان دے تورہ اوربلہ

او شجادنی لہ کڈی وژینہ      ژاژی دبارون جینکی بارون ی ورن کڑو  
1953ء میں ایک بوڑھا کسان دریا میں بہتی ہوئی لکڑیاں پکڑتے ہوئے دریائے منجکڑہ کی لہروں کی  
نذر ہو گیا۔ نواسیاں غم کو یوں بیان کرتی ہیں۔

مہزہ بابا مہزہ اوسیند دی وژینہ، دبابا کا ژ غنم پاخہ شو، پہ یوژوہ کا گاشو۔ مہزہ بابا مہزہ اوسیند دی وژینہ  
1950ء میں ممتاز انقلابی شاعر اجمل خٹک دیر آئے۔ واپس جاتے ہوئے ایک جگہ دریا کے کنارے لو  
کے عالم میں ایک بھینس چرانے والے گجری کی حالت زار کو دیکھا تو مندرجہ ذیل اشعار کہے۔

میخے منم چہ د نواب صاحب دی۔ دے کی خبرہ کول توان د چادمے

ولے امے امے د انسانو رہہ ادغہ غریب گجر انسان د چادمے

د نواب میخہ دی نوابہ گرزى . د خدائے انسان دی خدمتگار وی ورتہ  
 هغه پڑ سیگی دی دده په وازدو . دے دی خدمت کی خوار و زار وی ورتہ  
 دده دخوار بدنه ٹوله وینه . دے میخو اوچه کڑه سحر اور ماخام  
 دهغو ڈک غولند او ڈک تیونه . دده په شونډو تریو ساسکے حرام  
 میخے منم چه د نواب صاحب دی . دے کی خبره کول توان د چادم  
 ولے اے اے د انسانانو ربه ادغه غریب گجر انسان د چادم

”نوے دیر“ کے محقق اور ملاکنڈ کے ممتاز شاعر محمد اسلام اجملی دیر کے بارے میں کچھ یوں لکھتے ہیں۔

### خکلی دیر

اے د زمرو وطنه ، ستانه نثار شمه زه      ستا فولادی غرونه ، قربان اوزار شمه زه  
 ته پختنه مز که ئے ، دمسلمان نی خاوره      دپاک وطن ٹکڑه نی ، تل ستا پکار شمه زه  
 اے د زمرو وطنه خکلو زلمو وطنه      چه په اسلام نازیگی ، هغو بشرو وطنه  
 کشمیر په تادمے گواه ستا دمر دنی نه خبر      اے دغازیانو خاورے خکلو غنچو گلشنه

### خکلی دیر

خکلی زما دیرا غم که لرے د زهیره      راکه لاس دمنیے د سوی عاشق بیرہ  
 یم لوگے په مینه سپلنے ستا ددمے خاورے      زه که دی پتنگ نم ، ته م شمع بے نظیره  
 اے دپاکستان خکلی ٹوٹے دویمه کشمیره      خکلی زما دیرا ، غم که لرے د زهیره

## ذرائع آمدورفت

### ریاست کی قدیم شاہراہ

ماہرین آثار قدیمہ کے مطابق راجہ اشوک کے دور میں پہلی مرتبہ دیر اور سوات میں سڑک بچھائی گئی جو پیدل قافلوں اور بتیل گاڑیوں کے زیر استعمال تھی۔ 1895ء میں اس سڑک کو انگریزوں نے وسعت دی۔ ہر چھ ماہ بعد فرنگی فوجی خچروں پر اسلحہ اور فوجی ساز و سامان لاد کر اس سڑک سے ہو کر گلگت تک آتے جاتے تھے۔ نواب اور گنزیب کے عہد میں 1922ء کے لگ بھگ رباط تک سڑک پہنچ گئی تھی لیکن ان کی اپنی گاڑی نہ ہونے کی وجہ سے وہ پشاور سے چکدرہ گاڑی منگوا کر دہلی جایا کرتے تھے۔

### نواب شاہ جہان کا عہد

1925ء میں نواب شاہ جہان نے مفت کارندے (ریگاریان) لگا کر سڑک کی توسیع کا آغاز کیا اور بالآخر 1927ء کا وہ دن آیا جب میاں بانڈہ (حیرگرہ) کے استاد فضل الہی نے برطانوی گاڑی حیرگرہ سے دیر خاص تک پہنچائی۔ اس افتتاحی سفر کا تماشہ دیکھنے کیلئے ہزاروں لوگ جمع تھے۔

ریاست کی واحد جرنیلی سڑک در سک تا دیر خاص اور حیرگرہ سے باڑوہ (ثمریاغ) تک موجود تھی یعنی باقی علاقوں میں باقاعدہ سڑک کی سہولت نہیں تھی۔ چکدرہ تا دیر خاص سڑک بے حد تنگ تھی۔ کراس کرتے وقت ایک گاڑی کو سڑک سے اتار کر دوسری کو گزرنے دیا جاتا تھا۔ موسم برسات میں برساتی نالوں میں سیلاب آنے کی وجہ سے بس کئی گھنٹے دیر سے منزل مقصود پر پہنچتی کیونکہ شاہراہ پر کوئی پل یا کلوٹ نہ تھا۔

### انگریز فوج کیلئے سفر میں مشکلات پیدا کرنا

نوشہرہ تا گلگت براستہ چترال انگریز ریاست دیر کو ایک روٹ کے طور پر استعمال کرتے۔ ان کا دیرینہ مطالبہ تھا کہ سڑکوں کی حالت کو بہتر بنایا جائے مگر نواب نے ہر ممکن کوشش کی کہ ریاست سے ان کے گزر کو مشکل بنایا جائے۔ اس کے خیال میں اگر انگریزوں کو آرام اور امن سے سفر کا موقع دیا جاتا تو وہ اگلی بار سڑک کی کشادگی کا اور پھر تارکول لگانے کا مطالبہ کرتے۔

ایک پاکستانی سیاح محمد افضل خان لکھتے ہیں: ”نواب نے گیارہ سال تک انگریز فوج کو سرک کے حوالے سے محضے میں رکھا۔ 1936ء میں پہلی دفعہ انگریز فوج نے گاڑیوں میں سفر کیا مگر نواب کے من گھڑت اندیشوں کی وجہ سے بمبار طیاروں کی حفاظت میں وہ دیر سے ہو کر چترال گئے۔ دو سال بعد بھی بمبار جہازوں کی پروازوں کے سائے میں انگریز فوج نے لواری کو پار کیا۔ بالآخر کثیر اخراجات کے پیش نظر انگریزوں نے پیدل سفر پر اکتفا کیا۔“

### ڈاک بس سروس

ریاست میں باقاعدہ بس سروس کا آغاز 1932ء کے لگ بھگ ہوا۔ حکمران نے بسیں خرید کر ٹرانسپورٹ کاروبار پر قبضہ جمایا۔ انداریف (محمد عارف) جمالدار، فضل کریم، رحمت خان اور امین ماما کی بسیں تھیں مگر انھیں ریاست میں ٹرانسپورٹ کے کاروبار سے باز رکھا گیا جو ریاست کے باہر کاروبار کرنے پر مجبور ہوئے۔

پرانے ماڈل کی یہ خستہ حال بسیں ڈاک تقسیم کرنے کی وجہ سے ڈاک کے نام سے مشہور ہوئیں۔ ایک بس باڑوہ سے درسک آکر شام کو واپس جاتی۔ جبکہ قومی شاہراہ پر صبح سویرے دو بسیں مخالف سمت سے سفر شروع کرتیں۔ دوپہر کو رباط کے آس پاس کراس کر کے غروب آفتاب کے بعد اپنی منزل پر پہنچتیں۔ یعنی دونوں بسیں سالہا سال پورے دن میں ایک طرف کا سفر کرتیں۔

بس کے فرش پر متوسط اور تختوں (نشست) پر دی آئی پی سواریاں بیٹھتیں۔ چھت یعنی گیلری پر دونوں جانب سواریاں پاؤں لٹکائے بیٹھا کرتیں۔ جب یہ جگہیں بھر جاتیں تو لوگ دونوں جانب جھٹکا پکڑتے اور لٹک کر سفر کرتے۔ رش کی وجہ سے ان بسوں میں عورتوں کیلئے سفر انتہائی دشوار تھا۔ سواریوں سے کھپا کھچ بھری ہوئی بس موڑ کانتی تو خطرناک حد تک جھول جاتی اور لوگ ایک دوسرے پر گرنے لگتے۔ چڑھائی میں سواریاں اتار کر بڑا پتھر اٹھائے کنڈکٹر پیچھے دوڑتا اور اللہ اللہ کر کے بس چوہائی چڑھ جاتی۔

## کچھوے کی چال

ریاست بھر کی سواریاں منزل مقصود پر پہنچنے کیلئے ڈاک بس کی منتظر رہتیں۔ کابلی سکے تھامے یہ لوگ گھنٹوں آس لگائے بیٹھے رہتے۔ غرغری آواز سن کر یہ لوگ سامان تھام کر اچھلتے اور سوار ہونے کی تنگ و دو میں لگ جاتے۔ کھیت میں کام کرنے والا سفر کی خواہش ظاہر کرتا تو سارے کام نہٹنا کر آتا اور اسی اثناء میں لوگ بس میں بیٹھے انتظار کی آزمائش سے گزرتے۔ بس دار الحکومت تک کا سفر تقریباً آٹھ گھنٹے اور پیدل آدمی یہی فاصلہ نو یا دس گھنٹے میں طے کرتا۔

طرفہ تماشا یہ کہ گرمی کے دنوں میں شہرِ استاذ (معنی ہیں اجڈ اور غنوار) دوران سفر تالاش میں گاڑی رکوا کر گھر میں سو جاتا اور پیچاری سواریاں رستہ ٹھکتیں۔ مگر وہ سستانے کے بعد دوبارہ سفر شروع کرتا۔ تیرگرہ، رباط اور داڑی میں سے کسی مقام پر کھانے کیلئے گاڑی روک دی جاتی تھی۔ گاڑی کو کچی اور ناہموار سڑک پر چلا کر منزل مقصود تک پہنچانا کسی معجزے سے کم نہ تھا۔ مارے تھکاوٹ کے وہ بڑا تانگنی نوکر چابی کرتے اور وہ تیوریاں چڑھائے کسی سے بات نہ کرتا۔

پیسے بچانے کی خاطر بیشتر لوگ سامان کا ندھے پر اٹھائے، شانے پر کلبھاڑی یا بندوق سجائے قاتلوں کی شکل میں سفر کرتے۔ تالاش کا ایک دکاندار کہتا ہے ”میری تیرگرہ میں دکان تھی میں روزانہ بس کا انتظار کیلئے بغیر پندرہ میل پیدل سفر کر کے تیرگرہ جاتا اور سہ پہر کو دکان بند کر کے گھر لوٹتا۔“

شدید بارش میں بھی ڈرائیور بس کو دیر پہنچا کر ہی دم لیتا۔ چھت پر بیٹھے لوگ بھیگ جاتے تو انھیں اتار کر فرش پر بٹھایا جاتا اور فرش والوں کو اوپر چڑھایا جاتا۔ کنڈکٹر اس زمانے کا نامی گرامی ملک یا خان ہوتا۔ ڈرائیور اور کنڈکٹر کا ریاست میں بڑا نام تھا۔ رات کو جب کسان گاؤں کے حجرے میں جمع ہوتے تو وہ ڈرائیور اور کنڈکٹر کے باتیں سناتے۔ ایک قصہ بہت مشہور ہے۔

”گرمی کے دن تھے اور رمضان کا مہینہ۔ بس سواریوں کو لئے کامرانی پہاڑی سے تیرگرہ کی جانب چڑھائی پر چڑھ رہی تھی۔ ایک بچہ رونے لگا شہرِ استاذ کو بتایا گیا کہ بچہ پیاسا ہے۔ اس نے کچھ آگے جا کر بس روک لی اور بچے کو قریب ہی واقع چشمہ پر لے گیا۔ واپس آیا تو ماں نے بچے سے پانی کے متعلق پوچھا۔ بچہ بولا مورے (ماں) میں نے پانی پی لیا اور ماما (ماموں) نے بھی۔ یہ سنتے ہی زور کا ایک قہقہہ



بلند ہوا اور شیخہ استاذ نے سنی ان سنی کر کے بس آگے بڑھادی۔

### بیرونی گاڑیوں اور سیاحوں پر پابندی

1960ء تک ریاست دیر موصلاتی رابطوں کے لحاظ سے آس پاس کی ریاستوں سے کٹی رہی۔ سوات اور دیر کے موصلاتی رابطے نہ ہونے کے برابر تھے جبکہ 1960ء تک ریاست دیر اور باجوڑ بھی ایک دوسرے سے بذریعہ سڑک منسلک نہ تھے۔ لواری پاس پر برہناری اور سڑک کی محدود حالت کی وجہ سے سال میں چند دن ہی زمینی رابطہ ممکن تھا۔

دیر میں سرکاری بسوں اور نواب کی ذاتی موٹروں کے علاوہ بیرونی گاڑیوں کا آزادانہ داخلہ ممنوع تھا حتیٰ کہ انگریز بھی ریاست میں داخلے کی پیشگی اطلاع دیتے۔ جبکہ ریاست سوات کی سڑکوں پر ٹریفک رواں دواں رہتی۔ نوابی چھن جانے کے بعد لاہور میں نواب نے کہا

”دیر ریاست دیر مثال دیوے ناوے د شال پہ شان وو ما دا پہ غوز کیے رہند ساتلے وو“۔ ریاست کی مثال ایک دلہن کی مثال کی سی تھی جسے میں نے اخروٹ کی چھال میں چھپائے رکھا۔

کوئی اجنبی آتا تو چکدرہ پھانک پر ملیشہ والے پوچھ گچھ کئے بغیر جانے نہ دیتے۔ سوات سے خاصیت اس قدر تھی کہ سوات کا کوئی مہمان آتا تو کسی کو اسے گھر میں ٹھہرانے کی جرات نہ ہوتی۔ جندول خان اس قدر سختی روا رکھتے کہ کوئی پردہ سی ڈرائیور ریاست کے کسی شخص کی میت لیکر بھی آتا تو دولے کنڈاؤ پر رکوا کر جندول خان کی اجازت طلب کی جاتی۔

ریاست سوات میں 1930ء میں بادشاہ صاحب نے سیر و سیاحت پر توجہ دی۔ بحرین، کالام، مدین اور مرغزار کے سیاحتی مقامات کے نام تبدیل کئے گئے، ہوٹلوں کو فروغ کیلئے قرضے جاری کئے گئے، شجر کاری کو فروغ دیا گیا، 49 ریٹ ہاؤس تعمیر کئے گئے جن میں مرغزار کا سپین محل (سفید گل) فن تعمیر کا ایک خوبصورت نمونہ ہے۔ والی کے جنم دن 5 جون اور یوم رسم تاج پوشی 12 دسمبر کے موقع پر ایک جشن ہوتا، پریڈ ہوتی اور میلہ لگتا۔ جس میں سرحد اور پنجاب کے سیاح شرکت کرتے تھے۔



1940ء میں برف باری لواری ٹاپ کی سڑک ناقابل استعمال ہونے کی وجہ سے مہتر چترال کی جیب کو 50 کلومیٹر کندھوں پر لے جایا رہا ہے۔



محمد شاہ خان المعروف بہ حیا سیرنی خان کی شادی کے موقع پر مہمان ڈیز ہونٹل پٹا اور میں نواب کی گاڑی کے ساتھ

## ریاست کا بیرونی دنیا سے رابطہ

دیر کا کوئی آدمی سمہ (ملاکنڈ کے اس پار یعنی ہشتنگر، مردان وغیرہ) جاتا تو وہ شان و شوکت سے اپنے سفر کا تذکرہ کرتا۔ لوگ اس پر رشک کرتے۔ بزرگوں کے بقول، ہم نے کبھی نہیں سنا تھا کہ اس دنیا میں امریکہ، برازیل یا اسٹریلیا وغیرہ ممالک بھی موجود ہیں۔ غربت اور رکاوٹوں کی وجہ سے لوگ کعبہ کی زیارت سے محروم تھے۔ 1926ء میں ٹائٹو ملٹا نامی شخص کی وجہ شہرت ایک سو پچاس روپیہ خرچ کر کے تین ماہ کی مسافت طے کرنے کے بعد حج کی سعادت حاصل کرنا تھی۔

### ہنگوڑہ کے آر پار ذرائع سفر

دریائے ہنگوڑہ پار کرنے کیلئے تیرگرہ، چکیاتن اور صاحب آباد وغیرہ کے مقامات پر بل موجود تھے۔ باقی مقامات پر لوگ تیر کر دریا پار کرتے۔ خال میں جالہ کے ذریعے دریا عبور کیا جاتا تھا۔ جس کی اجرت اناج کی صورت میں شریف خان ماما وصول کرتا تھا۔ یہ سفر پر خطر تھا کیونکہ کسی بھی وقت جالہ الٹنے کا اندیشہ رہتا۔ یوں آر پار جانے کی مناسب سہولتیں نہ ہونے کی وجہ سے ریاست کے لوگوں کو دریائے تقسیم کر رکھا تھا۔

### نظام مواصلات

1912ء میں جن بکلی گھر سے پہلی دفعہ چکدرہ قلعہ کو بکلی دی گئی۔ 1935ء کے لگ بھگ نواب شاہجہان نے محل اور بنگلوں کو بکلی دینے کیلئے دیر خاص میں بکلی گھر تعمیر کروائے۔ شاہی محلات کے علاوہ چند گھرانوں کو نو آنے فی بلب روزانہ کے حساب سے بکلی میسر تھی۔ 1897ء میں سدو کے مقام پر برطانوی فوجی چوکی کو ٹیلیفون کنکشن دیا گیا۔ 18 اکتوبر 1960ء تک دیر کی صرف تحصیلوں میں ٹیلیفون کنکشن تھے۔

1935ء میں نواب نے ریڈیو خریدنا جس کے لئے لاہور سے انجینئر بلائے گئے۔ کئی تراکیب استعمال کرنے کے بعد اس کی نشریات سنی گئیں۔ رعایا کئی سال بعد تک بھی ریڈیو سے ناواقف رہیں۔ بعد میں تحصیلدار افضل غفور نے بھی ریڈیو خریدنا اور جب اوج میں لوگوں کے سامنے اسے آن کیا تو لوگ درط حیرت میں پڑ گئے۔ یہ عجیب تماشا دیکھنے لوگوں کا تاحنا بندھ گیا۔

۱۔ ”جالہ“ بیل کی کھال میں ہوا بھر کر اور اس پر تختہ نصب کر کے بنایا جاتا۔

۲۔ یادر ہے کہ 1971ء میں تیرگرہ اور 1976ء میں دیر خاص تک بکلی کی سہولت پہنچی۔

## انتظام صحت


نواب شاہ جہان نے حکم جاری کیا کہ ریاست میں نہ تو شفا خانہ بنے گا اور نہ ہی انگریزی ادویات کی خرید و فروخت ہوگی۔ ڈاکٹروں کو علاج معالجہ (پریکٹس) کی اجازت نہ تھی۔ زگر و رسید ایسے ہی ایک سینئر ڈاکٹر تھے جو ایم بی بی ایس کرنے کے بعد پردیس میں نوکری کرنے پر مجبور تھے۔ ریاست میں اگرچہ کئی موزی امراض اور دبا نین پھوٹتیں مگر اکیلے سدا حکیم دوا آنے کے عوض ٹیکے لگانے کیلئے پوری ریاست کے دورے کرتا اکثر مریضوں کو طبیب، حکیم یا ڈاکٹر کی بجائے تعویذ گنڈوں، مزاروں اور دم چف کا سہارا تھا۔ شدید بیماری کی صورت میں بھی مریض کو ریاست سے باہر لے جانا ہر کسی کے بس میں نہ تھا۔ ایک دفعہ میدان بانڈی کا ایک خان بیمار ہوا۔ اسے چار پائی پر ڈال کر ریاست سے باہر لے جایا جا رہا تھا کہ تیرگرہ کے قریب وفات پا گیا پر یہ بات ضرور مشہور ہوئی کہ بانڈی کے خوانین اتنے امیر ہیں کہ اپنے مریض کا علاج پشاور میں کروا سکتے ہیں۔

ریاستی دور میں عام بیماریاں ٹی بی (تبلکئی)، دہہ (سالنڈے)، کینسر (کال دسری دانہ)، اینڈکس (شکندڑے دڑد)، چچک (تھکئی) تھیں۔ خاص علاقوں میں جڑی بوٹیوں کے ذریعے علاج کیا جاتا، گھریلو ٹوٹکے بھی آزمائے جاتے۔ دانت نکالنے کا کام لوہار کا تھا۔ بوڑھی عورتیں دایہ کے فرائض سرانجام دیتیں، بچے کا ختنہ گاؤں کا نائی (ڈم) کرتا۔ ہڈی ٹوٹ جانے کی صورت میں ترکھان یا لوہار پیوند کاری کرتا۔ چچک کی دواء پھیلنے سے کئی لوگ متاثر ہو جاتے۔ متاثرہ شخص کو الگ مکان میں منتقل کیا جاتا اور وہاں سے کانٹوں کا بازگزارا جاتا۔ گھروالے دروازے میں کھانا رکھ کر چلے جاتے۔ مریض تنہائی کے عالم میں پڑا رہتا اور کوئی معجزہ ہی اسے بچاتا۔

ریاست سوات میں پہلا ہسپتال 1926ء میں بنا 1940ء میں سنٹرل ہسپتال بنایا گیا۔ ریاست کے پاکستان میں ادغام کے وقت چار بڑے ہسپتال، تیس شفا خانے اور کئی ڈسپنسریاں قائم تھیں۔ ٹی بی مریضوں میں کپتان شاہ روان یا امیر نواب کے ذریعے مفت دوائیاں تقسیم کی جاتی تھیں۔



حاجی آباد کے ملک حبیب اللہ جو سوز اند سال کی عمر میں حیات ہیں اپنے بیٹے، پوتے اور پڑپوتے کے ہمراہ (پرانے زمانے کی صحت مندی کی ایک زندہ مثال)



## صحت مندی

ریاستی دور میں ہمارے آباؤ اجداد قد آور، توانا اور صحت مند تھے۔ اس کی وجہ محنت، جفاکشی اور خالص غذائیں جیسے تھیں، دودھ اور مکھن کی کثرت تھی۔ اس زمانے نے پیچیدہ امراض تھے اور نہ دوائیوں کا کثرت سے استعمال۔ دولت، شہرت یا مادہ پرستی کا اتنا شوق تھا نہ معاشرے میں کامیابی کے پیچھے دوڑ۔ یوں لوگ سادہ زندگی، سادہ مکان اور سادہ لباس پر مطمئن تھے۔

معاشرے میں سادگی اور اوسطاً ذرائع آمدن پر اطمینان ہونے سے گونا گوں مسائل نہ تھے۔ اس زمانے کے لوگوں کی اوسطاً عمر اسی تا پچاسی سال کے لگ بھگ ہوتی تھیں۔ بالوں کے گرنے یا سفید ہونے کی بیماریاں بھی نہ ہونے کی برابر تھیں۔ اگرچہ نواب نے صحت کے معاملے میں کوئی سہولت نہیں دی مگر حقیقت یہ ہے کہ اس زمانے میں آج کی نسبت بیماریاں کم تھیں۔

اس زمانے کے بزرگ آج بھی توانا، قوی حافظے اور قد آور شخصیت کے مالک ہیں۔ ایسے ہی ایک مثال موضع حاجی آباد کے الحاج ملک حبیب اللہ خان کی ہے۔ گھر والوں کا دعویٰ ہے کہ ان کی عمر ایک سو بیس سال سے زائد ہے۔ انھوں نے پچیس سال کی عمر میں شادی کی اور دس سال بے اولاد رہنے کے بعد دوسری شادی کی جس سے بیٹا علیم اللہ پیدا ہوا۔ عاطف بن مقدس بن رابعہ (بیٹی) بنت علیم اللہ خان بن حبیب اللہ خان گویا حبیب اللہ کے پوتوں اور نواسوں کی بھی پوتے اور نواسے ہیں۔

دیر میں لکڑی کے بنے جوتے ”کھڑاوے“ کا استعمال نوے سال پہلے ختم ہوا جبکہ حبیب اللہ بابا کہتے ہیں کہ ”جوانی میں یہ جوتے میں نے استعمال کئے ہیں“۔ بابا کی صحت مندی کا راز سخت محنت اور مشقت ہے۔ بچپن میں بخارا اور ثمر قند تک خجروں پر تجارت کی۔ 1983ء تک توانا رہا ہے۔ دہی، دودھ، لسی، مکھن ان کی خاص غذا ہے۔ با دام کھانے کے بھی شوقین ہیں۔



## معیشت

1901ء میں ملاکنڈ ایجنسی کے پولیٹیکل ایجنٹ ایم سی مہن اپنی کتاب *Report on Dir, swat and Bajaur Tribes* (میں لکھتے ہیں۔ کہ 1899ء تا 1900ء میں، سوات اور باجوڑ سے براستہ ملاکنڈ یا کو 4798405 روپے کی اشیاء برآمد کی گئیں۔ جن میں سترہ لاکھ کاٹھی سولہ لاکھ کے چاول، تین لاکھ کی دالیں، ساڑھے تین لاکھ کی گندم شامل ہے۔ علاوہ ازیں 7535423 روپے کا مال درآمد کیا گیا۔ تجارت کو فروغ دینے کیلئے انگریزوں نے 1901ء میں نوشہرہ سے درگئی تک ریلوے لائن بچھائی لیکن ہمارے حکمرانوں نے اس سے کوئی فائدہ نہیں اٹھایا۔

سال	انڈیا سے درآمدات	برآمدات	کل درآمدات و برآمدات
1897.98	38,32283	24,78935	62,11218
1898.99	42,63750	31,00717	73,64467
1899.1900	75,35423	47,98405	1,23 33828

## عہد شاہ جہان

۲ ریاض الحسن لکھتے ہیں 'نواب کا عقیدہ تھا کہ قوم کو جس قدر ذلیل و خوار رکھا جائے تو وہ اس قدر مطیع اور فرمانبردار رہتی ہے'۔ دولت کسی قوم میں شعور لانے اور ترقی پسند سوچ پیدا کرنے کا اہم محرک ہوتی ہے، وہ ایک طرف قوم کو تعلیم نہیں دینا چاہتا تھا تو دوسری طرف مواصلاتی نظام کو پیچیدہ بنا کر عوام کو دیر تک محدود رکھنا چاہتا تھا۔ اصل مقصد یہ تھا کہ قوم اقتصادی اور ذہنی طور پر پسماندہ رہے تاکہ اسے لمبے عرصے تک اپنے غلجے میں رکھنا آسان ہو۔

## بازاروں پر اجارہ داری

اقتدار میں آکر نواب نے ساری ریاست کے بازاروں کی زمینیں خریدیں اور قانون بنایا کہ نیا کاروبار شروع کرنے کیلئے اس کا اجازت نامہ لینا لازمی ہوگا۔ جابر حکمران کے سامنے سرمایہ دکھانا اور اجازت حاصل کرنا ہر کسی کے بس میں نہ تھا لہذا کاروبار مندی کا شکار رہا۔ ملاکنڈ ڈویژن کے بڑے شہر تیمرگرہ کے متعلق نواب کے سابقہ جملہ دار کچول ملک کہتے ہیں ”جہاں تک مجھے یاد ہے 1960ء تک تیمرگرہ بازار میں کل سترہ دکانیں تھیں، آج بھی مجھے ہر دکاندار کا نام یاد ہے، کریانہ، پانچ چیل (پنڈہ ساز)، کپڑوں کی دکانیں، ایک منڈی، آئل پمپ اور دو ہوٹل محل بازار تھا۔ اسی طرح دارالحکومت دیر خاص میں لگ بھگ سینتیس دکانیں تھیں۔“

## مطلق العنانیت کا عالم

- ☆ تجارت اور جنگلات پر قبضہ۔
- ☆ ٹرانسپورٹ پر قبضہ
- ☆ تیل کا کاروبار قبضہ میں لیکر منڈا، دیر خاص اور تیمرگرہ میں پٹرول پمپ بنوائے۔
- ☆ ریاست کے ہوٹلوں کو ملکیت میں لے لیا۔
- ☆ ریاست میں جو کوئی جانیدار بیچتا تو اس کے خریدنے کا حق دار صرف حکمران ہوتا۔

## ٹھیکیداری نظام

نواب نے بیشتر کاروبار پر قبضہ جما کر ٹھیکے اپنے حواریوں کو دے دیئے تاکہ سرمایہ کاری کو فروغ نہ ملے۔ ریاست میں انڈیا خریدنے اور بیچنے کیلئے بھی علیحدہ تاجر ہوا کرتے تھے۔ ریاست سے باہر مرغی بھی فروخت ہوتی تو ریاست کو ٹیکس ادا کرنا پڑتا۔ قصائی ٹھیکہ حاصل کر کے گوشت بیچ سکتا تھا۔ وزیر کا کانا میٹھنص ریاست کا واحد قصائی تھا۔ جو نواب کے کتوں اور شاہینوں کیلئے نو آنے اور عوام کو ڈیڑھ روپیہ فی سیر گوشت فروخت کرتا رہا۔

علاقہ جندول میاں کلمے میں تاجر جو کہ بخارا، شمرقند اور بدخشاں تک تجارت کرتے تھے، تحصیلدار طالب جان انھیں طرح طرح سے اذیت دیتا رہا اور ان سے دولت بسیار وصول کرتا رہا آخر کار یہ تاجر تنگ آکر وطن چھوڑنے پر مجبور ہوئے۔“

### جدید آسائشوں اور مصنوعات پر پابندی

ایک خفیہ ڈیل کے تحت دکانداروں کو پابند کیا گیا تھا کہ وہ جدید مصنوعات نہیں بیچیں گے۔ اس قانون کی رو سے ریاست میں کتابوں، سپورٹس سامان، ہارڈ ویئر، کراکری، سینٹ، سٹیل، سوئس کی دکانیں نہ تھیں۔ ایک دکاندار ڈالاکھی لایا تھا تو تحصیلدار محمود جان نے اس کے پچیس ٹین گھی کو خاک میں ملا دیا۔ دکانداروں کو پابند کرنے کے علاوہ عوام میں سفید کپڑوں، سفید ٹوپی، پنجہ دار چہل، سواتی جوتی اور سواتی چادر استعمال کرنے کی حوصلہ شکنی کی گئی۔

حکمران کا خیال تھا کہ اگر رعایا کو فیشن اور بناؤ سنگھار کی اجازت دی گئی۔ تو تاجر مارکیٹ میں جدید مصنوعات لائینگے، خرید و فروخت بڑھے گی اور ریاستی الہکار تنخواہ بڑھانے کا مطالبہ کرینگے نتیجتاً کرنسی کی ریل پیل بڑھے گی جو حکومت کے حق میں نہیں۔

### کرنسی کی گردش کو روکنا

1924ء سے ریاستی فوجی الہکاروں کی تنخواہ دو، تین اور چھ روپے مقرر تھی اور اکیس 1960 تک کوئی اضافہ نہ کیا گیا۔ سابقہ جمالدار سر قاضی کہتے ہیں ”چونتیس سال جمالدار رہ کر بھی میرا کل اثاثہ چودہ سو کابلی سکے تھے۔“

حکمران کا قول تھا ”کسی کے پاس ہزار روپیہ کابلی آجائے تو مجھے نیند نہیں آتی“۔ اور یہ ثابت کر کے دکھایا۔ ملازمین کیلئے الاؤنسز موجود نہ تھے۔ کوئی عضو ضائع ہو جانے پر وظیفہ کا اہتمام نہ تھا۔ دوسری جانب سوات میں پنشن کے علاوہ بازو، ٹانگ کٹنے یا آنکھ ضائع ہونے پر تین سو روپیہ ملتا۔ سوات میں قتل کے جرمانے کا 1/2 حصہ مقتول کے وارثین کو ملتا جبکہ دیر میں سارا جرمانہ یعنی

پانچ سو روپیہ خزانے میں جاتا۔ نواب نے قائد اعظم ریلیف فنڈ کی مد میں دو لاکھ کاچندہ غریب رعایا سے جمع کیا۔ الہ ڈھنڈ کے اکبر خان بابا کے بقول حکومت پاکستان سے سڑک کی مرمت کیلئے نواب کے درجنوں سپاہیوں کو اڑتالیس روپیہ ماہوار معاوضہ ملتا۔ مگر ادھا حصہ نواب ہتھیا لیتا۔

میدان باغی خوانین کے کھیتوں میں جا کر جاسوس خوشوں کو بھی گن لیتے اور پھر نواب کو پیداوار کے متعلق رپورٹ پیش کرتے۔ اوچ کے ملک جلات خان نے فصل بیج کرتیں ہزار روپیہ کمائے۔ تو اسے دربار بلایا گیا۔ خطرہ بھانپ کر وہ نہا گدڑہ گیا اور ملک پام جان (مشر پائندہ خیل قوم) کو ساتھ لے گیا۔ نواب اس شرط پر مان گیا کہ ”خسہ ترہ زہ دے ہر یگدم خو دے بہ تالہ لس زہ روپنی در کوی“۔ ”چچا میں اسے چھوڑ دیتا ہوں مگر اسے آپ کو دس ہزار روپیہ دینے ہونگے۔“

## پائی پائی کی وصولی

نواب نے اپنی شاہانہ زندگی پر پائی کی طرح پیسہ بہایا۔ وہ عوامی فلاحی بہبود پر پیسہ نہیں لگا رہا تھا اسلئے خزانے کی تجوریاں بھری رہتیں مگر اس کے باوجود غریب رعایا سے ٹیکس اور واجبات کی پائی پائی کی وصولی میں مستعدی اور سختی دکھائی۔

☆ چکدرہ چونگی پرنٹول ٹیکس آدا کئے بغیر مرغی بھی باہر نہ جانے دی جاتی۔

☆ ایک بلب کے عوض نوآ نے روزانہ کا بل وصول کیا جاتا۔

☆ دریائے ہجکوڑہ پر واقع پل پار کرتے وقت دوآ نے کانٹیکس دینا پڑتا۔

☆ سدا حکیم دوآ نے وصول کر کے ہی چچک کا ٹیکہ لگاتا۔

والی غریبوں کی مدد کرنے میں بہت فراخ دل تھا۔ والی نے ایک یتیم خانہ بھی قائم کیا۔ والی کا ڈرائیور شاہ جہان بابا کہتا ہے کہ جب میں اور والی صاحب سیر کو نکلتے تو میری نظر ناداروں اور غریبوں پر رہتی، کیونکہ مجھے والی کا حکم تھا کہ کسی نادار کو دیکھو تو گاڑی رک لیا کرو اور اسے صدقہ دے دیا کرو۔ گورتی، چار باغ اور کڑا کڑ کے مقامات میں جو معذور اور غریب ہوتے والی خود ان کے پاس جا کر انھیں خیرات دیتا تھا اور بعض کیلئے خزانے سے مستقل وظیفہ (برات) بھی مقرر کر رکھا تھا۔

## ذرائع آمدن

نواب اڈل خان محمد شریف خان کا 1895ء میں انگریزوں کی طرف سے سالانہ دس ہزار روپیہ وظیفہ مقرر کیا گیا۔ 1912ء میں نواب اورنگزیب کے عہد میں یہ وظیفہ بڑھا کر پچاس ہزار روپیہ کر دیا گیا۔ 1925ء میں نواب شاہ جہان کے عہد میں یہ ایک لاکھ تک پہنچا۔ بعد میں وظیفے کی بڑھوتری کو خفیہ رکھا گیا۔ نواب شاہ جہان انگریزوں سے ڈاک کی تقسیم کے بدلے بتیس ہزار سالانہ لیتا تھا۔

☆ اکبر خان نامی بزرگ (موضع الدؤھنڈ) 1953ء تا 1960ء پاکستانی انجنیئر کی حیثیت سے چکدرہ لواری سڑک کی مرمت وغیرہ کا انتظام سنبھالتا رہا۔ اس کا کہنا ہے کہ ”حکومت پاکستان نواب دیر کو لواری ٹاپ سے برف ہٹانے اور سڑک کی تعمیر و مرمت کیلئے چھ لاکھ روپیہ ادا کرتی رہی“۔ اتنی بڑی رقم صیخہ راز میں رہی۔

☆ جرمانوں کی مد میں خاصی رقم وصول کی جاتی جو باقاعدہ ریکارڈ کے تحت دیر خاص لے جا کر صوبیدار خزانہ کے پاس جمع کی جاتی۔

☆ ہر دکاندار چھ روپیہ ماہوار کرایہ نواب کو ادا کرتا۔

☆ بسوں کی آمدنی کے علاوہ دیر خاص، تیرگرہ، منڈا اور چکدرہ تیل پمپوں کی پیداوار الگ تھی۔

☆ چکدرہ، درسک، تیرگرہ، رباط، داروڑہ، دیر، منڈا، ثمر باغ میں نو ہوٹل تھے۔ ان ہوٹلوں کے ٹھیکیداروں سے ہزاروں روپے سالانہ ٹھیکہ وصول کیا جاتا۔

## چوکنی محصولات

۱۔ ایرانی سیاح لکھتے ہیں کہ ”1951ء میں چکدرہ چوکنی پرنکس محصولات کا ٹھیکہ دو لاکھ تیس (230000) ہزار کالمبی کے عوض عبدالحمید ٹھیکیدار کے پاس ہے“۔ یہ ٹھیکہ بعد میں چار لاکھ روپیہ تک بڑھا دیا گیا۔ اس کے علاوہ کئی جگہوں پر چوکنی چوکنیاں تھیں۔ خال کے بادشاہ محمد سیٹھ کے علاوہ اوچ کے عبدالحمید خان اور چکدرہ کے مجید اللہ خان چکدرہ چوکنی کے ٹھیکیدار رہے۔

## منڈیاں

دیر خاص، چکدرہ، تیرگرہ، میاں کلی میں تجارتی منڈیاں بھی ٹھیکے پر دی گئی تھیں۔ تیرگرہ میں یہ ٹھیکے ملک نظیر محمد کا (سکنہ دیارون)، محمد شاہ خان ملک (خیمرہ) اور ملک سید روز خان (انڈھیرائی) کے پاس مختلف زمانوں میں رہے۔ نواب ٹھیکوں کی مد میں بھاری رقم وصول کرتا۔ بدلے میں یہ ٹھیکیدار (کابل اور بدخشاں) کے تاجروں سے چوگنی وصول کرتے جو نچروں پر تجارتی مال لئے یہاں سستانے کی غرض سے روک جاتے۔

## عشر (اناج ٹیکس)

عشر ریاست کے خزانہ کی سب سے بڑی آمدنی تھی۔ فصل تیار ہونے پر کسان اس وقت تک فصل کھلیان (درمند) سے نہ اٹھا تا جب تک نواب کا سپاہی (ماصل) آکر اس کو وزن کر کے فصل کا دسواں علیحدہ نہ کرتا اور مہر (ٹاپہ) نہ لگاتا۔ فصل چوری کا جرمانہ قتل کے برابر پانچ سو روپیہ تھا۔ رباط میں اخروٹ کے ایک درخت پر دو روپیہ ٹیکس لیا جاتا یا رقم کے عوض اخروٹ لئے جاتے۔

## قلنگ

تحصیلدار بیرونی مہمانوں کی تواضع کے بہانے لوگوں سے کھی، شہد اور مرغیاں جمع کرتے۔ منجائی، میدان، داروڑہ میں یہ قلنگ جمع کرنا چکی والے کی ذمہ داری تھی۔ عشیرئی درڑہ کا سائل خان سپاہیوں کو لئے پہاڑوں میں گجروں سے بھیڑ بکریاں جمع کرتا۔ ریوڑ کی شکل میں دربار تک لے جاتا۔ بھیڑ کی ادون (وڑغنی) بھی قلنگ کے طور پر لی جاتی۔

کوہستانی قبائل سے کھی کا قلنگ ریاست کی آمدنی کا بڑا ذریعہ تھا۔ ایک پاکستانی افسر کے پوچھنے پر نواب نے بتایا ”زما ریاست کسی دومرہ غوڑی پیدا کیگی چہ خہ بہ درتہ ہرے ژرندہ او گروم۔“ میری ریاست میں اتنا کھی پیدا ہوتا ہے کہ اس پر چکی چلائی جاسکتی ہے۔

ہزاروں من کھی جمع کر کے مقامی دکانداروں کو دس روپیہ من بیچنے کے علاوہ برآمد بھی کیا جاتا۔

## پن چکیاں (ژرندے)

خزانہ، تیرگرہ، منجائی، میدان، داروڑہ اور دوسرے کئی مقامات پر نواب کی چکیاں تھیں جو اکثر جرمانوں کی صورت میں سرکاری تحویل میں لی گئی تھیں۔ پانچ چکیاں کوٹواور کہنہ ڈھیر میں تھیں جو رنم ماما در شمش الرحمن کے زیر انتظام چلتی تھیں۔ ختم کا کاروبار بھی ٹھیکیداروں کے پاس تھا۔ جو ختم بیچ کر حکومت کو سالانہ ادائیگی کرتے۔

## شاہی باغات

ریاست میں موجود قلعوں کے پاس پھلوں کے باغات تھے۔ یہ باغات سالانہ ہزاروں روپیہ ٹھیکہ پر دیئے جاتے۔ ان کے علاوہ علاقے کے کسی خان یا ملک کے تصرف میں ایسا باغ نہ تھا جو وافر پیداوار کا حامل ہو۔

## ٹیکس برائے زمین

زمین کی خرید و فروخت کیلئے مقامی تحصیلدار کی تصدیق ضروری تھی۔ زمین کی منتقلی پر خریدار اور فروخت کنندہ سے زمین کے تناسب سے ٹیکس وصول کیا جاتا۔ بھاری ٹیکسوں اور مناسب ریٹ نہ ہونے سے زمینوں کی قیمتیں کم تھیں۔ اس زمانے میں پراچگان مقامی صاحب جائیداد لوگوں سے گڑ، نمک اور چائے کی پتی کے بدلے زمینیں خریدتے۔


## گاؤں کی اجارہ داری کا ٹھیکہ

اریاض الحسن لکھتے ہیں نواب گاؤں کے ملک کو اجارہ داری (مشری) کا عہدہ تین تا چار ہزار روپیہ کے عوض منتقل کرتا۔ ملک کو آٹھ یا دس سپاہی دیئے جاتے۔ ان سپاہیوں اور تحصیلدار کی پشت پناہی سے ملک گاؤں کے سیاہ و سفید کا مالک بن جاتا۔ ملک لوگوں کی زندگی اجیرن کرتا تو یہی عہدہ اس کے کسی رشتہ دار (تربور) کو بیچا جاتا۔ یاد رہے کہ ملاکنڈ علاقہ سفرے کا ٹھیکہ یا رحمہ خان اور کوہیرے گاؤں کا ٹھیکہ حکیم خان ملک نے پانچ پانچ ہزار کابل سیکوں کے عوض حاصل کیا تھا۔



نوابی دور کے رائج الوقت سکے





## قومی خزانے کا راز

ساٹھ کی دہائی میں ریاست سوات کا بجٹ دو کروڑ کے لگ بھگ تھا۔ بجٹ کا سالانہ اعلان کیا جاتا جبکہ دیر کے مالیاتی اثاثے صیغہ راز میں رہے۔ جب آٹھ اکتوبر کو ایک کالانیلی کا پرنس اب کو لئے براول کی پہاڑیوں پر اڑان بھر رہا تھا، تو خزانہ کا حال کچھ اس طرح تھا۔

مرکزی خزانہ (910645/10/3) کا بلی سکے

جندول کا خزانہ 15000/0/0

حیا سیرئی کا خزانہ 25710/6/0

ذاتی تجوری 130786/4/6

سلوری سکے 34323/4/0

محل سے 7800/00/0

ایک اور سیف سے 36/94/9/0

کل 1082142/4/9

تحصیل خزانوں اور افسروں کی جیبوں میں موجود سکے اس کے علاوہ تھے۔ رقوم کے علاوہ محل کے مختلف حصوں سے (136) Gold sovereign اور (54) Rubies بھی برآمد ہوئے۔

## کرنسی

دیر میں افغانستان کے حکمرانوں امیر دوست محمد خان، امیر محمد خان، امیر شیر علی خان، امیر عبدالرحمان، امیر حبیب اللہ خان، امیر امان اللہ خان، امیر نادر شاہ اور ظاہر شاہ کے زمانے کے سکے چلتے رہے۔ ریاست دیر میں کالینی سکوں جبکہ سوات میں 1926ء سے انڈین اور 1947ء کے بعد پاکستانی کرنسی میں لین دین ہوتا رہا۔

کالینی کرنسی میں شش پلے، شازنداپلے اور قران (چار قران ایک روپیہ) سے لین دین ہوتا رہا۔ پھر پیسہ، ٹکہ، آدھ آنہ، آنہ، دو آنی، چار آنے (چوآنی)، آٹھ آنے (آٹھنی) اور ایک روپیہ ان کالینی

سکوں کی جگہ استعمال ہونے لگے۔ نوابی دور میں سات کابلی روپیہ پر ایک دہہ اور چالیس روپیہ پر ایک تولہ سونا ملتا تھا۔ 8 اکتوبر 1960 کے بعد دیر میں کابلی سکوں کی جگہ پاکستانی کرنسی نے لے لی۔

### عوامی خرچ

حکمران نے قومی خزانہ کو دو حصوں میں تقسیم کر دیا تھا سٹیٹ خزانہ، ذاتی آمدن۔ عشر، محصول ٹھیکے، جرمانے وغیرہ قومی خزانے میں جمع ہوتے تھے۔ کوہستان کے جنگلات، گھی قلنگ، دکانوں کا کرایہ، بسوں اور تیل کی آمدنی،، ذاتی جائیداد، فصل اور چکیوں وغیرہ کی آمدن نواب کے ذاتی خزانے میں جمع ہوتی تھی۔

قوم کے خیال میں نواب کے اخراجات ذاتی آمدن سے پورے ہوتے تھے۔ یہ مغالطہ تھا کیونکہ اس نے فوجی تنخواہ کے علاوہ فلاحی یا قومی مفاد میں کوئی خرچ نہ کیا۔ ہسپتال، سکول اور سڑکیں بنوائیں نہ ہی کوئی بیت المال قائم کیا۔ بلکہ ہر طرح کی آمدن کو اپنے شاہانہ شھاٹ بھاٹ کی نذر کرتا رہا۔ حکمران کی تعریفوں کے پل باندھنے والے یہ ثابت نہیں کر سکتے کہ نواب نے فلاح عامہ کیلئے ایک کابلی سکے بھی صرف کیا ہو۔

### نواب کی شاہ خرچی

محمد شاہ جہان کو انگریزوں کے زمانے کا امیر ترین نواب کہا جائے تو بے جا نہ ہوگا کیونکہ وہ اپنی ریاست کی آدھی سے زائد جائیداد کا مختار تھا۔ بھاری ٹیکسوں کی مد میں وصول ہونے والی خطیر رقم کو ذاتی آسائشوں کیلئے استعمال کرتا تھا۔ اس نے اپنے عیش و عشرت کیلئے تجوریاں کھول رکھی تھیں۔ اس کی شاہ خرچیوں کے کچھ قصے بطور مثال پیش ہیں۔

دلادر جان مرحوم ولد رضا خان تحصیلدار انکشاف کرتے ہیں کہ ”نواب کے مصنوعی دانت سونے اور چاندی کے تھے۔ جسے میں نے کئی دفعہ اپنے ہاتھوں سے دھو کر صاف کیا“۔ نواب کے چشمے کا فریم اور سینے پر لٹکتی گول گھڑی بھی سونے کی بنی تھی۔ بعض گھریلو برتنوں کے علاوہ زیر استعمال فرنیچر

جسے کچھ عرصہ پہلے پنڈی حویلی منتقل کیا گیا، بھی چاندی کا بنا ہوا تھا۔

اپنے لئے آم مہی سے اور انگور کابل سے منگواتا۔ نواب کی برش اور مجون پر اس زمانے میں بیس ہزار کے لگ بھگ خرچہ آتا تھا۔ شکار کیلئے بندوق لندن سے خریدی۔ سینکڑوں کتوں، یورپی گھوڑوں اور بازوں پر اٹھنے والے اخراجات مغل اعظم کے اخراجات سے کم نہ تھے۔

درجنوں انگریزی کوٹ، جوتوں کے اعلیٰ جوڑے، کاپلی چادروں کے تھان، شہزادیوں اور شہزادوں کیلئے کپڑے، جوتے، اور سونے کا ساز و مان مہنگے داموں دہلی کے بازاروں سے منگوا یا جاتا۔ کئی عالی شان جنگلوں، ریست ہاؤسز اور ذاتی محل کے علاوہ پناہ کوٹ میں شیش محل تعمیر کروایا۔ محلات تو کیا نوابوں کی قبروں پر قیمتی سنگ مرمر لگائے گئے ہیں۔

### زیر استعمال کاریں

پاکستان کے گورنر جنرل قائد اعظم کی ایک موٹر تھی۔ اسی طرح امیر اور خوشحال ریاست سوات کے والی نے بھی ایک مرسڈیز پر اکٹفا کیا (یاد رہے کہ والی سوات نے حکومت پاکستان کیلئے جنگی جہاز خریدا تھا جس کا نام پاک فوجی جنگی بیڑے میں جہاز زیب رکھا گیا تھا)۔ 1929ء کے بعد نواب دیر ریاست سے باہر نہیں گیا۔ وہ شکار گاہ تک اکثر گھوڑے پر جاتا تھا۔ وہ سال میں صرف ایک مرتبہ برفباری ہونے پر تمبر گرہ آتے ہوئے گاڑی میں لباس فرم کرتا تھا مگر پھر بھی اس کے پاس جدید ماڈل کی مہنگی امریکن اور جرمن گاڑیاں تھیں۔

شاہی موٹروں کی تفصیل کچھ اس طرح ہے۔ ”کر اسلر سبز رنگ، ڈرائیور عبدالجید ملک موضع شوہ

اسہڑ، بیوک کالا رنگ ڈرائیور لالی شیرین ملک موضع اوچ، سٹوڈی بیکر ڈرائیور غلام نبی ملک طور منگ، شیور لیٹ ڈرائیور شہزاد استاذ، کیڈ لاک جو نواب کے بیٹے حیا سیرئی خان کے زیر استعمال رہی اس کا شیڈ بنن دبانے سے کھل جاتا تھا۔ لیکن نامی گاڑی نواب محمد شاہ خسرو کے زیر استعمال رہی۔ جانیشینوں نے سوائے ایک گاڑی کے باقی گاڑیاں بیچ ڈالیں۔“

## رعایا کی مفلسی

غربت و افلاس کے مارے عام لوگوں کی طرح بہت سارے خواص کی حالت بھی ناگفتہ بہ تھی۔ سیند (دریائے منجکوڑہ کے میدانی علاقوں) کے نامی گرامی ملک لاہور اور بنگال جا کر بھیک مانگنے پر مجبور تھے۔ خان اور ملک کے کپڑوں میں بھی پیوند لگے ہوتے تھے۔ عام لوگوں کو ماچس خریدنے کی سکت نہ تھی شام کو آگ جلا کر اس کے اوپر گوشت رکھ دیا جاتا تھا۔ صبح کو پھونک مار کر آگ جلائی جاتی۔ اس ترکیب سے کئی دنوں تک آگ کو زندہ رکھا جاتا۔ جس کے ہاں تیل والا چراغ جلتا وہ خوش بختوں میں شمار ہوتا۔


ریاست میں عموماً لوگوں کے پاس لباس کا ایک ہی جوڑا ہوتا تھا۔ جب دھونے کی ضرورت پڑتی تو لوگ رات کو دریا پر جا کر چادر سے جسم ڈھانپ کر کپڑے دھو لیتے۔ رباط ڈنڈا میں شیر افضل کا کا ایک غریب اور مفلس لکڑہارا تھا جس کے پاس پہننے کیلئے کپڑے نہیں تھے صرف ایک چادر میسر تھی جسم ڈھانپنے کیلئے وہ چادر کو چلکدار بنی سے باندھ رکھتا تھا۔ پورے علاقے کا یہ حال تھا کہ کوئی اسے ایک جوڑا کپڑوں کا نہ دے سکا۔

## دوام اقتدار کیلئے خرچ


نواب شاہ جہان نے قومی دولت کو جہاں اپنی آسائش اور عیش و عشرت پر خرچ کیا۔ وہاں خزانے کی بڑی رقم اس نے اپنے آپ کو اقتدار میں رکھنے اور اقتدار کو دوام بخشنے پر صرف کی۔

شعبہ دفاع

فوج کو تنخواہ کی ادائیگی اور اسلحہ سازی خزانے کے اہم مصارف میں شامل تھی۔ فوج کے کچھ حصے کو نقد تنخواہ دی جاتی۔ بعض کو ساٹھ دڑی اناج دیا جاتا۔ اور بعض سرکاری زمینوں پر کاشت کے بدلے ریاست کی نوکری کرتے تھے۔



نواب دور کی مفلسی کی ایک مثال



## پولٹیکل ایجنٹ کو رشوت

حضرت صاحب (موضع طوطہ کان) انکشاف کرتے ہیں کہ ”فضل غفور تحصیلدار نے دوران گفتگو مجھے بتایا کہ وہ ادینزئی کے تحصیل خزانے سے قبائلی سرداروں کو وظیفہ ”برات“ کے علاوہ ملاکنڈ کے پولٹیکل ایجنٹ اور ڈپٹی پولٹیکل ایجنٹ کو مخصوص رقم دیتا تھا۔“

## وائسرائے ہند، شاہ ایران، شاہ افغانستان سے تعلقات

اقتدار کو دوام بخشنے کیلئے نواب نے بین الاقوامی سطح پر تعلقات استوار کر رکھے تھے۔ دہلی، شاہ ایران، شاہ افغانستان، پاکستانی گورنر جنرل، گورنروں، فوجی جرنیلوں اور پولٹیکل ایجنٹوں سے تعلقات پر بھاری رقم خرچ کی جاتی۔ ادوج کا ایوب جان نامی تاجر ہندوستان جا کر قیمتی تحائف لاتا۔ جسے بعد میں تحصیلدار فضل غفور کے توسط سے حکام اعلیٰ تک پہنچایا جاتا۔ اس کے علاوہ اعلیٰ نسل کے کتوں، گھوڑوں، اور مچھون وغیرہ سے بھی خاطر تواضع کی جاتی۔

## دعوت و ضیافت اور برات

ریاست بھر سے عمائدین کو بلوا کر ان کی ضیافت کرنا نواب کی شاہانہ شھاٹ بھاٹ کا ایک تہین ثبوت ہے۔ خوان میں دیسی گھی، چکور، مٹن اور پلاؤ پیش کیا جاتا۔ انہی ضیافتوں سے نواب نے ان لوگوں کو رام کیا اور خوان کے ذائقے نے ان لوگوں کو نواب کا مطبخ بنالیا تھا۔ سلطان خیل اور پائندہ خیل عمائدین کو برات کے علاوہ بندوق، کتے، چنے اور نانج بھیجا جاتا تھا۔ نواب باجوڑ، ناواگلی، علاقہ اتمان خیل، الہ ڈھنڈ، بٹیلہ، تھانہ اور مردان کے سرداروں اور خوانین کو بھی برات یعنی نقدی بھیجتا تھا۔



## تعمیرات

نواب محمد شاہ جہان نے جہاں جنگلات کی کٹائی پر پابندی لگائی اور رعایا میں جدید طرز تعمیر کی حوصلہ شکنی کی۔ وہاں قلعہ نما اور دو منزلہ مکانات کی تعمیر سمیت مکانوں کے رنگ و روغن اور کندہ کاری پر بھی پابندی لگائی۔ دارالحکومت میں محل کے آس پاس واقع پہاڑیوں پر تعمیر سے روکا گیا تاکہ محل عام گھروں سے اونچا دکھائی دے۔ یہی وجہ تھی کہ محل سے زیادہ بلندی پر کوئی مکان نہ تھا۔

ریحان کوٹ میں ایک شخص نے گھر کو چونے سے رنگ دیا، محل سے نکلتے وقت نواب کی نظر پڑی تو مالک مکان کو پچاس روپیہ جرمانہ کیا۔ اشرف درانی لکھتے ہیں کہ گندیگار کے مقام پر ایک شخص کو اسلئے ریاست بدر کیا گیا کہ اس نے گھر کو سفید کرنے کی غلطی کی تھی۔ نوشیر خان ملک اور گل باز خان ملک جو بلا مٹ (جہ گوڑی) قوم اسی خیل کی نمائندگی کرنے والے بااثر یوسفزئی ملک تھے، نے دو قلعے تعمیر کئے۔ ردعل کے طور پر حکمران نے لشکر کشی کی اور دونوں قلعے مسمار کر دیئے۔

ساٹھ کی دہائی تک اگرچہ عوامی سطح پر جدید تعمیرات پر پابندی تھی مگر چند لوگ اس پابندی سے مستثنیٰ دکھائی دیتے ہیں۔ میدان باغی کے خوانین کے گھر قلعہ نما تھے اور ان پر برج کھڑے دکھائی دیتے تھے۔ درہ برادل جان بٹی خانان کے علاوہ نہا گدرہ، عثیری دڑہ، دڑہ سلطان خیل کے سرداروں کو بھی چھوٹ حاصل تھی۔ دارالحکومت میں صاحبزادگان کے دربار کی رونق بھی بحال تھی۔ خال میں محمد زرین المعروف بہ کوٹ خونزادہ (بردالان) مظفر سید اخونزادہ (کوزدالان) اور عبد الجلیل اخونزادہ کے علاوہ بادشاہ محمد سیٹھ کے حجروں میں نقش اور کندہ کاری کے علاوہ کئی ایک میں ٹین چادر اور شیشہ استعمال کیا گیا تھا۔ بردالان کے علاوہ باقی حجرے اب بھی موجود ہیں۔

والی کے دور میں ریاست میں خوبصورت عمارتیں اور بنگلے تعمیر کئے گئے، ایک دفعہ ایک شخص نے خوبصورت بنگلہ بنایا تو والی نے خود جا کر اس کو انعام دیا۔ تعمیرات کے فروغ کیلئے میونسپل کمیٹی قائم کی گئی۔ والی ہتھوڑا لیکر سرکاری عمارتوں کا خود معائنہ کرتا تھا۔ سرکاری سطح پر خوبصورت بنگلے، کانج، سکول اور ہسپتال بنائے گئے۔ جس میں سنٹرل ہسپتال، جہانزیب کانج، دودو بہال، سفید محل مرغزار، اور درجنوں ریسٹ ہاؤسز اور ہوٹل شامل ہیں۔

## شاہی اور سرکاری عمارات

### دربار (Red Palace)

دیر خاص میں چٹانی سطح پر واقع دربار، نواب کی ذاتی رہائش گاہ، محل اور انتظامی امور چلانے کا مرکز تھا۔ آثار قدیمہ کے ماہرین کے مطابق یہ محل بدھ مت کے آثار پر تعمیر کیا گیا۔ سترہ صدی عیسوی تک یہاں کافرستان کے حکمرانوں کے رعیناک برج کھڑے تھے۔

شاہی خاندان میں خان ظفر خان (1804-1814ء) پہلے حکمران تھے جو بیہوڑ سے دیر خاص منتقل ہوئے اور یہاں ایک مضبوط فوجی قلعہ بنوایا۔ نواب اور نگزیب فن تعمیر کے دلدادہ تھے جنہوں نے کشمیر سے کاریگر بلوا کر جدید طرز پر محل تعمیر کرایا۔ انھوں نے دیر دربار، براول زڑہ بنگلہ، اخون الیاس اور زوجہ کا مقبرہ اور ”خان شہید“ قبرستان کی تعمیر کی اور چبوترے بنوائے۔

### محل میں آتشزدگی

مشہور روایت ہے کہ 1933ء میں نواب شاہ جہان نے ایک بزرگ کو بے عزت کر کے محل سے نکالا جیسے ہی وہ باہر نکلے دربار میں آگ لگ گئی اور آندھی چلنے لگی۔ محل کو شعلوں کی لپیٹ میں دیکھ کر سپاہیوں اور درباریوں کی دوڑیں لگ گئیں۔ مردوزن اور چھوٹے بڑے سب لوٹے منگے لئے دریا کی طرف دوڑے۔ پانی لا کر آگ پر ڈالا جا رہا تھا مگر شعلے تھے کہ اور بلند ہو رہے تھے۔ نواب ایک طرف کھڑا ”میخ زین“ کو بچانے کیلئے پکار رہا تھا۔ شعلے ماند پڑ گئے تو دھوئیں کے بادل میں دربار کے بیشتر حصوں سمیت قیمتی سامان خاکستر ہو گیا تھا۔

از سر نو تعمیر کیلئے اینٹ کی بھٹیاں بنائی گئیں، چونکہ جو غائب کی کانوں سے نکالا گیا۔ عمارتی لکڑی کو ہستان سے جبکہ شیشہ، ہارڈ ویئر اور سینٹری کا سامان گران جان کے ہاتھوں ہندوستان سے منگوایا گیا۔ موجودہ عمارت میں اینٹوں اور چونے کا استعمال کیا گیا۔ ٹین کی چادروں کی چھت بنائی گئی اور چاروں طرف برج کھڑے کئے گئے۔ جنوب مشرق کے بالا خانے میں ایک دیدہ زیب بالکونی تعمیر کی گئی۔

دربار مستطیل شکل میں پھیلے ہوئے قلعے کے اندر واقع ہے جس کا کل رقبہ چالیس کنال ہے۔ چار کنال پر اسلحہ کارخانہ اور تین کنال پر اسلحہ گودام واقع تھا۔ گودام کے متصل نواب کی ذاتی گاڑیوں کے کیراج اور واشنگ سپاٹ ہیں۔ کیراج کے پچھواڑے بیواؤں کا دربار تھا۔

### شاہی محل

محل خاص دو حصوں پر مشتمل ہے، ایک زنانہ دوسرا مردانہ۔ دونوں حصے قریباً ایک ہی طرز پر بنائے گئے ہیں۔ ایک حصہ نواب کی ذاتی رہائش کیلئے مختص تھا۔ اس دو منزلہ حویلی کی پہلی منزل پر چار بڑے ہال، ایک ڈیننگ روم، ایک ڈائنینگ ہال، ایک گودام جبکہ دوسری منزل پر بھی کئی کمرے ہیں۔ گول ستونوں کے علاوہ بالکونیوں پر عمدہ نقش نگاری دیکھی جاسکتی ہے۔

محل کے صدر دروازے پر دو توپیں نصب ہیں بائیں جانب شہزادوں کا کمرہ اور نواب کا ذاتی دفتر ہے۔ ایک شاہی چکن، ایک جیل خانہ، مہمان خانہ اور اصطبل کے علاوہ قلعے کے گیٹ کے پاس دیر تحصیلدار گل زرین کا دو منزلہ دفتر بھی دیکھا جاسکتا ہے۔

---

۱۔ سید و شریف میں واقع سوات کے شاہی خاندان کا محل چودہ کنال پر واقع ہے جبکہ نواب شاہ جہان کا دیر محل چالیس کنال اور راولپنڈی میں واقع محمد شاہ خسرو کا بنگلہ اٹھارہ کنال کے رقبے پر پھیلا ہوا ہے۔

## سرکاری ریست ہاؤسز اور بنگلے

تعمیرات کے شائق حکمران نے کئی بنگلے اور ریست ہاؤس تعمیر کئے۔ یہ تعمیرات نہ صرف جدید طرز کی ہیں بلکہ ان کی تزئین و آرائش کا سامان بھی قابل دید تھا۔ ہر ریست ہاؤس میں خانہ سال اور نوکر لڈیز کھانوں سے مہمانوں کی خاطر تواضع کرتے۔ یہ بات قابل غور ہے کہ جندول میں کوئی ریست ہاؤس نہیں بنایا گیا۔

### دیر ریست ہاؤس

دربار کے نیچے بازار کے کنارے وسیع رقبے پر یہ بڑا ریست ہاؤس انگریزوں کے زمانے میں تعمیر کیا گیا تھا۔ پانچ بڑے کمروں، کئی ہال، غسل خانوں اور ڈرائنگ روم پر مشتمل یہ ایک بڑا ریست ہاؤس ہے۔ جس کے وسط میں دیو پھل چینار کے درخت اور پھولوں کی کاریاں ہیں۔ حکومت کے خاتمے پر شاہی خاندان نے اسے ”دیر ہوٹل“ میں تبدیل کر دیا۔

### پناہ کوٹ ریست ہاؤس

خوبصورت سیاحتی مقام پناہ کوٹ میں واقع اس ریست ہاؤس میں پاکستان کے دو گورنر جنرل خواجہ نظام الدین اور گورنر جنرل سکندر مرزا، وزیراعظم ذوالفقار علی بھٹو، پاکستانی گورنرز اور کئی پولیٹیکل ایجنٹ قیام کر چکے ہیں۔ یہ نوابی دور کا آخری اور جدید بنگلہ تھا جس میں شیش محل بھی بنوایا گیا تھا۔ اس ریست ہاؤس میں کئی کمرے اور ڈرائنگ ہال ہے۔

### براہول بنگلہ اور ریست ہاؤس

براہول قلعہ کے نزدیک (زڑہ بنگلہ) نام سے مشہور یہ بنگلہ چارہ نواب نے بنوایا تھا۔ نواب شاہ

۱۔ یہ بعد میں پرنس سلیم میموریل ہسپتال اور اب دوبارہ ہوٹل بنادیا گیا ہے۔

۲۔ لواری کے دامن میں سرسبز و شاداب مقام پر واقع یہ ریست ہاؤس آج ضلع دیر بالا کے ڈی سی او کی رہائش گاہ ہے۔

جہان کی جوانی کے دن یہاں گزرے۔ اقتدار میں آکر اس نے اس بنگلے کی تزئین و آرائش کی۔ براہِ دل بائڈنی قلعہ کے اندر واقع ریٹ ہاؤس 1940ء کے لگ بھگ میجر گل ملا خان کی نگرانی میں بنوایا گیا تھا۔ اس ریٹ ہاؤس میں پانچ کمرے، غسل خانے، ڈائننگ ہال اور وسط میں خوبصورت چمن ہے۔

### تیمرگرہ ریٹ ہاؤس

یہ ریٹ ہاؤس نئے قلعے (نوے قلعہ) کے اندر بنایا گیا۔ موسمِ سرما عروج کو پہنچتا تو نواب شکاری پرندوں، کتوں اور گھوڑوں کے ساتھ یہاں دو ماہ تک قیام کرتا۔ یہ ریٹ ہاؤس ایک وسیع رقبے پر واقع ہے۔ اس زمانے کی یہ عمارت آج بھی دیر کی جدید عمارتوں سے حسین اور دلکش ہے۔

### چکدرہ بنگلہ ورہ ریٹ ہاؤس

زڑہ بنگلہ کے نام سے مشہور چکدرہ بنگلہ 1931ء میں نواب نے ذاتی رہائش کے لئے بنوایا۔ گلابی رنگ کے اس بنگلے میں چلی اور بالائی منزل پر کئی کمرے ہیں۔ اس کے کچھ فاصلے پر چکدرہ ریٹ ہاؤس واقع ہے۔ جو چھ کمروں اور ایک میننگ روم پر مشتمل ہے۔

### حیا سیرئی اور منڈا کے بنگلے

نواب شاہ جہان سلطنت کو تین حصوں میں تقسیم کر کے وادیِ دیر اور کوہستان دلی عہدِ محمد شاہ خسرو، وادیِ میدان محمد شاہ خان اور وادیِ جندول شہاب الدین خان کے حوالے کرنا چاہتا تھا۔ اس منصوبے کے تحت نواب نے حیا سیرئی اور جندول کے مقامات پر دو بنگلے تعمیر کرانے کا فیصلہ کیا۔ ماہرِ کارِ گیر بلوا کریسٹکوز لوگوں کو کام پر لگا دیا گیا۔ منڈا اور حیا سیرئی کے بنگلوں میں فرق یہ تھا کہ منڈا بنگلہ کے باہر ایک گول عمارت (اسمبلی ہال) ہے اور حیا سیرئی بنگلہ سے متصل ایک دربار ہے دونوں بنگلوں میں ایک جانب دو منزلہ مہمان خانے ہیں۔ منڈا اور حیا سیرئی کے بنگلے حساس علاقوں میں واقع ہونے کی بناء پر قلعوں کے طرز پر بنائے گئے۔

### حیا سیرئی بنگلہ

حیا سیرئی بنگلہ وادیِ میدان کے سرسبز و شاداب علاقے حیا سیرئی کے وسط میں واقع ہے۔ بنگلے

کے چاروں طرف پھلوں کے باغات ہیں۔ منڈا بنگلہ مربع نما جبکہ یہ بنگلہ مستطیل شکل میں بنا ہوا ہے۔ رقبے کے لحاظ سے بھی یہ بنگلہ شہاب الدین خان کے بنگلے سے بڑا ہے۔

حیاسیرئی بنگلہ میں بیرونی جانب قریباً تیس کمروں پر مشتمل دربار اور مہمان خانہ ہے جبکہ پچھلی جانب درجنوں کمروں پر مشتمل ذاتی محل اور زنان خانہ واقع ہے۔ اس بنگلے میں حیاسیرئی خان کی بیوہ اور بچے رہتے ہیں۔ حیاسیرئی بنگلہ اچھی حالت میں ہے کیونکہ یہ ابھی تک شاہی خاندان کے زیر تسلط ہے۔

### منڈا بنگلہ

ذریعہ رگ کا منڈا بنگلہ ایک پرانے تاریخی قلعے کے وسط میں بنایا گیا۔ مست خیل حکمرانوں کے زوال کی نشانی منڈا کا یہ قلعہ نو بڑے برجوں پر مشتمل ہے۔ قریباً ساٹھ فٹ اونچے ان برجوں نے قلعے کی شان و شوکت کے علاوہ سینکڑوں میٹر لمبی دیواروں کو مضبوط سہارا دیا ہے۔ تعمیر کے وقت منڈا میں خشت بھٹی بنائی گئی۔ چوناماشی، تعمیراتی لکڑی مسکینی پہاڑیوں سے اور باقی سامان دہلی سے منگوایا گیا۔ بنگلے میں ایک لاکھ دوسو کے لگ بھگ بوری سینٹ استعمال ہوا۔ ایک بوری کی قیمت دو روپیہ کا بتلی تھی۔

کئی منزلہ مربع نما بنگلے کے دو چھوٹے اور دو بڑے دروازے ہیں۔ بنگلے کے چاروں طرف ہر سمت میں پہلی منزل پر بانیس کمرے اور ہال ہیں۔ دوسری منزل پر چودہ کمرے اور ہال ہیں۔ بنگلے کے باہر جنوبی طرف دونوں منزلوں پر درجن سے زائد حجرے ہیں جو کہ بنگلے کا سامنے والا حصہ ہیں۔ بڑے حجم والے کمرے تین حصوں پر مشتمل ہیں ایک بڑا ہال، ایک کمرہ اور ایک غسل خانہ۔ چار زمین دوز تہہ خانوں سمیت، منڈا بنگلے میں کل اسی کمرے بنتے ہیں۔

### نقش و نگار

بنگلہ میں عمدہ کندہ کاری، جگسازئی اور نقش نگاری کے نمونوں کے علاوہ مصنوعی گھوڑا، شیر اور پنکھا بھی دیکھنے کے لائق ہیں۔ قلعے کے وسط میں بڑا حوض ہے۔ جب بنگلہ تعمیر ہوا تو حوض میں واقع فوارہ بجلی کی مدد سے کئی میٹر تک پانی اچھالتا اور نیلے رنگ کا یہ خوش منظر تالاب بنگلے کی خوبصورتی میں اضافہ کرتا۔ کئی سال کی شبانہ روز محنت کے بعد بنگلہ تیار کر کے خوب سجایا گیا اور شہاب الدین خان قلعہ باڑہ سے یہیں منتقل ہوا۔ شومئی قسمت دیکھئے کہ اگلی صبح پاک فوج نے بنگلے کو گھیرے میں لے لیا اور شہاب الدین خاں کا

حل میں رہنے کا خواب ادھورا رہ گیا۔ اس کے گرفتار ہوتے ہی نواب کے موقع پرست افسروں نے بنگلے کے ساز و سامان پر پہلہ بول دیا۔ 1960ء تا 1978ء تک یہ بنگلہ سرکاری ہسپتال رہا۔ دو سال تک یہ قومی تحصیل دفتر رہا اور 1980ء سے اب تک اس میں افغان مہاجرین کا ایکسپریس ہے۔

## فوجی قلعے

ریاست دیر پر تقریباً ساڑھے تین سو سال حکمرانی میں نواب شاہ جہان کے دور میں سب سے زیادہ قلعے تعمیر ہوئے۔ سینکڑوں لوگوں کو جمع کر کے قریبی دریا یا پہاڑی تک ایک لمبی قطار بنائی جاتی۔ پتھر اٹھا کر ایک شخص دوسرے کو اور دوسرا تیسرے پکڑواتا، تا آنکہ مقام تعمیر تک پہنچ جاتا۔ اکثر قلعوں کی بیرونی دیواروں میں دریا کے گول مول پتھر دیکھے جاسکتے ہیں۔

مستطیل اور مربع نما قلعوں کی دیواریں دس سے لیکر پندرہ میٹر تک بلند، بنیادیں بارہ تا پندرہ فٹ گہری اور موٹائی چار تا چھ فٹ ہوتی تھی جبکہ قلعے کے چاروں کونوں پر کئی میٹر اونچے برج (ماخوڑی) بنائے جاتے۔ ان قلعوں کے نام اور مقام درج ذیل ہیں۔

کامبٹ قلعہ، عارف قلعہ، ڈاک قلعہ، باڑوہ قلعہ، منڈا قلعہ، مسکینی قلعہ، سنگ پارہ قلعہ، سنگیو قلعہ (مسکینی اور سنگ پارہ کے درمیان، معیار (نوی قلعہ)، طور قلعہ، سنز قلعہ، ڈوب قلعہ، مٹہ قلعہ، صدر کلعہ، کس کوٹو قلعہ، تورہ ڈھیری (غوثی)، کوٹکے قلعہ، جلالہ قلعہ، سرلاہ قلعہ، شاہی قلعہ، گمبیر قلعہ، شلتو قلعہ۔ قلعہ بلا مٹ، تیرگرہ (نوے قلعہ)، کھڈ قلعہ، شجاد کی قلعہ، سلوڑی کفر دڑہ، لعل قلعہ، شداں قلعہ، مانیال قلعہ، حیا سیر کی قلعہ، گندی کار قلعہ، پیپوڑ قلعہ، شری نکل قلعہ، چکیا تن قلعہ، براول باغٹی، دیر خاص مرکزی قلعہ، اوچ قلعہ، کتیاڑی قلعہ، شوہ قلعہ، راموڑہ قلعہ، باڈوان قلعہ، اسبز خاص قلعہ اور چکدرہ قلعہ۔

دیکھا جائے تو سلطان خیل اور پائندہ خیل کی حدود میں قلعوں کی تعمیر پر خاص توجہ نہیں دی گئی۔ اس کی بجائے ریاست میں سب سے زیادہ قلعے ترکمانی اقوام کی حدود و جندول میں تعمیر کئے گئے۔ قلعوں کے اندر سپاہی گشت کرتے اور گھوڑے اسطبل میں دم ہلاتے نظر آتے۔ رعایا کے دلوں میں ان قلعوں کا ایک دبدبہ تھا۔ بلند برجوں میں رات کو بیٹھا پریدار دوسرے کو تیز آواز سے پکارتا (بیدار شہ ہلکے بیدار شہ) بیدار ہو جاؤ، بیدار ہو جاؤ۔

بلامبٹ قلعہ کا ایک منظر دریا پنجوڑہ بھی نمایاں ہے۔







منڈہ قلعے کا بیرونی دیوار



منڈہ قلعے کا برج

گرفتاری کے بعد ان قلعوں کو زیادہ تر پولیس چوکیوں میں تبدیل کیا گیا۔ یوں حکمران کو زوال آتے ہی سب کچھ زوال پذیر ہوتا چلا گیا اور مذکورہ بالا قلعے کھنڈرات میں بدلنے لگے۔

### میاں گل جان بنگلہ

نوابان دیر کا سب سے پرانا تاریخی اور گمنام بنگلہ میاں گل جان بنگلہ (زڑہ بنگلہ) کے نام سے جندول خان کے بنگلے کے پاس منڈا میں واقع ہے۔ 1905ء میں بنائے گئے اس بنگلے کے سو سال پورے ہو چکے ہیں۔ دیواروں کی مضبوطی کے لئے گھارے مٹی میں چونا، نمک، روئی اور انڈے بھی استعمال کئے گئے۔ اس کی پائیداری پر آج بھی لوگ حیران ہیں۔ 1975 میں تیسری منزل میں دراڑ آئی جسے گرا دیا گیا اور باقی کی دو منزلیں اب بھی سلامت ہیں۔

### نور محل کے تبرکات

اوچ بازار میں واقع ایک مسجد میں نور محل کے نام سے تبرکات محفوظ ہیں۔ انھیں اوچ ساوا دگان کے جد اؤل حضرت محمد نسیم صاحب عرف بابا صاحب اپنے پیر حضرت مرزا مظہر علی جان جاناں صاحب (جو ایک بڑے عالم اور جہانگیر بادشاہ کے بہنوئی بھی تھے) کی وصیت کے مطابق اونٹ پر لاد کر یہاں لائے تھے۔ ان تبرکات میں غلاف کعبہ، پانچ عدد غیر مطبوعہ کتب، حضورؐ کے موئے مبارک، حضرت خلی کا عمامہ اور حسن و حسین کے ٹنگ شریف شامل ہیں۔ یہ تبرکات ملکی سطح پر شہرت رکھتے ہیں اور کئی مرتبہ قومی چینل پر ان کی تشہیر کی گئی ہے۔

### میاں گلے بازار

منڈا کے سنگ میں باجوڑ جاتے ہوئے میاں گلے واقع ہے جو صدیوں سے سودا گرو گلے کے نام سے مشہور تھا۔ 1690ء میں میاں ساقی بابا (جندول میاں گان کے مورث) آباد ہوئے تو اس نسبت سے یہ میاں گلے مشہور ہوا۔ صدیوں پرانی اس منڈی کا تذکرہ باہر نے بھی کیا۔ قدیم قبرستان کو دیکھنے سے ایسا لگتا ہے کہ یہ علاقہ طوفانِ نوح کی لپیٹ میں آیا تھا۔ قبرستان میں میاں ساقی بابا کے تین سو سالہ مزار کے علاوہ وہ پتھر بھی موجود ہے جس پر کھڑے ہو کر وہ جندول والوں کو وعظ دیا کرتے تھے۔ چار سو سال قبل سودا گرو گلے ٹھہرتے اور بخارا کی طرح ایک منڈی تھی جہاں چمڑہ سازی اور صابن سازی کے

کارخانوں کے علاوہ سینکڑوں ہنرمند (درزی، موچی) صنعتی کاریگری میں مشغول رہتے۔

### پرانی مساجد

دیر کی سب سے تاریخی مسجد میاں کلمے میں ”لوئی بابا جماعت“ کے نام سے مشہور ہے۔ عمر اخان کے دور اقتدار میں اس کی تعمیر شروع کی گئی اور پشاور کے مستریوں نے 1897ء میں اسے پایہ تکمیل تک پہنچایا۔ انہی کاریگروں کے دست ہنر کے طفیل حیرگرہ میں ”باباجی جماعت“ کی عمارت 1904ء میں مکمل ہوئی۔

ان مساجد کو دیکھ کر جہاں روحانی تسکین حاصل ہوتی ہے وہاں ہنرمندوں کی صنایع، مٹی کے درود یوار اور اس پر لگی لکڑی پر نقش کشائی، ہلکے سے اندھیرے کا احساس، عجیب سی خاموشی، چراغ دان اور چٹائی کی جگہ شہیر کے تنکے (بروزہ) دیکھنے سے آدمی کی حالت بدل جاتی ہے۔ ایک اور تاریخی مسجد قتل کوہستان میں واقع ہے۔ حسین وادی کراٹ کی دلفریب فضا اس مسجد کی خوشبو سے اور بھی معطر ہو جاتی ہے۔ مسجد کے دیوہیو پیکل ستون اس زمانے کے کاریگروں کی ہمت اور طاقت کے ترجمان ہیں۔

### انگریزی باقیات

1895ء میں دیر پر قبضہ جما کر انگریزوں نے 1897ء میں چکدرہ قلعہ اور سانے واقع ایک پہاڑی پر آنجنمانی برطانوی وزیراعظم وٹسٹن چرچل کے نام سے منسوب ایک پکٹ تعمیر کیا۔ چرچل کی نواسی اور برٹش آرمی چیف سمیت وزیراعظم پاکستان بے نظیر بھٹو اس مقام کا دورہ کر چکے ہیں۔ 1902ء میں چکدرہ کے قریب دریائے سوات پر لکڑی اور لوہے کی امیزش سے پل تعمیر کیا گیا جو 1984ء تک زیر استعمال رہا۔ 1933ء میں انگریزوں نے بمقام بلامبٹ دریائے منجکوڑہ پر پل بنایا۔ جو 1973ء کے سیلاب کی نذر ہو گیا۔ ایک دشوار گزار اور پرخطر علاقہ ہونے کے سبب انگریز یہاں پر کچھ زیادہ کاریگری نہ دکھاسکے۔



مہمان خانے



منڈہ بنگلے کا بیرونی منظر



منڈہ بنگلہ



منڈہ بنگلے کاہال



در بار کا اندرونی مہمان خانہ



حیاسیرنی محل کا صدر دروازہ






مہمان خانے کی بالکونیاں



بچے کا بیرونی نظارہ



پناہ کوٹ ریٹ ہاؤس



جندول خان کا بنگلہ شمر باغ جو اب نہیں رہا





تیمرگرہ ریسٹ ہاؤس




براہول ریسٹ ہاؤس

دیرریسٹ ہاؤس حال دیرہوٹل



چکدرہ ریست ہاؤس







تیمر گرہ کے باباجی مسجد کے مختلف مناظر جو لکڑی کی کار گیری کا ایک بہترین نمونہ ہے۔



1896ء میں بنی میاں کالے کا تاریخ نوی بابا مسجد



باباجی مسجد میں 1904ء میں بنی کندہ کاری کا شاہکار نمونہ



باباجی مسجد کے ستون



1933ء میں بنی ہوئی مسجد جو شاہی محل کے قریب ہے۔

## جنگلات

خان ظفر خان کو ہستانی جنگلات پر قابض ہونے والے پہلے پابندہ خیل حکمران تھے 1890ء میں عمر خان مست خیل دیر پر قبضہ کر کے کوہستانی جنگلات کو تجارتی غرض سے استعمال میں لائے۔ بیکار یان کے ذریعے دیوہیکل درخت (گرگے) کاٹ کر کھینچتے کھینچتے دریا کے کنارے لائے جاتے اور پھر طغیانی کے وقت دریا میں ڈال کر تیراک (لاموزن) پیچھے لگا دیئے جاتے جو انہیں نوشہرہ تک بہا کر لے جاتے جہاں چار تادس روپیہ فی درخت کے حساب سے فروخت کیا جاتا۔

### نواب محمد شاہ جہان کا عہد

جب نواب شاہجہان اقتدار میں آیا تو خزانہ خالی پڑا تھا اسلئے اس نے ابتدائی سالوں میں کوہستانی جنگلات ٹھیکے پر دیئے۔ خزانہ بھرنے لگا تو جنگلات کی کٹائی اور ریاست سے باہر اس کی فروخت پر سخت پابندی عائد کی گئی۔ رعایا کے خیال میں یہ پابندی تحفظ جنگلات کیلئے تھی مگر حقیقت یہ تھی کہ بھرے خزانے کے ہوتے ہوئے جنگلات کی کٹائی کی ضرورت نہ تھی اور نواب کے ذاتی اور فوجی اخراجات عشر، قلنگ اور انگریزی دھنپے سے پوری ہوتے تھے۔ دوسری طرف اگر کٹائی جاری رہتی تو کئی کاروبار جیسے ٹبر مارکیٹ، فرنیچر انڈسٹری اور تعمیرات فروغ پاتے جو کسی طرح بھی حکمران کو منظور نہ تھا۔

### ناغہ سٹم

مقامی سطح پر لکڑیاں کاٹنے کی پابندی کو ”ناغہ“ کہتے۔ جب ایک نقارچی اعلان کرتا تو سب گاؤں والے کلبھاڑیاں لئے جنگل پر ٹوٹ پڑتے۔ اس دن ہر کوئی زور سے کٹائی کرتا اور جمع کر کے اس کا ڈھیر لگا جائے ”دلی“ کہا جاتا۔ یہ پورے موسم کیلئے ذخیرہ ہوتا۔ اس کے ساتھ گوبر جلا کر لوگ کھانے پکانے کا انتظام کرتے۔ اس کے بعد لکڑیاں کاٹنے پر دس روپیہ جرمانہ کیا جاتا۔ نواب کو خبر ملی کہ دارالحکومت کے بعض گھروں میں سلپر موجود ہیں۔ سپاہی بھیج کر نہ صرف سلپر برآمد کر لئے بلکہ پچاس روپیہ جرمانہ بھی لگایا گیا۔

”نچوڑہ کے سیلابی ریلے میں جو درخت بہہ کر آتے حکمران اس پر بھی اپنا حق جتاتا۔ ایک دن جندول خان اپنی ٹرک نما گاڑی ”مگنو“ میں جا رہا تھا۔ ”نچوڑہ میں طغیانی تھی۔ بمقام واڑی ایک تیراک کو دیکھا جس نے جان جوکھوں میں ڈال کر درخت (گرگہ) کو پکڑ رکھا ہے۔

جندول خان نے گاڑی روکی اور اپنے آدمی بھیج کر اسے درخت حوالہ کرنے کا حکم دیا۔ معمولی سی ٹکرار پر نوجوان کو زکوب کر کے گاڑی میں ڈالا گیا اور دیر میں قید کر دیا گیا۔ قبیلہ پائندہ خیل کو پتہ چلا تو غاوث ملک کی قیادت میں ایک جرگہ تشکیل دے کر اس کی رہائی کیلئے درخواست دی اور اسے رہا کروایا۔

شجرکاری مہم، باغات لگانے اور پودوں کی نشوونما کی کوئی نرسری نہ ہونے سے ریاست کے طول و عرض سبزہ اور فطرتی حسن سے مالا مال نہ ہو سکے۔ 1960ء کے بعد حکومت پاکستان کی دلچسپی کے باعث شجرکاری مہم کا آغاز کیا گیا۔ محمد شاہ خسرو کے عہد میں تقریباً بارہ لاکھ پودوں کی مفت تقسیم کے علاوہ شاہراہوں کے آس پاس شجرکاری کی گئی۔

### جنگلی جانوروں اور پرندوں کی بہتات

نواب کے دور میں جنگلات کی کٹائی پر پابندی سے قدرتی مناظر اور جنگلی جانور کافی حد تک محفوظ رہے۔ گیدڑ، ہرن، شیر اور چیتے کو ہستان کے جنگلات میں دستیاب تھے چکور کے تحفظ کی خاطر اس قدر کڑی سزا تھی کہ لوگ باہمی خاصمت کا بدلہ لینے کیلئے چکور کو مار کر مخالف فریق کے دروازے میں پھینک دیتے تاکہ اسے سزا ہو جائے۔ پابندی کا مثبت اثر یہ ہوا کہ ریاست کے طول و عرض میں پرندوں کے جھنڈاڑتے دکھائی دینے لگے جن میں چکور کے علاوہ کبوتر، بلبل، بلخ اور شیر قابل ذکر ہیں۔

## زراعت

1523ء میں یوسفزئی اور اتحادی قبائل بمقام کاٹلنگ جمع ہوئے تاکہ پشاور تا لواری، باجوڑ، بونیر، دیر اور سوات مفتوحہ علاقوں کی تقسیم کر سکیں۔ اس تقسیم میں شیخ ملی سردار (مزار قنبر سوات) نے اہم کردار ادا کیا اسلئے یہ نظام شیخ ملی بابا کے نام سے منسوب ہے۔ بڑے قبائل کے مابین تقسیم کے ساتھ قبیلے کے اندر زمینوں کی تقسیم یعنی ”ویش“ کا نظام بھی رائج کیا گیا۔ اس کا مقصد ہر قبیلے کو بارانی اور بجز زمینوں سے مساوی مستفید کرنا تھا۔

ریاست دیر میں شیخ ملی دیش کی رو سے ایک قبیلہ پانچ سال یا سات سال ایک گاؤں میں رہتا یہ معیار پوری ہونے پر قبیلہ دوسرے گاؤں چلا جاتا اور اس گاؤں کے لوگ یہاں چلے آتے۔ جیسے کہ خوگی کے حسن خیل قبیلہ کے لوگ تمبرگرہ جا کر آباد ہوتے اور مقامی قبیلہ ابراہیم خیل مقررہ معیار تک خوگی کے کھیتوں میں کاشت کرتے۔ نئے گاؤں میں منتقل ہونے والوں کے درمیان کھیت کھلیانوں کی تقسیم قرعہ (خسزے) کے ذریعے کی جاتی

محمد اسلام اٹلی لکھتے ہیں کہ قریباً چار صدیوں تک رائج یہ عجیب روایت نواب محمد شاہ جہان نے ریاست دیر میں اور 1929ء میں میاں گل عبدالودود نے سوات میں منسوخ کیا۔ سوات کی تقسیم کا مرحلہ قریباً چار سال میں مکمل ہوا اور قبائل جا کر اپنی حدود میں مستقل طور پر آباد ہو گئے۔

## کھیتی باڑی

ریاستی دور میں موسم بہار میں پھول اور پودے لگائے جاتے۔ آبادی زیادہ نہ تھی مگر اکثر لوگوں کا ذریعہ معاش کھیتی باڑی سے وابستہ تھا۔ مکئی، چاول، باجرہ، گنا، دالیں، جو (دریشے) اور لوبیا اہم فصلیں تھیں۔ نوابی دور میں مکئی کی روٹی کھائی جاتی مگر انقلاب کے بعد گندم کا استعمال عام ہونے لگا۔ بنزیوں



میں پاک، شختل، ٹماٹر، پیاز، کھیرا، شلجم، مولیٰ اور سرسوں بوئی جاتی۔ میوؤں میں اخروٹ، ٹانگو، بادام، الوچہ، خوبانی، گورگوری، کورے، شہتوت، انجیر، لوکاٹ، شفتالو، انگور، تربوز اور مالٹے اہم پیداوار تھی۔

### دیسی گھی اور مال مویشیوں کی فراوانی

1961ء میں ریاست دیر تقریباً تین لاکھ اسی ہزار نفوس پر مشتمل تھی۔ ہر گھرانہ زراعت سے وابستہ تھا، دودھ اور بھری کی کوئی باقاعدہ دکان نہ تھی۔ لگ بھگ پچیس ہزار گھرانوں کے ہر گھرانے میں بھیڑ، بکریاں، بیل اور گائے پالی جاتی تھیں۔ فرض کریں ہر گھرانہ اوسطاً بیس دڑی سالانہ گھی نکالتا، تو اس حساب سے گویا ریاست میں سالانہ پچاس ہزار من گھی پیدا ہوتا تھا۔

نظر بند ہونے پر نواب نے کہا ”میں لاہور ضرور آیا ہوں لیکن عزت، غیرت اور برکت بھی اپنے ساتھ لایا ہوں“۔ اس جملے کا عملی ثبوت ریاست کے لوگوں کی روزمرہ استعمال کی اشیاء بھری، گوشت، انڈوں اور شہد وغیرہ میں خود کفالت تھی۔

نواب کی برکت کا دعویٰ اپنی جگہ صحیح مگر حقیقت میں اس برکت کی وجہ رعایا کی بھرپور محنت اور سب گھروالوں کا کھیتی باڑی میں لگن سے کام کرنا تھا۔ ریاست کی طرف سے مراعات اور سہولیات نہ ہونے کی وجہ سے سارے انتظامات اپنی مدد آپ کے تحت کئے جاتے۔

اسی طرح آبپاشی کے وقت نواب کی زمین کو اول سیراب کرنا پڑتا۔ دریائے منجکوڑہ سے فصل سیراب کرنے یا چکی چلانے کیلئے نالہ (چیل) نکالتے وقت پیشگی اجازت ضروری تھی۔ جب تیرگرہ کے کچول ملک اور امیر زادہ ملک نے اپنے لئے چکیاں بنانے کی درخواست کی۔ تو انھیں چکیاں بنانے کی اجازت اس شرط پر دی گئی کہ وہ حکمران کیلئے بھی چکیاں بنائیں۔

نواب کے سپاہی کسانوں سے کھاد چھین کر سرکاری زمینوں میں لے جاتے۔ عثر وصولی میں سختی کی جاتی۔ فصلوں اور پیداوار کی آزادانہ خرید و فروخت نہ تھی۔ کسان پیداوار کو کھیت ہی میں اونے پونے داموں بیچ دیتے۔ ریاست میں نہ کوئی زرعی تھی، نہ عمدہ بیج اور نہ جراثیم کش دوائیوں کا بندوبست کئے چنے ٹھیکیدارہ ہی من پسند بھاؤ پر ختم فروخت کرتے۔

## نظام آبپاشی

زمینیں سیراب کرنے کا انھما قدرتی ذرائع، بارانی نالوں اور چشموں پر تھا۔ چشموں کے پانی کو ذخیرہ کر کے چھوٹا سا بند بنایا جاتا۔ جسے باری آنے پر استعمال کیا جاتا۔ پانی کم اور فصلوں کا رقبہ زیادہ ہونے کی وجہ سے باہمی چپقلش معمول تھا۔

تالاش اور ادینزئی میں نہری نظام نہ ہونے سے یہ علاقے بنجر اور ویران تھے۔ یہاں جگہ جگہ تالاب (ڈنڈے) بنائے جاتے جس میں بارش کا پانی جمع کر کے آبپاشی کے علاوہ جانوروں کو بھی پلایا جاتا۔ روڑی ڈنڈہ اور ادم ڈھیرئی ڈنڈہ مشہور تالاب تھے۔

## دریائے پنجکوڑہ

پنجکوڑہ کی وجہ تسمیہ پانچ ندیوں کی نسبت سے ہے۔ اہم منبع مشرقی دیر کے پہاڑوں میں واقع سیدگئی تحصیل (ڈنڈہ) اور ہندوکش کے سلسلے میں واقع کوہستانی گلشیرز ہیں۔ برفیلے پہاڑوں کے نیلگوں پانی سے تین ندیاں، براول، لواری اور کوہستان بنتی ہیں۔ چکیاتن کے مقام پر ان کے سنگم سے دریائے پنجکوڑہ جنم لیتا ہے۔

عشیرئی دڑہ، کارو دڑہ، دڑہ اھکرام، سلطان خیل دڑہ، نہاگ دڑہ، طور منگ دڑہ کی ندیاں (خوڑ) اس سے مل کر ایک بڑے دریا کا روپ دیتی ہیں۔ دیر پائین میں بمقام اشاڑی گٹ نالہ میدان اور بمقام خزانہ نالہ چندول ”رود“ بھی دریائے پنجکوڑہ کا حصہ بنتے ہیں۔

ترئی کے مقام پر تنگ پہاڑی سلسلوں میں سے نکل کر دریائے پنجکوڑہ بمقام ”وریشی“ دریائے سوات سے جا ملتا ہے۔ نوشہرہ میں آکر دریائے کابل کے ساتھ مل کر انک تک سفر کر کے دریائے سندھ میں اپنا حصہ ڈالتا ہے۔ اپنے منبع کوہستانی گلشیرز سے نکل کر دریائے پنجکوڑہ ڈھائی ہزار کلومیٹر کا فاصلے طے کر کے بحیرہ عرب میں جا گرتا ہے۔

## جاگیر سازی

### موروثی زمینیں

شاہی خاندان کی پدری جائیداد علاقہ کوہان (نہاگ درہ) ہے۔ 1640ء میں اخون الیاس مگدی نشین ہو کر لوگوں کو علم و فیض دینے لگے تو لوگ شکرانہ نعمت کے طور پر مال مویشیوں کے علاوہ زمینیں تفویض کرنے لگے۔ جو مقامی زبان میں ”سیرئی“ کہلاتی ہے۔ جائیداد بخشش کا سلسلہ نواب محمد شریف خان کے دور تک جاری رہا۔

### شاہ جہانی جاگیر

سیری جائیداد کے علاوہ حکمران خاندان نے فتوحات، جرمانوں اور نقدی کی صورت میں کافی زمینیں بنائیں جو زمانے کے ساتھ ساتھ حکمرانوں کی اولاد میں تقسیم ہوتی رہیں۔ نواب شاہ جہان کے عہد میں جائیداد سازی عروج پر پہنچی اور ریاست کی زمینوں کو ہتھیا کر سرکار کے نام کرا لیا گیا جس سے خان ازم کو دھچکا لگا۔ شاید یہی وجہ ہے کہ چار سہدہ، باجوڑ اور دوسرے علاقوں کی نسبت دیر میں خوانین کا زور کم ہے۔ اریاض الحسن لکھتے ہیں کہ نواب کے بغیر کسی دوسرے فرد کو ریاستی جائیداد خریدنے کا حق نہ تھا کیونکہ نواب کا قانون تھا کہ اس کی اجازت کے بغیر کوئی جائیداد کی خرید و فروخت نہیں کر سکے گا۔ اگر کوئی شخص جائیداد فروخت نہ کرتا تو اسے کوئی بہانہ ڈھونڈ کر ملک بدر کیا جاتا۔ مجبوراً جو زمین حکمران کو فروخت کی جاتی تو وہ اس کی ادھی قیمت ادا کرتا۔ 1/4 سرکاری لنگی میں لی

(داستان دیر صفحہ 89)

۱

ریاست سوات کے حکمرانوں کو بھی کافی جائیداد سیرئی میں ملتی تھی، 1970ء میں لینڈ فارم ایکٹ کے مطابق سوات شاہی خاندان کے پاس چھپانے والے ہزارا یکڑ یعنی قریباً اٹھ لاکھ کنال جائیداد تھی جو کہ اب پچیس ہزار ایکڑ تک رہ گئی ہے۔ ڈاکٹر سلطان روم لکھتے ہیں کہ۔ صفحہ ۲۵۸

One can easily be deprived of his property by the ruler or his favorites through the specific mechanism will known in the state.

جاتی اور باقی جو رقم فروخت کنندہ کو ملتی وہ نواب اہل کار اس شخص سے ہتھیانے کی کوشش کرتے۔ یعنی زمین کی قیمت ایک ہزار ہوتی تو لنگی اور افسران کے کمیشن کے بعد اس شخص کو چار سو روپیہ ملتے تھے۔

جائیداد کے حصول کا ایک حربہ یہ تھا کہ تحصیلدار، صوبیدار اور دوسرے اہلکار جعلی گواہ بنا کر ان سے انگوٹھے، دستخط یا جعلی رسید لکھوا کر جائیداد اپنے قبضے میں کر لیتا تھا۔ میراث پر قتل کی صورت میں بے اولاد مقتول کی زمین سرکاری تسلط میں لی جاتی۔ چکدرہ تادیر، چندول اور میدان تک کی کارآمد زمینیں (بازار وغیرہ) نواب نے معاوضہ اپنائی تھیں۔

### فوج اور جرمانوں کے ضمن میں جائیداد سازی

فوج اور قلعہ سازی کے بہانے جائیداد پر قبضہ کرنا ایک بڑا حربہ تھا۔ نواب کو کہیں اچھے محل وقوع والی زمین نظر آتی تو فوجی قلعے کا بہانہ بنا کر مقامی لوگوں سے جائیداد طلب کی جاتی۔ جب ایک خان یا ملک زمین سرکار کے نام کرانا تو ارد گرد کی زمینیں مختلف حیلوں حربوں (شفقہ، معاوضہ وغیرہ) سے مقامی لوگوں کو بھگا کر اس پاس کی زمینوں کو ہتھیالیا جاتا۔ دیکھا جائے تو جہاں نوابی قلعے بنائے گئے تھے وہاں دور پہاڑوں تک جائیدادیں سرکاری تحویل میں لے لی گئی تھیں۔

جب دو بااثر خاندانوں میں زمین پر تنازعہ کھڑا ہو کر شدت اختیار کر لیتا اور فریقین میں کسی سے جرم سرزد ہو جاتا۔ تو ان کو عدالت میں گھسیٹ کر بھاری جرمانے لگائے جاتے۔ آدائیگی نہ ہونے کی صورت میں ان کی زمینیں ضبط کر لی جاتیں۔

### کوہستانی جنگلات

تاریخ شاہد ہے کہ ملے بابا کی جائیداد شمال میں داروڑہ ”خان کس“ نامی مقام تک پھیلی ہوئی تھی۔ سترہویں صدی میں کوہستانی جنگلات پر خان ظفر خان نے کوہستانی کافروں سے قبضہ میں لے کر سلطان خیل اور پائندہ خیل قبائل کے تصرف میں دے دیئے۔ کئی دہائیوں تک کوہستانی جنگلات ان قبائل کے پاس رہے۔ دشوار گزار سفر، سرحدی تنازعات اور دوسرے مسائل کی وجہ سے قبائل ان جنگلات سے خاطر خواہ فائدہ نہ اٹھا سکے۔

بزرگ صحیح تاریخ بتانے سے قاصر ہیں مگر خیال کیا جاتا ہے کہ اقتدار کے ابتدائی سالوں میں

نواب نے سلطان خیل اور پابندہ خیل قبیلوں سے ایک معاہدہ کیا۔ اس کی رو سے طے پایا کہ کوہستانی جنگلات نواب خاندان کے حوالے کرنے کے عوض ان قبائل کو دیر کے مہمان خانے میں مفت خوراک اور رہائش فراہم کی جاتی رہی گی۔

نواب شاہ جہان نے جب 1924ء تا 1928ء دیر میں شیخ علی دیش نظام کو ختم کر کے قبائل کو مستقل آباد کیا۔ تو ملیزئی برید ”خان کس داروڑہ“ سے آگے کوہستانی قبائل کی جائیداد اپنے خاندان اور اخون خیل قبیلے کے نام کر دی۔ یہی وجہ تھی کہ داروڑہ سے لواری تک دارالحکومت اور کوہستانی جنگلات سمیت کھیت کھلیاؤں اور ندی کناروں کی انچ انچ زمین کا دعویٰ دارنواب تھا۔ البتہ گند یگا رمیاں گان اور دیر صاحبزادگان کو اس جائیداد پر تصرف کا حق دیا گیا۔

### ترکلانی قبیلے کی جائیداد

1895ء میں انگریزوں نے کشمیر اور دوسری ریاستوں کی طرح جندول کو عمر خان سے قبضہ کر کے نواب دیر خان محمد شریف خان کو اسی ہزار روپیہ کے عوض فروخت کیا۔ مست خیل قوم نے دیر حکمرانوں کے ملکیت سے انکار کیا۔ ترکلانی قبیلے کی جائیداد جو براول درہ، جندول اور میدان میں واقع ہے، پر قبضہ کرنے کیلئے ہمیشہ دیر حکمرانوں نے جنگیں لڑیں۔

نواب شاہ جہان نے اقتدار میں آ کر جندول اور براول میں کافی جائیدادیں بنائیں اور کئی مست خیل خوانین کو کابل ہجرت کرنے پر مجبور کر دیا۔ بعد میں نواب کے بیٹے شہاب الدین خان نے جندول میں اپنی حکمرانی کے دوران سینکڑوں جرب جائیداد اپنے نام کرائی۔ نواب اور بیٹے کی گرفتاری کے بعد ترکلانی قبیلے نے اپنی جائیدادیں واپس قبضہ میں لے لیں یا حکمران خاندان سے خرید لیں۔

### اخون خیل جائیداد

اخون الیاس بابا کی اولاد (اخون خیل) لاجوک، اباکنڈ، ایچ کله، پیلیوڑ، دیر، سکوت، شمر دین، ملوک نار، ماندیش اور آس پاس کے علاقوں میں آباد ہے۔ اخون الیاس کے دور سے لیکر نواب اورنگزیب کے دور تک ان میں شاہی جائیداد کی تقسیم ہوتی رہی مگر نواب شاہ جہان کے دور میں یہ سلسلہ رک گیا۔ اخون خیل کے بزرگ اباکنڈ خانان دعویٰ کرتے ہیں کہ نواب نے ان کے دس دیہات ہتھیلے

تھے۔ شاید یہی وجہ ہے کہ شاہی وابستگی کے باوجود اخون خیل سیاسی، تعلیمی اور معاشی لحاظ سے اتنا نام نہیں رکھتے۔ اس کے برعکس نواب کے تحصیلداران، صوبیداران اور جمالداران، اخون خیل کی نسبت زیادہ جائیداد اور ثروت کے مالک ہیں۔

### نواب اول خان محمد شریف خان کی اولاد

نواب اول کے چار بیٹے تھے۔ نواب اورنگزیب، داروڑہ خان، سنگر خان اور میاں گل جان خان۔ دو بیٹوں سنگر خان اور میاں گل جان کی اولاد میدان کاٹ پائی اور تیسرے صاحبزادے داروڑہ خان کی اولاد پکدرہ مانوگی میں رہائش پذیر ہے۔ جنہیں حکومت پاکستان سے تین سو روپیہ فی کس سالانہ وظیفہ ملتا رہا جو کہ اب برائے نام باقی ہے۔

نور محمد (پسر داروڑہ خان) کا کہنا ہے ”میرے والد میرے دادا خان محمد شریف خان سے زندگی بھر گلہ مندر ہے۔ کیونکہ انھوں نے جائیداد کی صحیح تقسیم نہیں کی۔ میرے چچا نواب اورنگزیب نے اپنے بھائیوں کو کسی حد تک جائیداد میں حصہ دیا جسے بعد میں محمد شاہ جہان نے میرے چچاؤں سے قبضہ میں لے لیا۔ میرا موجودہ گھر میری والدہ (اوج خان کی بیٹی) کی مہر جائیداد ہے۔ میں اگرچہ نوابزادہ ہوں لیکن میرے پاس شاہی وراثت میں سے کچھ بھی نہیں، بیٹے فلیج میں محنت مزدوری کر کے روزی کماتے ہیں یہی حال باقی نوابزادوں کا بھی ہے۔“

### بھائی عالمزیب زیب خان سے جائیداد قبضہ کرنا

1918ء میں جندول عبدالستین خان سے واپس قبضہ میں لیا گیا۔ جائیداد کی تقسیم کرتے ہوئے نواب اورنگزیب نے جندول میں بہادری دکھانے پر بیٹے عالمزیب زیب خان کو منڈا قلعہ سمیت کافی جائیداد دی۔ 1929ء میں نواب شاہ جہان نے بھائی سے جندول قبضہ کر کے اسے منڈا قلعہ سمیت ریاست کی پوری جائیداد سے محروم کر دیا۔

1940ء میں جب نواب نے محسوس کیا کہ انگریز اور دیر کے عوام اس کے بھائی کی حالت زار دیکھ رہے ہیں تو اس نے بھائی کیلئے دس ہزار روپیہ پر گورنمنٹ انڈیا سے مردان میں گرداس نامی ایک گاؤں خریدا۔ اور معاہدہ کی رو سے عالمزیب زیب خان کو ہمیشہ کیلئے دیر کی پوری جائیداد سے محروم کر دیا

گیا۔ یاد رہے کہ یہ گاؤں گرداس نامی ہندو جواری سے انڈیا سرکار نے قبضہ میں لیا تھا۔

### سوتیلے بھائی تیر خان کی جائیداد

1918ء میں نواب اورنگزیب نے بیٹے عالمزیب خان کی طرح پانچ سالہ بیٹے بخت جہانزیب المعروف بہ تیر خان کو جائیداد میں حصہ دیتے ہوئے دوشیلہ، بڑگولا اور شکوس کے علاقے دے دیئے۔ نواب شاہ جہان نے بعد میں تیر خان کو ماں کی مہر جائیداد دے کر باقی شاہی وراثت سے محروم کر دیا۔ اگر تیر خان مہتر چترال شجاع الملک کے بھانجے نہ ہوتے تو شاید انھیں یہ جائیداد بھی نہ ملتی۔

### محمد نواز خان کو جائیداد سے محروم کرنا

محمد نواز خان نواب محمد شاہ جہان کا سب سے بڑا بیٹا تھا۔ اسے والد نے جائیداد سے محروم کر کے ریاست بدر کر دیا تھا، یوں یہ شہزادہ پرائے دیس میں عام آدمی کی سی زندگی بسر کرنے پر مجبور تھا۔ مردان میں نوابزادہ محمد نواز خان کا ایک گھر ہے جو ان کے بیٹوں نے خلیج میں محنت مزدوری کر کے بنایا ہے۔

### رعایا اور حکمران کی جائیداد

نواب اورنگزیب کے دور میں شاہی خاندان کی اتنی جائیداد نہ تھی نہ خاندان کے دوسرے حکمرانوں نے جائیداد سازی کا اتنا شوق رکھا۔ مگر نواب شاہ جہان نے اقتدار کے اول روز سے جاگیر سازی کو شغل بنایا اور جب اقتدار سے محروم ہوا تو اس وقت تک ریاست کی بیشتر جائیداد یا تو سرکار کے نام تھی یا نواب کے۔

کوہستانی قبائل کی جائیداد (دارالحکومت تالواری جنگلات سمیت) جو ریاست کا 1/3 حصہ بنتی ہے کا نواب اور اس کے رشتے دار دعویدار تھے۔ ریاست کی ساری بازاروں کی جائیداد نواب کی ذاتی ہونے کے علاوہ چالیس قلعوں کے گرد نواح میں ہزاروں جرب زمین بھی سرکار یا حکمران کی ملکیت میں تھی گویا ریاست کی کم و بیش آدھی جائیداد نواب یا سرکار کے قبضے میں تھی۔

جب نواب گرفتار ہوا تو پہلی کا پٹر سے پرچیاں گرانی گئیں ان میں پیغام آزادی تھا۔ جسے پڑھ کر لوگوں نے اپنی جائیدادیں واپس لینے کی تک و دو شروع کی۔ سینکڑوں لوگوں نے عدالت سے رجوع کر کے شاہی خاندان کے خلاف دعوے دائر کئے۔ یوں کافی لوگوں کو اپنا حق واپس مل گیا۔ آج شاہی خاندان کی جائیداد یا تو افسروں اور وفاداروں کے پاس ہے یا انھوں نے لوگوں پر کم قیمت پر بیچ دیا ہے۔

ریاستی دور میں رعایا کی بود و باش



## ریاستی دور کی زندگی

ریاستی دور سے مراد 1969ء سے پہلے کا زمانہ ہے جب ضلع دیر ایک ریاست ہوا کرتی تھی اس دور کو نوابی زمانے کے نام سے بھی یاد کیا جاتا ہے۔ آج اور ریاستی دور کی زندگی میں کافی فرق ہے۔ ریاستی دور میں دیر کے لوگ نہایت ہی قدامت پسند تھے اور کٹر پختونوں کی طرح جی رہے تھے۔ پختونوں کی تہذیب اگرچہ ہزاروں سال پرانی ہے مگر دیر میں پختون ثقافت پانچ سو سال سے پرورش پا رہی تھی ریاستی دور میں لوگوں کا رہن سہن، روایات اور رسم رواج آج کی نسبت کافی مختلف تھا۔ گزشتہ چالیس سالوں میں زندگی میں کیا تبدیلی آئی، ہمارے آباؤ اجداد کے تہذیب و تمدن میں کیا فرق آیا۔ یہ اندازہ درجہ ذیل سطور پڑھ کر ہی لگایا جاسکتا ہے۔

### معاشرتی نظام

انقلاب سے پہلے دو قسم کے طبقے بااثر اور خوشحال رہے ایک خان اور ملک جو صاحب جائیداد ہوتے تھے۔ دوسرے مذہبی گھرانے جیسے میاں، سادادہ، سادات وغیرہ ان لوگوں کو خان اور ملک کے آباؤ اجداد سے سیرئی کے طور پر جائیداد ملی تھی۔ جس کی وجہ سے یہ مذہبی اثر و رسوخ کے علاوہ معاشی طور پر بھی مضبوط تھے۔

تیسرے درجے میں ہنرمند، کاریگر اور کسان وغیرہ لوگ تھے جو ان امیروں کی جائیداد پر کسان کی زندگی گزارنے، خدمت اور بیگار کرنے پر مجبور تھے۔ معاشی اعتبار سے ان طبقوں میں بڑا فرق پایا جاتا تھا۔ خان اور ملک بعض اوقات ایسے لوگوں کا بہت استحصال کرتے تھے۔ ان سے دعو توں اور رشتوں ناتوں میں دوری رکھی جاتی۔ یوں نچلے طبقے کے ان لوگوں کی تقدیر بدلنے کی کوئی امید نہ تھی۔

### ہنر اور پیشے

نوابی دور میں زندگی کے مختلف شعبوں سے تعلق رکھنے والے ہنرمندوں کے نام اور کام کچھ یوں تھے۔ خان صاحب۔ یہ گاؤں کی جائیداد کا مالک ہوتا۔ اس کا اثر و رسوخ اور برادری زیادہ ہوتی۔ ملک صاحب۔ یہ خان کی برادری سے ہوتا۔ اس کی جائیداد اور اثر و رسوخ خان کے نسبت کم ہوتا۔ میاں صاحب۔ یہ خان اور ملک کے بعد معاشی اور مذہبی اثر و رسوخ رکھنے والا ہوتا۔

مولوی صاحب۔ اس کی بھی بڑی عزت ہوتی۔ یہ گاؤں میں پختونوں کی جائیداد پر آباد اور مذہبی امور نہایت جیسے نماز پڑھانا، نکاح پڑھانا، بچے کی پیدائش پر کان میں آذان دینا۔

ترکھان (ترکانز) مکانوں کی تعمیر کے علاوہ بل اور جوا بناتا تھا۔

درزی یہ لوگوں کیلئے کپڑے سینا تھا۔

گڈریا (شیونکے) یہ اپنے جانوروں کو پہاڑوں میں چراتا تھا۔

غوبہ یہ گڈریا گاؤں کے مجموعی ریوڑ کو پہاڑوں میں چرانے لے جاتا تھا شام کو لوٹ کر

اس کو بد لے میں گھردا لے ایک روٹی دیتے تھے۔

لڑبہ یہ گاؤں کے مسجد کیلئے جنگل سے لکڑیاں لاتا بد لے میں ماہانہ ایک ڈری اناج ملتی تھی۔

جولاہا (جولاگان) یہ لوگ اون سے کبل، لمسے اور لوئی وغیرہ تیار کرتے تھے۔

کلال (کھار) یہ رباط، اونچ اور ملاکنڈ میں آباد اپنے گھروں میں مٹی سے نفیس برتن تیار کرتے تھے۔

موچی (جمیار) یہ کھسے (ہزے) اور چپل بنا کر پرانے جوتے بھی مرمت کرتا تھا۔

پراچہ یہ خان اور ملک کے گدھوں اور خچروں پر گوبر وغیرہ کھیتوں تک لے جاتا تھا۔

شاہ خیل یہ چھج بنا تا جس سے اناج ہوا میں اچھا لکڑیاں کر صاف کیا جاتا تھا۔

نداف (ڈانڈا سی) یہ لحاف کھول کر روٹی کو دھونک کر دوبارہ استعمال کے قابل بناتا تھا۔

ٹھہیارا (بٹمار) یہ دانے بھون کر بچوں کی جھولیوں میں ڈالتا اور ان سے اپنے حصے کے دانے وصول کرتا تھا۔

تلی یہ سرسوں سے تیل نکالتا تھا۔

لوہار (اینگر ماما) یہ کسانوں کے آزار تیز کرتا۔ اس کی دکان گھر کے پچھاڑے میں ہوتی۔ اس کی

دکان پر گاؤں کے کسان جمع ہوتے اور خوب گپ شپ لگاتے۔ لوہار کو خدمات کے عوض اناج دیا جاتا تو

لوہار کے گھر میں اناج کی کثرت ہوتی۔

چکی والا (ژرندہ گڑے) چکی اکثر ندی کے کنارے یا دریا کے پاس بنائی جاتی۔ یہاں کسان کھنی، جو

اور گندم وغیرہ پیسے کیلئے لاتے اور چکی والا اپنا مخصوص حصہ وصول کرتا۔

حجام (ڈم یا ناکی)

یہ لوگوں کی حجامت اور بال بنانے کے علاوہ بچے کاختہ بھی کرتا تھا۔ یہ شادی اور ختنے پر ڈھول بجا کر گاؤں والوں کو لطف اندوز کرتا تھا۔ اسی طرح شادی کے موقع پر گاؤں گاؤں جا کر شادی کی دعوت دینا بھی اس کی ذمہ داری تھی۔

تجارت

نوابی دور میں زندگی کے مختلف شعبوں میں پسماندگی تھی۔ تجارت، صنعت و حرفت، جدید مصنوعات اور پر رونق بازاروں کا نام و نشان تک نہ تھا۔ لوگوں کے پاس نقدی کی کمی تھی اسلئے بیشتر ضروریات زندگی کی اشیاء جنس کے بدلے جنس کے ذریعے حاصل کی جاتیں۔ اس زمانے کے بازار کی حالت کچھ یوں ہوتی۔ ”صبح سویرے ایک دکان کے سامنے ٹین کے نیچے آگ جلائی جاتی۔ لوگ چڑے کی بوری میں گھی، اون، مرغیاں یا انڈے لاکر دکاندار کو دیئے جاتے اور بدلے میں نمک، مچس، گڑ اور چائے کی پتی وغیرہ لے جاتے۔“

کھیتی باڑی

ریاستی دور میں معیشت کا دارومدار لوگوں کی کھیتی باڑی سے وابستگی پر تھا۔ سو فیصد گھرانوں کا کھیتی باڑی سے وابستگی کا بڑا ثبوت ریاست میں پھلوں، دودھ یا سبزی کی دکان کا نہ ہونا ہے۔ لوگ زیادہ وقت کھیتوں میں کام کرنے یا لکڑیاں کاٹنے میں صرف کرتے۔ رات کو جلدی سوتے اور صبح مرغ کی آذان کے ساتھ ہی جاگ جاتے۔

داوی ماں پوتے پوتیوں کو لئے چراگاہ کی طرف نکلتی اور بزرگ صحن میں چار پائی پر لیٹ کر کھیتوں کا نظارہ کرتے یا بچوں کو کھیل کود میں مصروف رکھتے۔ کیونکہ انکی مائیں مویشیوں کو چارہ ڈالنے یا لسی (شولے) تیار کرنے میں مصروف رہتیں۔

اس دور کی غذائیں خالص ہوتی تھیں لوگ چشموں کا تازہ پانی پیتے اور چائے کی پتی مہنگی ہونے کی وجہ صرف امراء استعمال کرتے تھے۔ صبح کا ناشتہ عموماً چاول لسی (اگرہ) سے کیا جاتا۔ دوپہر کا

سالن سبزی نمائندگاری (لاؤنڈ) یا دال سبزی کس سالن (پتی) ہوتا تھا۔ گندم کی بجائے جو (وریشے) یا مکئی (جوار) کی روٹی کھائی جاتی تھی۔ جاڑے میں آٹے سے حلوہ تیار کیا جاتا جسے ”لیٹی“ کہتے ہیں جس میں دیسی گھی کا بکثرت استعمال کیا جاتا۔

## اشتر

یہ بڑا افسوسناک امر ہے کہ آجکل پختون بعض قابل فخر روایات کو بھلائے جا رہے ہیں۔ خاص کر شیخ ملی دفتر کی بعض روایات کو ماضی کا حصہ دیکھ کر پختونوں کو خون کے انور دنا چاہیے۔ 1523ء میں شیخ ملی جرگہ میں پختون سرداروں نے زندگی کو پرامن اور آسان بنانے کیلئے کچھ اصول وضع کئے ان اصولوں پر چلتے ہوئے پختون ولی قابل فخر تھی اور کئی قومیں پختونوں کی زندگی پر رشک کرتیں۔

پختونوں کی ان روایات میں ”اشتر“ یا ہی الفت، ہمدردی کی عمدہ مثال ہے۔

اس زمانے سارا زرعی کام ہاتھوں سے اور بڑا مشکل ہوتا۔ جس گھر میں کم مرد ہوتے ان کیلئے زرعی کام کاج آسان بنانے کیلئے اشتر کا نظام وجود میں لایا گیا۔ اشتر کی روایت سے گاؤں کے مشرکی پکار پر ہر گھر سے ایک ایک بندہ نکلتا، اتفاق سے سب گاؤں والے ملکر نمبر وار فصل کاٹتے، مکان تعمیر کرتے، مجرم اور قاتل کو سزا دے کر ان کا گھر جلاتے، شادی کے موقع پر سارا کام کاج گاؤں کے جوان کرتے۔ کوئی فوت ہو جاتا تو جہیز و تکفین کا کام گاؤں کے لوگ سرانجام دیتے اور سوگوار خاندان صرف تعزیت کرنے والوں سے ملتا۔ ایک کسان اس زمانے کے اشتر کا حال یوں بیان کرتا ہے۔ ”جب مکئی کی فصل کٹتی تو کچھ عرصہ بعد بھٹے سے دانے جدا کرنے کیلئے صبح سویرے گاؤں والے چار پایاں لاتے۔ پیداوار کی مقدار کے مطابق بارہ تا سولہ چار پایاں دائرے میں ایک دوسرے سے بانڈھی جاتیں۔ زمیندار کی ساری فصل (وگی) ڈال کر، درجنوں کسان ڈنڈے لیکر میدان میں کود پڑتے۔ اور خوب جوش اور ولولے سے بھٹوں سے دانے جدا کرتے۔

اسی طرح دھان کی فصل کاٹ کر کسان پیداوار کو میدان (درمند) میں جمع کرتا۔ گاؤں کے کسانوں سے بیل جمع کر کے کسان صبح کی تاریکی میں پندرہ بیس بیل لئے اپنی فصل پر گھماتا رہتا۔ یوں کئی گھنٹے مسلسل یہ بیل گھوم گھوم کر اناج اور بھوسے کو جدا کرتے۔ دو پہر کو کسان کے پاس باقی کسان آ کر فصل

گھر تک پہنچانے اور بھوسے کا انبار (ٹوپ) بنانے میں ساتھ دیتے۔ اس زمانے میں زرعی کام کا ج بڑا کٹھن اور مشکل تھا مگر اتفاق اور بل جل کر کام کرنے سے سب کچھ آسان ہو جاتا۔

### چھوٹا سا گھر

ریاستی دور میں سارے مکان گارے سے بنائے جاتے تھے۔ خان اور ملک کا مکان کچی کدروں جبکہ عام کسان کا مکان ایک بڑے کمرے پر مشتمل ہوتا تھا۔ دلچسپ بات یہ ہے کہ اس ایک کمرے میں پورا کنبہ رہائش رکھتا۔ ”اشتر“ پنجون معاشرے کی ایک قابلِ فخر ثقافت ہے۔ ایک دوسرے کے ساتھ مل کر بلا معاوضہ کام کرنے کو ”اشتر“ کہا جاتا تھا۔ جب نئے مکان کی ضرورت پیش آتی تو نائی (ڈم) کے نقارے کی آواز پر گاؤں کے لوگ جمع ہو جاتے۔ ذوق و شوق سے کام کرتے اور شام تک پتھر، غوڑا سکی، پلیپر اور گارے سے گھرتیار ہو جاتا۔

روایتی مکان میں ایک کونے میں مال مویشی کی جگہ (غول) ہوتی۔ ساتھ ہی آگ جلانے کی جگہ ”انفرے اور ”جرمٹی“ ہوتا۔ بعض پہاڑی مکان دو منزلہ بنائے جاتے جن میں ٹپلی منزل پر مویشی رکھے جاتے۔ کونے میں اناج رکھنے کیلئے مٹی سے خربہ ”کندو“ بنائے جاتے تھے۔ برآمدے میں صندوق، گھڑوں اور منکلوں کے علاوہ بچے کا جھولا (زانگو) بھی گھر کا ایک اہم جز ہوتا۔

مکان کے مرکزی دروازے سے داخل ہوتے ہی دائیں جانب شہد کی مکھیوں کا چھتہ ہوتا، ایک طرف روٹی پکانے کا تندور اور دوسری طرف مرغیوں کا ڈربہ ہوتا تھا۔ جس کے سامنے کتاباندھنے کی جگہ ہوتی۔ پہاڑی گھروں میں سامنے دیوار نہ ہوتی یوں کھیت کھلیان اور خوبصورت نظارے نظر آتے۔ مکان کے باہر چوپال (سپر یا منا) ہوتا جن کے نیچے مویشی باندھے جاتے۔ جب گرمی کا موسم آتا تو اس چوپال سے انکڑ کے سچھے لٹکتے نظر آتے۔ موہی لحاظ سے ان مکانات کی خصوصیت یہ تھی کہ گرمیوں میں سرد اور سردیوں میں گرم ہوتے تھے۔ دیر بالا کے پہاڑی دڑوں، نہاگ دڑہ، عثیری دڑہ اور کوہستان میں اب بھی یہ خوبصورت مکانات دیکھے جاسکتے ہیں۔

## ریاستی دور کی عورت

اس دور کی عورت کی زندگی محنت اور لگن سے عبارت تھی۔ آج کی عورت کی نسبت اسے آرام کا کم وقت ملتا۔ وہ بندوق چلانا جانتی تھی اور باہمی تنازعات میں مردوں کی ہم رکابی کرتی تھی۔ فجر کی اذان سے پہلے جاگ کر تھان (غوجل) سے مال مویشی کا گوبر صاف کر کے ٹوکری میں بھر کر کھیتوں میں لے جاتی یا ان کے ایلے (سپیا کے) بناتی۔

واپسی پر مویشیوں کو چارہ ڈال کر گائے بکریوں کا دودھ دوتی۔ بہو یا بیٹی زیادہ تر لسی چاول (اگرہ) سے ناشتہ تیار کر کے، پالتو کتے اور مرغیوں کو پنجرے سے آزاد کرتی۔ مرد کھیتوں کی راہ لیتے تو گھر کے برتنوں کو سلیقے سے رکھنے اور جھاڑو دینے کے بعد بالوں میں کنگھی کر کے لٹ (کم سنی) بناتی۔ اگلا مرحلہ گندم اور مکئی پیسنے کا ہوتا۔ چکی (مچن) پر گندم پستی یا جو (ورشی) کو اوکھلی (بغری) میں ڈال کر موصلے سے کوٹتی۔ آٹا گوندھ کر جھولے کی طرف لپکتی، بچے کو دودھ پلانے اور اسے سلانے کے بعد گھڑالیکر پن گھٹ (کدر) سے پانی بھرنے جاتی۔

کھیتوں میں سے ساگ (سابہ) سبزی یا آنگن سے کدو توری کاٹ کر پکانے کیلئے ہاٹی (کنوی) چڑھاتی۔ تندور گرم کرنے کیلئے گھر کے نزدیک ذخیرے (دلی) سے لکڑیاں لاکر روٹی پکاتی۔ جیسے ہی ساگ شوربہ پکنا۔ نندیا دیورانی مکے میں مدھانی (مندازو) چلا کر دی سے لسی اور مکھن تیار کرتی۔ جب کھانا تیار ہوتا تو سر پر گھرے میں لسی، ہاتھ میں روٹی اور سالن لئے وہ کھیتوں میں لے جاتی۔ کھیتوں سے لوٹ کر سہ پہر کو عورت پھر پانی بھرنے کے لئے نکلتی تو چٹھانی یا نند درانتی لے کر پہاڑی سے لکڑی اور گھاس پھوس لاتی۔ شام ہونے پر اگرچہ عورت کا بدن کام سے چور چور ہوتا۔ مگر سورج ڈھلتے ہی جب مرد دل لادے تیل لوٹاتے تو عورت خندہ پیشانی سے سنبھلتی اور بیلوں کو باندھتی۔ شام ہوتے ہی تندور سے دھوئیں کی گھٹائیں بلند ہوتیں۔ بعض عورتیں چولہے میں پھونک مار مار کر سالن تیار کرنے میں مصروف ہوتیں۔

اتنی مصروفیات کے باوجود اس دور کی عورت چراغ کی روشنی میں بیٹھ کر دستکاری کرتی تھی۔ عورت دستکاری میں بہت ماہر ہوتی تھی۔ ٹوپی، ناڑے، پٹھے اور کپڑوں کی سلانی وہ اپنے میکے پر سیکھتی

جس کی بدولت اسے سرال میں بہت عزت ملتی تھی۔ ماں کی کوشش رہتی کہ دست کاری کے علاوہ بیٹی کو اس قابل بنائے کہ سرال میں مشکل کام کاج کو بھی سنبھال سکے۔ اس زمانے میں خوبصورتی کی بجائے لڑکی کی گھرداری میں مہارت کو ترجیح دی جاتی تھیں۔ اور رشتے ایسی لڑکیوں کیلئے زیادہ آتے تھے جو دستکاری اور گھریلو کام کاج میں ماہر ہوتی تھیں۔

### جرگہ

جرگہ پختون مشران کی کونسل ہوتا ہے۔ نوابی دور میں دیر میں جرگہ سٹم کی بہت اہمیت تھی۔ گاؤں میں جب کوئی دشمنی، اغویا یا جائیداد کا مسئلہ پیدا ہوتا تو اس کیلئے قبیلوں کی نمائندگی کرنے والے مشران پر مشتمل جرگہ تشکیل دیا جاتا۔ جرگہ دانشور اور ذہین بزرگوں پر مشتمل ہوتا۔ خالی زمین پر چادریں بچھا کر یہ عمائدین پیچیدہ تنازعات کا فوری حل نکالتے۔

### مہمان نوازی

نوابی دور میں مہمان نوازی اپنی مثال آپ تھی۔ شادی یا دوسری دعوتوں میں مہمان کئی کئی دن ٹھہرتے۔ اگر کوئی شخص دشمن سے بچنے کیلئے کسی گھر میں ٹھس جاتا تو گھر والے مورچہ زن ہو کر اجنبی کیلئے اپنی جان تک دینے پر تیار ہو جاتے۔

گاؤں میں ایک مشترکہ حجرہ ہوتا۔ اس حجرے کی رکھوالی کو نوال کرتا، یہ شخص مہمانوں کی خاطر تواضع اور بستر وغیرہ کا بندوبست کرتا۔ شام کو لوگ کھیتوں سے لوٹ کر حجرہ میں جھانک کر دیکھتے۔ جب وہ مہمان کو پاتے تو گھر جا کر لسی، کھی یا ساگ لاکر مہمان کو پیش کرنے میں سبقت لے جانے کی کوشش کرتے۔ سردی میں حجرے میں آگ جلائی جاتی۔ رات کو کسان، کلال، اینگر، شپونکے، ترکھان وغیرہ یہاں جمع ہو کر مختلف موضوعات پر گپ شپ لگاتے۔ بزرگ گھروں کی راہ لیتے اور جوان ستارے کی موسیقی سے رات گئے تک لطف اندوز ہوتے، یہی وہ محفلیں تھیں جو تھکے ہارے محنت کشوں کو ایک نئی روح اور طاقت عطا کرتی تھیں۔

## شادی

اس زمانے میں لڑکی اوسطاً چودہ اور لڑکا سولہ تا اٹھارہ سال کی عمر میں شادی کے بندھن میں بندھ جاتا تھا۔ رشتے میں جوڑے کی رضامندی معلوم کرنا تو درکنار انھیں اطلاع تک نہیں دی جاتی تھی۔ مقلنی کے بعد لڑکی مگیتر اور اس کے تمام گھر والوں سے خوب پردہ کرتی تھی۔ اس زمانے میں اخلاق، ہنر مندی اور گھرداری ہی انتخاب کی شرائط تھیں۔ یہ سمجھئے کہ سیرت کو صورت پر فوقیت دی جاتی۔ کمال اور حیرانی کی بات یہ تھی کہ یہ شادیاں بے حد کامیاب رہتیں۔ اسلئے کسی لڑکی کا گھر پر کنواری بیٹھے رہنے کا تصور ہی نہیں تھا۔

شادی کے دن کا تعین ”عیہ“ کہلاتا۔ گاؤں کا حجام دولہا کے گھر والوں کی طرف سے رشتہ داروں کو شادی کی دعوت دیتا تھا۔ شادی میں نزدیک رشتہ دار چند دن پہلے ہی پہنچ جاتے۔ شادی کے اخراجات آج کی نسبت کافی کم تھے۔ سارا خرچہ دولہے کے گھر والوں کے سر ہوتا۔ بارات کے پہنچنے سے پہلے دلہن کے گھر والوں کو نقدی اور خورد و نوش کی اشیاء فراہم کی جاتیں۔

گویا شادی کا بوجھ دلہن والوں پر کم ہوتا، اس زمانے کا جہیز بہت کم ہوتا تھا۔ جہیز میں ایک چارپائی، ایک لمبے، لمف، لوٹا، پنکھا (بوزے) اور لکڑی کا چھوٹا بکس ہوتا جسے دلہن پرس کے طور پر استعمال کرتی۔ لڑکے کے گھر والے ایک ٹوکری میں سرخ جوڑا، آئینہ، کنگھی اور میز پوش لاتے جس کی باراتیوں کے سامنے سرعام نمائش کی جاتی۔

## ڈھول سرنا بجانا

اس زمانے میں ڈھول سرنا (سر نے نغارے) ہر شادی میں بجایا جاتا تھا۔ ڈھول سرنا والے موثری طور پر یہ فن جانتے تھے۔ ایک یادو جوڑے رقا صائیں (ڈے)، سازندے، سرناچی ماما، ایک طلبہ نواز (دو پڑی مار) شادی میں دھوم دھام کا باعث ہوتے۔ ان کو دیکھنے کیلئے دور دور سے لوگ پیدل سفر کر کے آتے تھے۔

تماشین نوجوان دانتوں کو دندانہ سے صاف کئے، سر پر تیل لگائے، مونچھوں کو تر کئے سر پر ترجھی ٹوپی سجائے مزے سے سر ہلاتے تھے۔ گلوکار کے کسی پٹے پر جوش میں آکر بعض لڑکے ناچنا شروع



کرتے اور کچھ بندوق اٹھا کر ہوائی فائرنگ کرتے۔ بچے خالی کارتوس ”توتے“ پکڑنے کیلئے دھکم پیل میں مصروف رہتے تاکہ بعد میں ان سے کھیلیں۔

## بارات

فاصلہ خواہ کتنا بھی دور ہوتا بارات کو پیدل ہی جانا پڑتا۔ دو تین سو مہمانوں پر مشتمل بارات سے ڈھول سرنا والے آگے ہوتے۔ دلہن کے گھر کے نزدیک پہنچ کر دولہا کے دوست اور رشتہ دار جوان ناچنا شروع کر دیتے۔ خوب موج مستی کر کے جب بارات لڑکی کے گھر داخل ہوتی تو باراتیوں کی خوب خاطر تواضع کی جاتی۔ ڈھول باجوں کا تماشہ باہر میدان میں ہوتا اور لڑکیاں اندر بھنگڑا ڈالتیں۔ کئی عورتیں روایتی دف اور نقارہ (تمبل نقارہ) کے ساتھ گیت گاتیں۔

اس زمانے کے چند مشہور لوک گیت

میا گنی سیند پہ چھو دے	اوبیڑنی بند ولاڑی دینہ
اوزه پنا ولاڑہ یمہ	ہلکہ بلنی مہ نڑہ وہ ویشنے می نہ شے
اوجینکنی ابوہ لہ زینہ	دہنگلے دسر ہلکہ گولنی پہ وار کہ

لڑکی کا گھر قریب ہی کیوں نہ ہوتا باراتی رات ضرور گزارتے۔ اگلے روز بارات کی واپس پر عورتیں برقعے ڈھونڈنے لگتیں تو دلہن رونے لگتی، سہیلیاں اسے دلا سہ دیتیں۔ جو لڑکی زیادہ روتی اسے بااخلاق، باحیاء اور عزت دار سمجھاتا۔ دلہن کو ڈولی میں ڈالنا ایک مشکل کام تھا۔ بھائی، چچا اور ماموں کچھ دلا سہ دلا کر اور کچھ زور کا استعمال کر کے دلہن کو ڈولی میں بٹھاتے۔ ساتھ چھوٹا بچہ بھی بٹھایا جاتا۔ ڈولی کو چار مرد کندھوں پر اٹھا کر چل پڑتے، تھک جانے پر دوسرے مرد، ان کی جگہ ڈولی کو اٹھا لیتے۔ اس طرح ڈولی کو کئی میل تک پیدل لے جانا پڑتا۔

دیر میں ایک دلچسپ روایت یہ بھی تھی کہ جب باراتی ڈولی لیکر گاؤں سے رخصت ہوتے تو لڑکے پتھروں سے جھولیاں بھر کر ان کا راستہ روکتے۔ جب تک باراتی انھیں نقدی وغیرہ نہ دیتے یہ اڑے رہتے یوں بارات والے پتھروں کی بارش کے خوف سے انھیں کچھ نہ کچھ دے کر راستہ صاف کراتے

یہ روایت قریباً ساٹھ ستر سال پہلے جاری دوسری تھی۔

ایک دوسرا رواج یہ تھا کہ جب دلہن کا بناؤ سنگھار کیا جاتا تو اس دوران باراتی گھر سے قریب سو ڈیڑھ سو گز کے فاصلے پر چھوٹا آئینہ رکھ کر اسے نشانہ لگاتے۔ کئی نشانہ باز یہاں اپنی مہارت آزماتے اور جب تک آئینے کو گولی سے اڑا نہیں دیا جاتا تھا تب تک بارات رکی رہتی۔ یہ رواج قریباً بیس سال قبل ختم ہو گیا ہے۔

آئینہ پر نشانہ ٹھیک بیٹھتا تو سیٹھیاں اور تالیاں بجائی جاتی، ڈھول سرنا والے ایک بار پھر موسیقی کا بازار گرم کرتے اور بارات کی روانگی شروع ہو جاتی۔ یہ بارات پیدل چلتے چلتے ڈھول سرنا کے ساز میں دلہا کے گھر کے پاس پہنچتی تو دادی ماں خشک پھلوں کی ٹوکری لئے چھت پر انتظار میں ہوتی۔ جیسے ہی باراتی چوکھٹ پر قدم رکھتے اوپر سے خشک میوے مونگ پھلی، اخروٹ، چلغوزے اور بادام پھینکے جاتے۔ خشک پھلوں کی بارش تلے بچے، اخروٹ اور بادام جمع کرنے کی تگ و دو میں لگ جاتے۔ اور اس طرح ایک شور و غوغا کا سماں بندھ جاتا تھا۔

خوشی کی ان محفلوں اور قہقہوں سے بہت دور دولہا بیچار کہیں جنگل میں چھپا رہتا۔ ایک تو شرم کے مارے وہ سامنے نہیں آتا تھا اور دوسرے دوست اور ساتھی اس کے تعاقب میں رہتے۔ جیسے ہی دولہا ان کے ہتھے چڑھ جاتا تو چند ہی لمحوں میں اس کے کپڑے تار تار نظر آتے۔ شادی پر آئے ہوئے مہمانوں کی گوشت، چاول اور پلاؤ سے ضیافت کی جاتی۔ اسی طرح یہ شادی ایک ہفتے تک جاری رہتی خلاؤں، بہنوں اور پھوپھیوں وغیرہ کے علاوہ دور کی رشتہ دار بھی وہاں ٹھہرتیں۔ رواج کے مطابق گاؤں والے باری باری صبح شام ان مہمانوں کو دعوت کھلاتے۔

## بچے کی پیدائش

ریاستی دور میں لڑکی کی نسبت لڑکے کو ترجیح دی جاتی۔ بچے کی پیدائش کے موقع پر گاؤں کی عمر رسیدہ اور بزرگ عورت دائی کے طور پر خدمت انجام دیتی۔ نومولود کی خبر پاتے ہی بچے کا والد بندوق اٹھاتا اور بالکونی پر کھڑے ہو کر فائرنگ کرتا۔ گاؤں کے بچے رشتے داروں کے پیچھے دوڑتے پھرتے تاکہ انھیں یہ خوشخبری سنا کر نقدی وصول کریں جسے ”زیرو“ کہا جاتا۔

پوتے کی خبر پا کر دادا خوشی سے پھولانہ مانتا تھا۔ لائچی اٹھا کر وہ گاؤں کے مولوی کے پاس پہنچتا تاکہ بچے کے کان میں آذان دے۔ ساتویں دن بچے کا نام رکھا جاتا۔ بچے کا حقیقہ (سرخرے) کیا جاتا۔ اسلامی ناموں کی بجائے روایتی نام رکھے جاتے۔ جیسے فجنسی، لالسی، کاسکی، غٹ خان، وور کوٹھے خان، ولی، کچ خان اور نظر بد سے بچنے کیلئے درختوں اور پودوں کے نام بھی رکھے جاتے جیسے، انزر گل، بخونہ گل، تازہ گل، لوگے، چنار وغیرہ۔

### انتقال

بزرگ لمبی عمر پاتے، شوگر، سرطان، دل کے امراض کی بجائے زیادہ عمر ہی فانی دنیا سے کوچ کا سبب بنتی۔ بہت سے بزرگ اوسط اسی سال سے زائد زندگی جیتے اور بعض بزرگ جب زیادہ ضیف العمر ہو جاتے تو جان کنی کی حالت میں آسانی کیلئے کالی چادر (تور سادر) کا ختم ہوتا۔ ضیف العمر بزرگوں کا آخر عمر میں بہت خیال رکھا جاتا اور انھیں حد سے زیادہ پیار ملتا۔

کسی کے فوت ہونے پر گاؤں کا ایک آدمی اونچی بالکونی پر کھڑے ہو کر گاؤں والوں کو خبردار کرتا۔ جسے سن کر کھیتوں میں کام کرنے والے کام چھوڑ کر میت کے کنفن دفن میں سبقت لے جانے کی کوشش کرتے۔ اس زمانے میں رشتہ دار میت پر بہت بین کرتے۔ دوسری رسومات کے علاوہ اسقاط بھی اس زمانے کا ایک رواج تھا۔ میت کو قبر میں رکھ کر اوپر تختے اور مٹی ڈالنے کے بعد چاروں طرف لکڑی کے تختے بھی لگائے جاتے تاکہ برف اور بارش کی صورت میں قبر سلامت رہے۔

اس دن بیل ذبح کر کے رشتہ داروں کو کھلایا جاتا۔ مسلسل تین شام میت کے نام پر مسجد کو حلوہ بھیجا جاتا۔ جمعہ آنے پر بڑی خیرات کا بندوبست کیا جاتا۔ چہلم پر خیرات ہوتی جس میں دور کے رشتہ دار بھی آتے جس کو ”سلو ختمہ“ کہا جاتا۔ سال بعد خیرات ”تلمین“ اور بعض لوگ سالہا سال خیرات کرتے اس زمانے کی اولاد زندگی میں بڑوں کی عزت کرتی، بہت سادہ پیار دیتی۔ بزرگ وفات پاتے تو زندگی بھر دعاؤں میں یاد رکھتی۔ قبرستان جا کر حاضری دیتی اور قبروں کی مرمت کرتی۔

## کھیل کود

### رسم حرب العید (سنگ باری)

آج سے ستر اسی سال پہلے دیر اور سوات میں ایک عجیب کھیل مروج تھا۔ جسے نواب شاہ جہان نے دیر اور بادشاہ صاحب نے سوات میں ختم کیا۔ یہ کھیل دو قبیلوں کے مابین کھیلا جاتا۔ ہوتا یوں کہ عید کے روز گاؤں کے لوگ ایک مقام پر جمع ہو جاتے۔ دوسرے گاؤں کے لوگ ندی کے اس پار قریب آدو سو گز کے فاصلے پر سامنے آتے۔ ہر کھلاڑی کے پاس گھبانی (مرچو غنہ، چو غنہ) ہوتی۔ گاؤں کا ایک بزرگ نعرہ لگاتا جسے سنتے ہی دونوں طرف سے سنگ باری شروع ہو جاتی۔ یہ کھیل کئی گھنٹے جاری رہتا۔ پتھروں کی بارش میں جو کھلاڑی زخمی ہو جاتا یا مر جاتا تو اسے ”توئے“ سمجھا جاتا مطلب نہ دشمنی اور نہ خون بہا۔ اس کھیل میں ہر سال بہت سے کھلاڑی زخمی ہو جاتے یا جان بھی گنوا دیتے۔

نہا گدرہ کا ایک گاؤں ٹنٹنی اس کھیل کیلئے کافی مشہور تھا۔ عجیب بات تو یہ ہے کہ کھیل کے دن گاؤں کی لڑکیاں دف (تمبل) بجا کر کھلاڑیوں کو جوش اور دلولہ دلاتیں۔ اس زمانے میں کھلاڑیوں کو داد دینے کیلئے دو شیرائیں یہ لوگ گیت گاتی تھیں۔

ٹنٹنی لا لاڑ شہ جنگ پری او کڑہ      چہ راتہ جوڑ نہ کڑے د جونو پیغورو نہ  
(ٹنٹنی کے میدان میں جا کر جنگ لڑو ایسا نہ ہو کہ گاؤں کی جواں دو شیرائیں مجھے طعنہ نہ دیں)۔

### سخرے

دیر کے عوام کا قدیم ترین کھیل ”سخرے“ تھا۔ سخرے کا مطلب ہے گائے کا بچہ۔ گاؤں کے میدان میں کھیلے جانے والے اس دلچسپ کھیل میں نوجوانوں کے علاوہ چاق و چوبند عمر رسیدہ لوگ بھی حصہ لیتے۔ اس کھیل میں طاقت اور پھرتی کا مظاہرہ ہوتا اور تندرست اور پہلوان کھلاڑی پوائنٹس حاصل کرنے پر خوب داد وصول کرتے۔

کھیل کے میدان کے وسط میں ایک لکیر کھینچی جاتی دونوں طرف سے چھ چھ کھلاڑی شرکت کرتے۔ ہارجیت کا اٹھار مٹی کے ٹیلے پر ہوتا جو ”ڈوپہ سنی“ کہلاتا (یہ ناس ہارنے والی ٹیم کے طرف

بنایا جاتا۔ ٹیم میں ایک کھلاڑی خاص اس ٹیلے کی حفاظت پر مامور رہتا جو کہ سنے (پھڑا) کہلاتا جبکہ مخالف ٹیم میں ایک کھلاڑی اس ٹیلے کو گرانے کی کوشش کرتا جو سنی (بچھیا) کہلاتا۔

کھیل کی شروعات سیٹیوں اور تالیوں سے ہوتی۔ سارے کھلاڑی ایک ایک پاؤں اٹھائے رکھتے کیونکہ پاؤں کا چھوٹ جانا یا زمین سے لگنا ایک فاول تھا۔ دونوں ٹیموں کے کھلاڑی چھلانگیں لگاتے آگے بڑھتے ہر کھلاڑی مخالف سے ٹھٹھکھٹھا ہو کر پنجہ آزمائی کے ذریعے گرانے کی کوشش میں لگا رہتا۔ اس دھکم پیل میں سنی کھلاڑی ڈوپہ سنی گرانے کیلئے دوڑ پڑتا، ادھر تکہبان سنے کھلاڑی پاؤں جما کر سینہ تھان کر ڈوپہ سنی کے پاس کھڑا رہتا۔ جیسے ہی سنی آگے بڑھتا تو سنے سامنے آکر اس سے الجھ پڑتا تا کہ ڈوپہ سنی گرانے سے پہلے سنی کو گرا سکے یا اس کا پاؤں زمین سے چھو جائے۔

### پوائنٹس

جب سنی، سنے کی بھرپور مزاحمت میں ٹیلہ گرانے میں کامیاب ہو جاتا تو اسی طرح کھیل کا ایک راؤنڈ ختم ہو جاتا اور سنی کی ٹیم ایک پوائنٹ حاصل کرتا اور اگر سنے ٹیلہ گرانے سے پہلے سنی گرانے میں کامیاب ہو جاتا تو پھر پوائنٹس اس ٹیم کو مل جاتا۔ اس کھیل میں پانچ راؤنڈ ہوتے پہلے راؤنڈ کے خاتمے پر مخالف ٹیم سے جیتنے والی ٹیم کیلئے رشتہ مانگا جاتا جو ”تھوس“ کہلاتا۔ دوسرا راؤنڈ جیتنے پر اس ٹیم کے پوائنٹس کو ”مٹکنی“ کا نام دیا جاتا۔ اسی طرح ہر راؤنڈ کے جیتنے پر شادی کی رسومات پورے کی جاتیں۔

پانچ راؤنڈ ختم کر کے دونوں ٹیمیں اپنی اپنی طرف جا کر کھڑی ہو جاتیں۔ ہنسی مذاق میں جیتنے والی ٹیم کے کھلاڑی ہاتھوں میں ہاتھ دے کر ایک دائرہ بناتے جو ”ڈولٹی“ کہلاتا۔ یہ ٹیم ہارنے والی ٹیم میں جا کر ایک کھلاڑی کو دلہن بنانے کیلئے چن لیتے۔ کھلاڑی کو ہاتھوں میں یعنی ڈولٹی میں لئے جیت والے اپنے میدان میں لاتے۔ اس پر سارا میدان تالیوں سے گونج اٹھتا، سیٹیاں بختیں اور بوڑھے بھی جواں دلی سے کھیل کا مزہ دوبا لا کر دیتے۔ یہ کھیل ختم ہونے پر دلہن کھلاڑی کا مذاق اڑایا جاتا اور لوگ اس سے لطف اندوز ہوتے۔

## شب قدر اور عید کے کھیل

شب قدر سے ایک دن پہلے لڑکیاں تاروالے کپڑے سے گیند بنا کر سیلتیں پھر اسے تیل میں رکھا جاتا اس گیند کو ”غونڈو سکے“ کہا جاتا۔ شام ہوتے ہی اس کو آگ لگائی جاتی۔ لڑکیاں بچے اور جوان اس کھیل میں گیند کو پورے زور سے آسمان کی طرف اچھالتے۔ اس کھیل میں جہاں بچوں کے کپڑے اور بال جلنے کا خطرہ رہتا وہاں اس گیند کو چرانے جب دوسرے گاؤں سے شرارتی لڑکے آتے تو نوبت لڑائی جھگڑے تک پہنچ جاتی۔

## بچوں کے کھیل

نوابی دور میں بچوں کا ایک الگ ہی انداز اور رنگ ڈھنگ تھا۔ اس زمانے میں گاؤں کے میدان میں بچے جمع ہو کر کھیل کھیلتے۔ کھیل میں بڑا جوش و خروش دکھائی دیتا۔ شام کے وقت بچے گاؤں کے میدان میں جمع ہو کر ایک دوسرے کے ہاتھوں میں ہاتھ دیتے اور کہتے۔ دائرہ زندہ ماتوم، سپاہی نہ با آواز کوم۔ بعض بچے کودتے چھلانگیں لگاتے نعرے لگاتے ”نانا نہ کیگی نخرہ ترے نہ جوڑ بیگی۔ شاہن پنہ کے پن پنہ کے غاڑہ دہ منگی، ٹوپی دہرنگی۔

اکو بنگو سر سیندنگو غوامی لاڑہ پہ ترینگو، اباسین بیڑنی بیڑنی پکی ناستہ دور خانسی، دور خانسی خوری راوڑہ پہ لستونڑی کی دی سہ دی۔ خواگہ دی کہ تراخہ دی۔ عالی شرنگی ڈبہ لنی۔

جب صبح سورج کی کرن پھوٹی تو دادی مال مویشیوں کو لیکر چراگاہ کی راہ لیتی اور پہاڑی کے دامن میں بوڑھیوں سے کپ شپ لگانے کے ساتھ پلو میں گھاس پوس اور جڑی بوٹیاں جمع کرتی۔ پوتے ہم جولیوں سے اخروٹ کے دانوں پر ٹیکل نامی کھیل کھیلتے یا غلیل سے پرندے شکار کرتے۔ اور بچیاں روایتی کھیل ”میرگائی“ یا ”سینگو“ کھیلتی تھیں۔

## فصل کی کٹائی کے کھیل

تالاش اور ادینڑی کے علاقوں میں جب کسان فصل کاٹ لیتے تو جوان اور بزرگ فصل کے میدانوں میں جمع ہوتے۔ نشانہ بازی، گولہ پھینکنے، نیل، سٹخ، ڈبلی جیسے کھیلوں کا ایک میلہ سا لگ جاتا۔

سب سے دلچسپ رسہ کشی ہوتی۔ عمر رسیدہ کسان گھاس (پلاٹہ) سے ساٹھ گز لمبی موٹی رسی بنتے، گاؤں کے لوگ دھوڑوں میں بٹ جاتے۔ نہ رشتے کی تمیز اور نہ عمر کی حد، بلکہ باپ بیٹا ایک طرف تو دادا اور چچا دوسری جانب سے زور آزمائی پر اتر آتے۔

جب سارے کھلاڑی پوزیشن سنبھال لیتے تو ایک کسان کی آواز پر مخالف سمتوں میں رسی کھینچنے کا عمل شروع ہو جاتا۔ ڈھول سرنا کے ساز میں کھلاڑی خوب زور لگاتے۔ جب رسہ ایک طرف ایک خاص حد تک کھینچ لیا جاتا تو اسے اس طرف کے کھلاڑیوں کی جیت تصور کیا جاتا۔ اور جیتنے والے تماشاخیوں سے خوب داد حاصل کرتے۔ یہ دن کافی پر رونق ہوتے اور تھکے ہارے کسان خوب مسرور ہوتے۔

انقلاب کے آٹھ سال بعد بھی دیروچی گوروں کے جدید کھیلوں سے نا اشنا رہے۔ 1968ء میں بمقام چکدرہ جدید کھیل متعارف کرانے کیلئے کھیلوں کا ایک میلہ منعقد کیا گیا۔ 1977ء کے لگ بھگ اکبر خان نے تیرگرہ میں کرکٹ کا کھیل متعارف کرایا۔

### لباس، جوتے اور زیورات

عام آدمی ایک یا دو جوڑے لباس رکھتا، رنگ اڑ جانے پر زیتون کا رنگ دیا جاتا یہ کپڑے ”الم دراز، لٹہ اور مارکین“ کہلاتے تھے۔ قمیص چھوٹی، شلوار کھلی اور لمبی، پانچے بارہ تا چودہ انچ، آستین سادہ اور کار بڑے ہوتے تھے۔ عورتوں کے لباس میں قمیص ڈھیلی ڈھالی اور لمبی جبکہ بوڑھی عورتوں کی آستینیں اتنی چوڑی ہوتیں کہ ایک چھوٹے بچے کو ان میں جھولا جھلایا جاسکتا تھا۔ کپڑوں میں پیوند کو عار نہیں سمجھا جاتا تھا۔ (کپڑوں میں دوسرے کپڑے کا ٹکڑا لگانا پیوند کہلاتا تھا)۔

ٹوپی پہننا نواب کی طرف سے لازمی قرار دیا گیا تھا۔ چاڑا نواب کے دور میں بزرگ روایتی پکڑی (پٹلے) باندھتے تھے۔ لیکن شاہ جہان کے دور میں کپڑے کی کمی کی وجہ سے یہ ناپید ہوتی گئی۔ عورتیں بڑی ہنرمندی سے ٹوپیاں تیار کرتیں۔ حیلہ دار ٹوپی بہت مشہور تھی۔ خال سفید ٹوپی اور دستکاری کیلئے مشہور تھا۔ چترالی پکول کا استعمال بھی عام رہا۔ بچے کے لئے روایتی ٹوپی بڑی سلیقہ مندی سے تیار ہوتی جس پر کشیدہ کاری کے علاوہ تعویذ لٹکائے جاتے۔

دیر کا قدیم ترین جوتا ”کھڑاوے“ تھا۔ اس کا ٹکڑا لکڑی کا ہوتا اور بالائی حصے پر کسان بڑی

مہارت سے رسی بن کر اس کو سینڈل کی شکل دیتے۔ پنجدار چپل اور کھے صرف امراء استعمال کرتے تھے۔ عام لوگ اور کسان اپنے لئے گھاس سے چپل بناتے جو ”دُرُوزہ“ چپل کہلاتی۔

ڈیڑھ سو سال پہلے کوہستان اور پہاڑی دُڑوں کے لوگ شکاری جانوروں کے چمڑے کا لباس پہنتے تھے۔ کوہستانی لوگ پکول کے ساتھ چترالی چنے استعمال کرتے تھے جو کہ آج کل بھی عام ہیں۔ سردی اور برفباری کے موسم میں پاؤں کو کو گرم رکھنے کیلئے گھٹنوں تک گرم کپڑا لپیٹ دیا جاتا۔ جسے ”پتاوئے“ کہا جاتا تھا۔

زیورات چاندی کے استعمال ہوتے۔ البتہ بعض دولت مندوں کے ہاں سونے کے نکلن بھی استعمال کئے جاتے۔ سونا چالیس روپیہ کالی فی تولہ تھا۔ چاندی کے یہ زیورات جسم کے مختلف حصوں پر سجائے جاتے۔ ناک کا زیور ”چارگل“ پاؤں کا زیور ”پان زیب“ ہاتھ کا زیور ”کڑے“ جبکہ بوڑھی عورتوں کے سینے پر لٹکتا ہوا دُڑنی زیور ”اوگنی“ کہلاتا۔ چاندی کے یہ زیورات دو سو سال قبل پوری پنجتون قوم استعمال کرتی تھیں۔ مگر آج کل صرف چترال کے کیلاش قبائل ہی انھیں استعمال کرتے ہیں۔

### پشتو ضرب الامثال اور کہاوتیں

دیر میں یوسفزئی اور اتحادی قبائل پانچ سو سال سے آباد ہیں۔ درویشوں، غفلندوں اور دانشوروں نے بعض اقوال کہے ہیں جو شاید صدیوں تک دہرائے جائیں۔ جیسے

خوڑ د گل آباد راوت او خره ی دراموڑے یوڑہ۔ دمیرات ملیزنی دیارلس زامن وی

سریشو او کباب۔ گندینگار او میخے۔ داسہ د میان کلی خیرات خو نہ دے چہ پہ

لخا لاسوی خورے۔

نوابی دور میں ریڈیو کا استعمال انتہائی کم تھا اسلئے رات کو لوگ سوتے وقت قصبے سناتے۔ جب لوگ کھیتوں سے آکر روٹی سے فارغ ہو جاتے، بارش ہوتی یا برف باری ہوتی، چرگئی میں آگ جلتی، ستون پر دیا جلتا، نیم اندھیرے میں بیل یا گائے دم ہلاتی اور دادی بچوں کو قصبے سناتی۔ اس دور میں ”نیکے بدے“ ”نیم کونے وروز“ ”گڈہ ہیزہ“ اور ”قصبہ د محبوبے“ مشہور قصبے تھے۔ جن کو سنتے سنتے بچے نیند کی وادی میں چلے جاتے۔



رات کو جب بچے روتے تو انھیں چپ کرانے کیلئے بچے کی پہلی انگلی پکڑی جاتی اور کہا جاتا،  
 ،داوانی رازنی چہ زو، دوسری انگلی جوتہ زو، غلا لہ زو، خدا ئے چہ دے، پانچویں انگلی پر پہنچ  
 کر کہا جاتا، ہٹ بہ شو، پھر بچے کے کلائی پر انگلیاں رکھ کر کہتی ”زی زی زی“ گلے تک پہنچ کر بچے کے  
 گلے یا نعل میں گدگدی کی جاتی یوں بچہ خوب ہنستا اور بڑی اماں اسے چوم کر آنسو پونچھ ڈالتی۔

## دنوں اور مہینوں کے نام

دنوں اور مہینوں کے نام پشتو کے ہوتے تھے، جیسے ہفتہ (خالی) اتوار (اتبار) پیر (گل) منگل  
 (سہ شنبہ) بدھ (چار شنبہ) جمعرات (زیارت یا پانچ شنبہ) جمعہ۔

اور مہینوں کے نام کچھ ایسے تھے۔ حسیان (محرم)، پیرے میاشت (صفر)۔ وڑو مہنی خور (ربیع الاول)۔  
 دویمہ خور (ربیع الثانی)۔ دریرہ خور (جمادی الاول)۔ وروستی خور (جمادی الثانی)، زبرگرہ (رجب)  
 ، برات (شعبان)، روژہ (رمضان)، واڑہ اختر (شوال)، میانہ (ذوالقعدہ)، لوئی اختر (ذوالحجہ)۔

## علم اور مذہب

علم کم تھا مگر اس پر عمل زیادہ تھا۔ خوف خدا زیادہ تھا، لوگ گناہوں کے متعلق حساس تھے۔ دین  
 میں فرقے نہ تھے۔ دینی علم چند ملا اور قاضی گھرانوں کے پاس تھا اور باقی لوگ نماز، ایک آدھ سورہ اور  
 دعائیں یاد رکھتے عورتیں بمشکل نماز سیکھتیں۔ مدرسوں میں ابتدائی کتابیں پڑھائی جاتی تھیں۔ علم نہ سیکھنے کی  
 ایک وجہ غربت تھی اور دوسری زرعی کاموں میں بے پناہ مصروفیت۔ بڑوں کی عزت کی جاتی، عورتوں میں  
 شرم و حیا کوٹ کوٹ کر بھری تھی۔ جھوٹ، منافقت، بے حیائی، زنا، جوا، نشہ، مادہ پرستی، فیشن پرستی اور پوچپیدہ  
 رسومات نہ تھیں۔ مساجد کافی فاصلے پر ہوتیں اس زمانے میں میاں کلی، منڈا، تیرگرہ، کوٹو، خال، تالاش  
 جیسے علاقوں میں نماز جمعہ پڑھی جاتی اور باقی علاقوں لوگوں کو یہاں جمع ہونا پڑتا۔ ماہ رمضان میں ختم کا  
 اہتمام بھی خاص مساجد میں ہوتا کیونکہ حافظ قرآن کم تھے۔ اہالیان تیرگرہ کو آج بھی یاد ہے کہ باباجی  
 مسجد (کوز کله) میں جندول اور میدان سے لوگ ختم قرآن کیلئے آتے، دو ہفتے ان کا یہاں قیام ہوتا۔  
 سات دن بیٹھ کر اور سات دن میں کھڑے ہو کر ختم قرآن ختم کیا جاتا۔ ان لوگوں کیلئے مقامی لوگ دینے  
 ذبح کرتے اور ان کی خوب مدارت کی جاتی۔

## بزرگان دین


بختون مذہبی بزرگوں کی بہت عزت کرتے ہیں۔ پرانے زمانے میں جب کوئی بزرگ یا ولی وفات پاتا تو لوگ اس کے مزار پر جا کر دعائیں مانگتے، ساتھ اپنے مریضوں کو بابا کے مزاروں پر لایا جاتا، مختلف بزرگ مختلف امراض کیلئے مشہور تھے۔ ان بزرگوں کے مزاروں پر بزرگوں اور بچوں کو کندھوں پر بٹھا کر لایا جاتا۔ مشہور بزرگان دین کے مزار درج ذیل ہیں۔

میدوب بابا چکدرہ، بوڈا بابا (اوچ)، اخون بابا (اسبزو)، دونکاچے بابا اسبزو، شاگرام بابا ڈھمیری اسبزو جس کا سالانہ عرس ہوتا ہے۔ سید جلال بخاری صاحب جنگو اسبزو، سید جلال بخاری اوچ، سید جلال بخاری شوہ اسبزو، سید جلال بخاری کیتاڑی اسبزو، سید جلال بخاری زیارت تالاش، ملا بدو بابا تالاش، غازی بابا ارنگ برنگ، تیمر گرہ صاحب عرف بابا جی صاحب، جلو بابا تیمر گرہ، تور بابا شیخانوزد تیمر گرہ، تور بابا کوٹو، میاں بابا (میاں بانڈہ تیمر گرہ)، غول بابا (مہاجر کیمپ)، نیکہ بابا المعروف میاں بابا دانوہ، سيار بابا، میاں بابا گانجلہ رباط، زخو بابا رباط، ملا بابا رباط آسگی دزہ، ہنز بابا خال، بیاری بابا جی، خوتانو بابا اوڈیگرام، اخون الیاس (اخون بابا لاجوک)، اکا بابا (میدان)، لاڑے بابا مانیال، کامبٹ صاحب (کامبٹ براول)، قتلوز بابا (قتلوزئی)، پلام بابا ینہ سر عشیری بائیل، کشمیری بابا الماس عشیری، سنڈاکی بابا نہا گدرہ، وژوکی بابا بیویژ، لوئی بابا بیویژ، ریخان کوٹ صاحب دیر، لوئی بابا میاں ککے الغرض دیر میں ایسا گاؤں نہیں جہاں کسی بزرگ کا مزار نہ ہو۔ ریاستی دور میں قبرستانوں کا احترام کیا جاتا، قبرستان سے گزرنے والے یہاں دعائیں مانگتے، مزاروں پر حاضری دیتے وقت لوگ جوتے اتار لیتے، یہاں درخت کا ٹٹا گناہ سمجھا جاتا ہر قبرستان جنگل (ہنز) کہلاتا، مزاروں پر امیر لوگ زرق برق چادریں بچھاتے۔ زائرین نقدی، ہندوق، زیورات اور انڈے بھی چھوڑ جاتے جسے مزار کے مجاور یا دوسرے لوگ اٹھا لیتے۔ مزاروں پر پڑے پتھر اپنے بیماری دور کرنے کیلئے جسم پر پھیرے جاتے۔ عید کے دن ان مزاروں پر میلے لگتے لڑکیاں جا کر یہاں جھولے جھولتیں۔ آج بھی یہ روایت چند ایک مقامات پر دیکھی جاسکتی ہے۔ انقلاب کے بعد لوگوں کے عقائد بدل گئے لوگوں نے مزاروں پر حاضری چھوڑ دی۔ اب یہ مزار ویران پڑے ہیں بلکہ بیشتر مزار مجسمے ڈھونڈنے کے لئے کھود ڈالے گئے ہیں۔

پختون ثقافت کے زوال پر دیر تلاش کا ایک شاعر فضل حکیم عندلیب کچھ یوں رونا روتے ہیں۔

### دلہ سہ پاتی دی

نہ چہ دیو کورہ لو گئے د تنور پور تہ نہ شو      ماوے کہ خلق ددے کلی نہ پہ کڈہ تلی  
دبر کنڈاؤ پہ تور گزنگ تورہ باجو ناستہ وہ      خو دپخوا پہ شان پہ خلہ کنی سندره نہ وہ  
پہ ہر پٹی کی مالکونڈنی اور کاریزی ولازی      د سرو غانٹولو قطارونہ پہ نظر نہ راتلل  
د سرو منگو ماتو کو دنزو راتہ زک زؤل      چہ یہ پہ خواکی دگودر پہ سینہ اور بلیدو  
نہ درمندونو کی رشے وے نہ دلنی خکاریدے      نہ پہ ڈبہ باندی پیتا وے تہ د خلقو ٹولگی  
شے حجری دپخوانے دور ارمان کولو      برگے تہ زوژندوو یوگٹ کے ہے تارونو رباب  
نہ می د توت سوری تہ کٹ نہ می چیلیم اولیدو      نہ کروندی وی نہ لوونہ پہ اشرو کیدل  
نہ د قلبے تکڑہ غرایان شتہ د دھقان پہ کور کنی      نہ ہفہ ایوہ شتہ نہ جغ او نہ خاخی چرتہ کے  
نہ دچرگنی پہ غاڑہ بیا کوزمہ راغونڈہ شولہ      نہ پہ خانک کے شتہ لیٹی او دغوزو ڈنڈونہ  
نہ د رباب او منگی غرب شتہ نہ ژا د ستار      نہ د غرسہ جانان شیلنی زامتر غوگو شولہ  
نہ د جلفغوزی شتہ د نخترنہ پڑگی د سیزو      نہ می شپونکے اولید نہ ہفہ رمی پہ غرہ کے  
نہ پہ ودونو کے د سرو لاسو اتزی کبگی      نہ می د غم وخت کے ساندی تر غوگونو شولے  
نہ اخترو کے سیلونہ او ٹالونہ شتہ دے      نہ دیوالگو باندی د گوتو اور مٹی گلونہ  
نہ پہ شیلونو باندی شتہ د لولکو سیلونہ      نہ پہ نکریزو سرہ لاسونہ، نہ خالونہ پہ مخ  
نہ می اوگنی نہ می چار گل نہ می پیزوان اولیدو      نہ د کنخی خلہ کی ٹپہ شتہ نہ جواب دے  
نہ اوس پہ ژرنندہ دانو تہ خلق شے رونژوی      نہ تربو لازونڈ شتہ نہ پتی او نہ کلوی د شوملو  
نہ د میچونو تاریدلو آوازونہ شتہ دے      نہ نیمہ شپہ کے اوبہ خورے د سپو گمنی پہ رنزا  
نہ پہ کوٹو کے لہ دانو نہ ڈک کندران اوخمیے      نہ نظر ماتی لہ لوگے شول سپیلنی او نمیر  
نہ می جرگے شتہ نہ ہفہ شملہ ور پختونہ      نہ ہفہ یار شتہ چہ د یار پہ سر نی سرور کوٹو  
ماعتدلیب لہ خپل زڑگی د مشورہ راکڑلہ      نامزدہ زہ ددے وطنہ دلہ سہ پاتے دی



چاندی کے زیورات اونی اور پانزیب



کڑی کے بنے کھڑاوے جو تے



پچاس سالہ پرانے ایک پنگھوڑا



شہنائی اور نقارہ



بھوسے کا ٹوپ (بوساڑہ)



مٹی کا خمبہ (کندو)



ملائند پائین کا ایک کسان غلام اپنی زرعی اوزار کے ہمراہ



ایک خاتون چکی پیس رہی ہے۔

## پختون ثقافت کو زوال

نواب شاہ جہان کے طرز حکومت کا ایک فائدہ ریاست میں آباد پختونوں کے پانچ سو سالہ ثقافتی ورثہ کی حفاظت تھا۔ نوابی کے خاتمے پر دیر میں ثقافتی تغیرات وقوع پذیر ہوتے گئے۔ اور قلیل عرصے میں خلیج کی دولت، مواصلاتی رابطوں میں تیزی، سڑکوں اور میڈیا کی ترقی نے نئے رجحانات کو جنم دیا۔ نوابی دور میں اگر پشتونوں کی اصلی ثقافت کہیں صوبہ سرحد میں تھی تو وہ دیر کا علاقہ تھا جہاں پشتونوں کی ثقافت اصلی حالت میں دیکھنے کو ملتی تھی۔ 1960ء کے بعد لوگوں نے اپنے آبائداد کے طریقوں کو چھوڑ کر مختلف تہذیبوں کو اپنالیا۔ اور اس طرح پشتونوں کی ثقافت کی بعض قابل فخر روایات بھی مٹیں چلی گئیں۔ اگرچہ پختونوں کی ثقافت کے نمونے اب بھی کوہستان، شیرئی دژہ اور دوسرے پہاڑی دروں میں دیکھے جاسکتے ہیں۔ مگر حقیقت یہ بھی ہے کہ جہاں دولت، سڑک، گاڑی اور بجلی کی تاریں پہنچ جاتی ہیں وہاں مقامی روایات کو زوال آ جاتا ہے۔

خارجہ پالیسی

نواب محمد شاہ جہان کے اقتدار کو مستحکم کرنے میں اس کے اعلیٰ سطح پر تعلقات نے اہم کردار ادا کیا۔ پانچ ہزار مربع کلومیٹر والی چھوٹی سی ریاست کا یہ حکمران بین الاقوامی سطح پر تعلقات رکھتا تھا۔ سیاسی گرد و ہونے کے علاوہ، آس پاس کی ریاستوں سے رشتے، خارجہ پالیسی پر بے تحاشہ دولت خرچ کرنے کی وجہ سے پورے ہندوستان میں اس کے رعب، شان و شوکت اور جاہ و جلال کی مثال دی جاتی تھی۔ شاہ ایران، شاہ افغانستان اور وائسرائے ہند کے علاوہ پاکستان کے گورنر جنرل سے تعلقات کی وجہ سے اس کا تختہ الٹنا غریب اور بے بس رعایا یا سرداروں کی بس کی بات نہ تھی۔

### انگریزوں سے تعلقات

1924ء میں تخت نشین ہونے کے بعد نواب نے ایک سال بعد دہلی کا پہلا دورہ کیا۔ اور ایک سال کے مختصر عرصے میں ”نواب“ کا خطاب حاصل کیا۔ 1929ء میں نواب دوسری دفعہ دہلی گیا اور وائسرائے ہند لارڈ ڈارڈن کو مدعو کیا یہ کامیاب سفارتکاری کا ایک بڑا ثبوت ہے کہ ایک نواب دہلی سے وائسرائے ہند کو بلوا کر کامرانی میں شکار کھلاتا ہے اور پھر تیر گروہ لاکر اس کی ضیافت کا اہتمام کرتا ہے۔

جب کوئی انگریز پولیٹیکل ایجنٹ ریاست دیر آتا تو دیر حکومت کی طرف سے مہمان کو آنے پر انیس توپوں کی سلامی پیش کی جاتی۔ ڈھول سرتا کے ساتھ انتہائی گرم جوشی کا مظاہرہ کر کے زبردست پردوں کو ل دیا جاتا۔ مہمان کی خوب قدر منزلت کر کے جاتے وقت چکو، رشکاری کتے اور مچون دیا جاتا الغرض نواب کی مہمان نوازی اور پردوں کو ل پر ریاست کا سرکاری مہمان کافی مسرور ہو جاتا تھا۔

اللہ بخش یوسفی کے مطابق وائسرائے ہند نے 1926ء، اکتوبر 1929ء اور اپریل 1930ء میں ملاکنڈ اور چکدرہ کا دورہ کیا تھا۔ ہر وائسرائے سے اس کے اتنے قریبی مراسم تھے کہ کسی وائسرائے کی دعوت ہوتی تو دیر کے نواب کو ایسے موقع پر ضرور بلایا جاتا تھا۔

### شاہ ایران اور شاہ افغانستان سے تعلقات

شاہ ایران سے تعلقات کا ذکر فضل غفور تحصیلدار کچھ یوں کرتے ہیں ”میں نواب کی طرف سے شاہ ایران کی بیٹی کی شادی پر ایران کے شاہی دربار میں داخل ہوا، بڑے بڑے ملکوں کے بادشاہ اور حکمران موجود تھے شاہ سے میرا تعارف کیا گیا تو میری خوب قدر منزلت کی۔ نواب کا افغانستان کے



حکمرانوں سے قریبی تعلق تھا لیکن انگریزوں کے ڈر سے اپنے تعلقات کو انتہائی خفیہ رکھتا تھا۔

### گورنر جنرل سے تعلقات

انگریزوں کے بعد نواب نے پاکستانی اعلیٰ حکام سے بھی قریبی تعلق رکھنے کی کوشش کی۔ قائد اعظم اور لیاقت علی خان سے تعلقات کچھ سرد رہے۔ مگر جب خواجہ ناظم الدین گورنر جنرل بنا تو اسے ریاست دیر کے دورہ کی دعوت دی گئی۔ اس نے دیر کا دورہ کر کے نواب کے ساتھ شکار بھی کھلیا۔ اس کے بعد نواب نے گورنر جنرل سکندر مرزا کو بدرخومیاں تاج محمد کے ذریعے مدعو کیا۔ سکندر مرزا اپنی بیوی کے ساتھ دیر کے دورے پر آیا، شکار کھلیا اور روایتی مہمان نوازی سے متاثر ہوا۔ بعد میں خوب دوستی رہی اور ایک ٹرک اسلحہ نواب دیر کو تحفے میں دیا۔

### انگریزوں سے چال بازی

بیس سال تک انگریزوں کے ساتھ ایسا سیاسی کھیل کھلیا جس کو انگریز آخر تک نہ سمجھ سکے اگرچہ نواب نے انگریزوں سے دوستی کی، تحریک آزادی کو سرد رکھنے میں ساتھ دیا۔ مکران پر پیچھے سے کئی وار کئے، انگریزوں سے بھاری وظیفہ وصول کیا، مگر انگریزوں کو نہ جنگلات کاٹنے دیئے، نہ شجر کاری اور نہ ہی سیر و سیاحت کا موقع دیا۔ اگرچہ انگریزوں کے بھی نواب سے کچھ مفادات تھے مگر مجموعی طور پر نواب انگریزوں کی نسبت زیادہ فائدہ میں رہا۔

### انگریزوں کو ریاست سے نکلنے پر مجبور کرنا

انگریزوں کی تین ہزار فوج ہر چھ ماہ بعد پشاور سے براستہ دیر چترال اور گلگت جاتی تھی 1895ء سے حساس علاقہ ہونے کی وجہ سے انگریزوں نے دیر چترال سڑک پر قریباً نو مقامات پر چوکیاں بنائیں تھیں جو ”پڑاؤ“ کہلاتی تھیں۔ ڈیوک کو شاید یہ خدشہ تھا کہ انگریز اس ملک میں آزادانہ گھومتے پھرتے رہے تو انھیں اس کی حکومتی پالیسیوں، رعایا سے سلوک اور غربت کا قریب سے دیکھنے کا موقع ملے گا۔ اسلئے یہ ناگزیر تھا کہ وہ انگریزوں کو ریاست دیر سے باہر ہی رکھے۔

ہر چھ ماہ بعد چترال اور گلگت جاتے ہوئے انگریز فوج ریاست دیر سے گزرتی تو نواب اپنی

فوج کو اس دن الٹ رکھتا۔ اور دوسری جانب کارندے بھیج کر انگریز فوج پر حملہ کرواتا۔ پھر انگریزوں کی توجہ ہٹانے کیلئے یہ سب رعایا کے کھاتے میں ڈال دیتا۔ کہ ”یہ سب کچھ جاہل لوگوں نے کیا ہے جنہیں میں سخت سزا دوں گا۔“

ایک انگریز پولیٹیکل ایجنٹ نے تورہ غنڈی نزد منڈاشکار کی خواہش ظاہر کی۔ نواب نے سڑک پر بیگاریاں لگا دیئے مگر اپنے کارندے بھیج کر مزدوروں پر ہوائی فائرنگ کروائی جب یہ خبر اس انگریز کو پہنچی تو اس نے علاقے کو پر خطر سمجھ کر اپنا ارادہ ترک کر دیا۔

ایک دفعہ انگریز فوج کے چند افسران چترال جا رہے تھے۔ نواب نے ان کی خوب خاطر مدارت کی اور ان سے کہا ”اگر تم چاہو تو میرے سپاہی تمہیں لواری کے اس پار پہنچا دیں گے۔“ ان افسروں نے گھمنڈ میں آکر انکار کر دیا ”اور شکریہ ادا کر کے چترال کی راہ لی۔ چند ساعت بعد سپاہیوں کو چرواہوں کے بھیس میں ان کے پیچھے لگا دیا۔ کارندوں نے جنگل میں انگریزوں کو گھیر کر لوٹ لیا۔ انگریزوں کا ایک ساتھی سکھ سپاہی دربار آیا اور نواب سے شکایت کی نواب نے بناوٹی غم و غصہ کا اظہار کیا اور ایک دستہ روانہ کیا جس نے انگریزوں کو بحفاظت چترال کی حدود میں پہنچا دیا۔

### انگریزوں کا احمقانہ معاہدہ

1933ء میں جب علماء باجوڑ نے انگریزوں کا ساتھ دینے پر نواب شاہ جہان کے خلاف فتویٰ جاری کیا تو باجوڑ اور دیر میں اسلام پسندوں نے نعرہ بغاوت بلند کیا۔ سلطان خیل اور پائندہ خیل قبائل بھی نکل آئے اور رباط اور واڑی کے چوکیوں کو آگ لگا دی۔ کافی مزاحمت ہوئی حتیٰ کے باجوڑ کے بعض علاقوں پر بمباری تک کی گئی۔ اس عمل کو نواب نے سیاسی پتے کے طور پر استعمال کیا۔ کیونکہ وہ انگریزوں کو پہلے سے باور کرا رہا تھا کہ میری ریاست غیر محفوظ ہے۔ انگریز چونکہ بار بار حملوں سے تنگ آچکے تھے بالآخر چالاک نواب کی چال میں آ ہی گئے۔ انگریزوں نے نہ صرف ریاست کے کئی مقامات سے اپنی چوکیاں ختم کر ڈالیں بلکہ معاہدہ بھی کیا جس کی رو سے نواب نے انگریز فوج کو حفاظت سے لواری کے اس پار پہنچانے کا ذمہ لے لیا۔

بعد ازاں ہوتا یوں کہ جب انگریز فوج چکدرہ میں داخل ہوتی۔ تو سڑک کے دونوں جانب

نواب کی فوج اس کے حفاظت پر مامور رہتی اور برطانیہ جیسی بڑی طاقت کی مسلح فوج اس پہرے میں ریاست میں سے گزر کر چترال جاتی۔ بعد میں انگریز اس بات کے بھی پابند بنائے گئے کہ اگر وہ ریاست دیر میں قدم رکھنا چاہیں تو انھیں نواب کو پہلے سے خبردار کرنا ہوگا۔ تاکہ ان کی حفاظت کا بندوبست کیا جاسکے۔ اسلئے جب انگریز دیر میں داخل ہوتے تو انھیں پہلے سے پیشگی اطلاع دینی پڑتی تھی۔

جب انگریز دیر کی سڑک کی کشادگی کا مطالبہ کرتے تو انگریزوں سے قوم کو اعتماد میں لینے کی مہلت مانگی جاتی۔ پھر قوم کے مشران کو اسکا کر نواب انگریزوں کے سامنے زبردست دواویا کرواتا یوں وہ منصوبہ پھر التواء کا شکار ہو جاتا۔ دیر کی سڑک صرف ایک گاڑی کے گزرنے کی قابل تھی۔ انگریز اور پاکستانی حکام کے مطالبات کے باوجود یہ سڑک کچی اور تنگ رہی حتیٰ کہ شجر کاری تک کا موقع نہیں دیا گیا۔

### انگریز افسر کا قتل

1934ء میں ہزاروں برطانوی فوج چترال کی طرف گامزن تھی سڑک کی دونوں جانب نواب کے سپاہی پہرے پر کھڑے تھے۔ اس فوج کے آگے خچر تانگہ جو کہ ”کرنجی“ کہلاتا تھا، اسلحہ لئے جا رہا تھا۔ اس سے آگے ایک گورائٹنک افسر موٹر سائیکل پر جسے دیر والوں نے ”ڈگ ڈگے“ کا نام دیا رواں تھا۔ جب یہ فوج ایک جگہ پڑاؤ ڈالنے لگی تو فوج کے کمانڈر نے کھڑے ہو کر پیشاب کرنا شروع کر دیا۔ جسے دیکھتے ہی نواب کے سپاہی نے اس پر گولی چلا دی جس سے وہ موقع پر ہی ہلاک ہو گیا۔

یہ دیکھتے ہی برطانوی فوجیوں نے بھاگتے قاتل کو گرفتار کر لیا۔ پہلے اسے ملائڈلے جایا گیا اور پھر قلعہ بالا حصار پشاور میں اس سے پوچھ گچھ کی۔ مجرم کا کہنا تھا ”میں نے صرف اسے اس وجہ سے قتل کیا کہ وہ قلعہ کی طرف منہ کر کے پیشاب کر رہا تھا“۔ اس سپاہی کو انگریزوں نے خونخوار کتوں کے سامنے ڈال کر بڑی بے دردی سے شہید کر دیا۔

### چک درہ قلعہ سے اسلحہ چوری

انگریزوں کے عہد میں مشہور واقعہ چک درہ قلعہ میں واقع اسلحہ ڈپو تک رسائی تھا۔ ایک روز چک درہ ڈپو میں فوجی کیا دیکھتے ہیں کہ ایک غار کھودی گئی ہے۔ اسے دیکھ کر پہرہ دار نے جلدی سے اعلیٰ افسران کو مطلع کیا۔ انگریزوں نے دیکھا کہ کافی دور سے دریا کے کنارے سے کھدائی کر کے چوروں نے اس ڈپو

تک رسائی حاصل کی۔ اسی لئے اس زمانے میں یہ بند بہت مشہور ہوا۔

ٹوپک دچکدری نہ جاپوڑہ دہنجری نہ

او خاص دملا کڈنہ ورلہ راغلل پیرنگیان اور ورتہ اور دریدل حیران

## کامرائی پکٹ سے اسلحہ چوری

والی سوات نے فریدون خان نامی شخص کو ریاست بدر کیا جو دیر آکر بمقام انڈھیرئی آباد ہوا۔

اس کا ایک ملازم جس کا نام تیلی تھا ایک مست اور شدت پسند قسم کا آدمی تھا۔ اسے انگریزوں سے سخت نفرت تھی۔ مزاتی اور خڑے باز بھی تھا اور داڑھی اور مونچھوں کے کئی اسٹائل اپناتا تھا۔

1935ء میں انگریزوں سے کامرائی سر میں چوکی سے دورا تیں مسلسل اسلحہ چوری ہوتا رہا۔ تیسری رات سکھ پہرہ دار نے تاریکی میں کیا دیکھا کہ ایک کتا ادھر بڑھ رہا ہے۔ سپاہیوں نے تعاقب کیا۔ جب وہ نزدیک پہنچے تو کتے کی کھال سے ایک قوی اور توانا شخص نکل آیا، اس نے فرار ہونے کی کوشش کی اور اسی کوشش میں اسے کئی برچھیاں لگیں۔ جس سے وہ دم توڑ گیا۔ صبح یہ خبر نواب کو بھی پہنچی۔ محمد رازق بھالدار نے جا کر لاش کی تصدیق کی اور تحصیلدار رضا خان نے لاش کو وصول کیا۔ آج بھی بانڈہ گئی میں تیلی شہید کے نام سے اس کا مزار موجود ہے۔

انگریزوں کو نواب کی دوستی پر اعتماد تھا۔ وہ انگریزوں کے ساتھ تحریک آزادی کو کچلنے میں اہم اتحادی تھا۔ شاید یہی وجہ تھی کہ انگریز خفیہ ایجنسیاں دیر میں سرگرم عمل نہ تھیں اور شاید یہ انگریزوں کے وہم گمان میں بھی نہ تھا کہ ایک ایسی قوم جو موٹروں کو گھاس ڈالتی ہے، پر حکومت کرنے والا نواب ساری دنیا پر حکومت کرنے والی چالاک انگریز قوم کو آلو بنارہا ہے۔ ایسے حربے اور سیاسی چال بازیوں کے کئی واقعات اور بھی مشہور ہیں۔ انگریز ان چالوں کو آخر وقت تک نہ سمجھ سکے، نواب کو اپنا وفادار سمجھتے رہے اور اسے کئی خطابات سے نوازا۔

نواب شاہجہان کے عہد میں  
سیاسی سرگرمیاں

ایرانی سیاح کے مطابق والی سوات کے خلاف جماعت اسلامی کے کارکنان چوک میں جلے جلوس کرتے تھے۔ ریاست دیر میں جلسہ تو درکنار اٹھ دس بندے کسی جگہ جمع نہیں ہو سکتے تھے۔ ریاست دیر میں سیاسی جلے جلوس اور سرگرمیوں پر سخت پابندی تھی۔

تقسیم ہند کی مخالفت اور انگریزوں کی حمایت

نواب شاہ جہان پاکستان سے پہلے انگریزوں کے ساتھ بڑی چال بازیوں کرتا رہا کیونکہ انگریزوں سے دیرینہ نفرت کی وجہ سے قوم اس کا ساتھ دیتی رہی۔ اس نے بڑی چالاک سے انگریزوں کو دیر سے باہر رکھا۔ اس کی بجائے دورانِ دلش نواب کا خیال تھا کہ اگر پاکستان بنا تو اسے پرانی ڈگر پر اپنی پالیسیاں چلانا مشکل ہوگا اور قوم بھی پاکستان کے خلاف اس کا ساتھ نہیں دے گی۔ شاید یہی وجوہات تھیں کہ اس نے تحریک آزادی کچلنے میں انگریزوں کا ساتھ دیا۔

### کانگریس کی مخالفت

1930ء میں کانگریس کا بیج بونے خان عبدالغفار خان خال آئے۔ انھوں خال اخوندگان کے کہنے پر ایک سکول بنایا۔ جب کانگریسی لیڈر واپس ہوئے تو نواب نے وہ سکول مسمار کر ڈالا اور کانگریس کی ہم کو ناکام بنادیا۔ دیر تو کیا نواب باجوڑ میں بھی کانگریسیوں کے تعاقب میں رہا۔ اس کی انگریز نوازی دیکھ کر باجوڑ کے علماء نے اس کے خلاف فتویٰ جاری کیا اور جگہ جگہ اس کے خلاف مظاہرے کئے گئے۔ 1935ء میں انگریزوں نے آزادی کی تحریک کو کچلنے میں ساتھ دینے کے عوض نواب محمد شاہ جہان کو سر Sir کا خطاب دیا۔ یاد رہے کہ نواب کی قبر پر سر Sir کے علاوہ بریگیڈیئر K.B اور KBE کے خطابات بھی لکھے گئے ہیں۔

### باچا خان تحریک اور نواب دیر

خان عبدالغفار خان المعروف باچا خان اپنی کتاب میں لکھتے ہیں کہ ”میں اپنی تحریک کے سلسلے میں دیر گیا وہاں ایک مات صاحبزادگان دیر کے ہاں مقیم تھا کہ ایک جمال دار آیا اور کہا ”نواب صاحب نے بلایا ہے“ میں اس کے پاس پہنچا تو نواب کچھ یوں گویا ہوا۔

’پٹ پہ زڑہ کی می انگریز ڈیر بدی شی تہ چہ سہ غوازی ذما ہم دغہ ارزو دہ۔ سہ او کڑم میاں گلے ی راتہ کینولے دے چہ ایلہ حرکت کوم راباندی راجوی ، کہ صبا می دقام اور خلکو پہ مخکی ستاد خبرو مخالفت او کڑو چہ تہ خفہ نہ شے زما پٹہ مرستہ بہ درسہ وی۔“

میں دل سے انگریزوں سے نفرت کرتا ہوں۔ جو تم چاہتے ہو میری بھی یہی آرزو ہے لیکن کیا کرو میاں گلے (میاں گل عبدودود) کو میرے سر پر بٹھایا گیا ہے اگر معمولی حرکت کروں تو حملہ آور ہوتا ہے اگر کل میں قوم اور لوگوں کے سامنے تمہاری باتوں کی مخالفت کروں تو خفہ نہ ہوتا میری ہمدردی تمہارے ساتھ رہے گی۔

پھر صبح باچا خان ولی عہد محمد شاہ خسرو سے ملاقات کیلئے باغٹی گئے مگر انھیں بتایا گیا کہ وہ بیمار ہے۔ پھر وہ شاہی پاس کے راستے بازوہ گئے وہاں افسروں نے انھیں بتایا کہ شہاب الدین خان خوابگاہ میں ہے کیونکہ کل ہی اس کی شادی ہوئی ہے۔

باچا خان کی اس روداد کو پڑھ کر کہا جاسکتا ہے کہ اس روز نواب نے انھیں صرف اعتماد میں لیا باغٹی اور جندول میں بیٹوں سے ملاقات کے وقت بہانے تراشے گئے۔ باچا خان سے ہمدردی جتانے والے اس حکمران نے 1930ء میں کانگریس کا مدرسہ جلاؤ الا اور کانگریسی کارکنان کو ملک بدر کر دیا۔

### مسلم لیگ اور جماعت اسلامی

1940ء میں حکمران سوات میاں گل عبدودود نے قائد اعظم سے ملاقات کر کے مسلم لیگ میں شمولیت اختیار کی۔ بعد میں فاطمہ جناح بھی سیاسی مہم پر سوات گئیں۔ مگر نواب نے اس طرح کوئی قدم نہیں اٹھایا۔ دیر میں مسلم لیگ کی بنیاد اخوندزادہ بہرورسید نے رکھی۔ لاہور میں قانون کے اس طالب علم سے قائد اعظم نے کہا کہ آپ دیر میں مسلم لیگ بنائیں۔ اس مہم کو لئے بہرورسید اخوندزادہ وطن آیا اور خال میں مسلم لیگ کے پرچار میں لگا رہا۔ بعد میں طور مٹنگ میں نامی گرامی ملک ہارون کو مسلم لیگ میں شمولیت پر آمادہ کر لیا۔ ریاست میں طور مٹنگ پہلا گاؤں تھا جس میں مسلم لیگ کے جھنڈے لہرائے گئے یہ خبر نواب تک پہنچی تو اس نے گاؤں کو آگ لگا دی اور یہاں سے مسلم لیگ کے کارکنوں کو ریاست بدر کر دیا

1957 کے لگ بھگ دیر میں جماعت اسلامی کو متعارف کرانے کی کوشش کی گئی۔ مگر نواب نے اس کے کئی کارکنوں کو بھی ریاست بدر کر دیا جو ملاکنڈ کے گاؤں تھانہ میں آباد ہو گئے۔

اگرچہ دیر کے عوام کو سیاست کا موقع نہیں دیا گیا مگر عوام میں سیاسی اور آزادی کا بے پناہ جذبہ موجود تھا۔ دیر سے بٹی جان، نواب کے بھائی عالمز یب خان، نرہا نرملہ، میاں حضرت یوسف اور بہر در سید اخونزادہ نے قائد اعظم سے ملاقاتیں کیں اور آزادی کیلئے سرگرم رہے۔ جبکہ ریاست کی غریب رعایا نے قائد اعظم ریلیف فنڈ میں دو لاکھ کا چندہ جمع کر کے ایسی عظیم قربانی کا ثبوت دیا جسے تاریخ ہمیشہ کیلئے یاد رکھے گی۔

### پنڈت جواہر لعل نہرو پر پتھراؤ

سیاسی چالوں میں ماہر نواب نے بیس سال تک کانگریس کو ناکام بنانے میں کوئی کسر نہیں چھوڑی۔ اس کے باوجود وہ کانگریسی لیڈروں سے رابطے میں رہا۔ جب صوبہ سرحد کی ریفرنڈم مہم شروع ہوئی تو مسلم لیگ کو مرعوب کرنے کیلئے نواب نے کانگریس کی طرف جھلنا شروع کر دیا۔ اس پر باچا خان نے پنڈت جواہر لعل نہرو کو ریاست دیر کا دورہ کرنے کی دعوت دی۔

پیرمانگی شریف پر لکھی گئی کتاب میں سید وقار علی شاہ کا کاخیل لکھتے ہیں ”پنڈت جواہر لعل نہرو صوبہ سرحد میں ریفرنڈم کے موقع پر ملاکنڈ پہنچا تو مسلم لیگ کے مشتعل جلوس نے پنڈت جواہر لعل نہرو کی گاڑی پر پتھراؤ کیا جس میں خان عبدالغفار خان اور ان کے بھائی ڈاکٹر خان بھی موجود تھے۔ عوامی مزاحمت اور پتھراؤ دیکھ کر گاڑی کا رخ موڑ دیا گیا اور درگئی کے راستے پنڈت جواہر لعل نہرو کو انجان راستوں پر لے جاتے ہوئے پشاور پہنچایا گیا۔

دہلی پہنچ کر نہرو نے مظاہرے کا الزام ملاکنڈ پولیٹیکل ایجنٹ شیخ محبوب ولی پر ڈالا تحقیقات کے بعد اس پولیٹیکل ایجنٹ کو معطل کیا گیا یہ مقدمہ مد راس ہائیکورٹ میں جسٹس آرکلا رکنے لڑا۔ صوبہ سرحد میں یہ واقعہ بہت اہمیت کا حامل ہے۔ حقیقت تو یہ ہے کہ اس واقعہ کی وجہ سے صوبہ سرحد کے ریفرنڈم میں کانگریسی تحریک کافی حد تک متاثر ہوئی۔



## ریاست دیر کا پاکستان سے الحاق

جیسے جیسے تحریک آزادی زور پکڑتی گئیں، نواب کو مجبوراً مسلم لیگ یا کانگریس میں سے کسی ایک کا ساتھ دینا پڑا، قائد اعظم اور لیاقت علی خان سے سرمد تعلقات کے باوجود ریاست دیر اور پاکستان کے درمیان ایک معاہدہ ہوا۔ جس میں ریاست دیر کے وزیر خارجہ تحصیلدار فضل غفور نے قائد اعظم سے دو دفعہ ملاقات کی۔ یہ معاہدہ نواب کی سخت شرائط کے باوجود ہوا۔ حالات ہی کچھ ایسے تھے کہ پاکستان کو مجبوراً نواب کی سخت شرائط تسلیم کرنی پڑیں۔ اور 8 نومبر 1947ء کو ریاست دیر کا پاکستان سے الحاق کر دیا گیا۔

## جہاد کشمیر

پاکستان سے الحاق کے بعد جب بھارت نے کشمیر پر حملہ کیا تو دیر کے غیور عوام نے جہاد کا نعرہ بلند کیا۔ عوام کے جوش و خروش پر نواب نے کوئی دھیان نہ دیا تو عبدالمناف، شیر احمد خان اور قاضی شمش الرحمن کی نگرانی میں لوگوں نے ایک جلوس نکالا جس میں حکومت سے جہاد میں شرکت کرنے کا مطالبہ کیا گیا۔ جلوس میں عبدالشکور نامی ایک نوجوان ڈپٹی (تمبل) کے ساتھ یہ ترانہ گارہا تھا۔

شمشیر پہ لاس کی گھڈہ ووم      ددین غزا لہ زمہ ، ددین آباد لہ زمہ

جب نواب کو خبر ملی تو مذکورہ مشران پر قتل کے برابر یعنی پانچ سو روپیہ جرمانہ لگایا گیا۔ نواب کے جہاد کشمیر کے سلسلے میں تذبذب کا شکار ہونے کی کئی وجوہات تھیں۔

مثلاً نواب انتظامیہ بھی یہ اقرار کر کرتی ہے کہ کسی نے حکمران کو اسلامی ارکان جیسے نماز، روزہ حج اور زکوٰۃ کی بجا آوری کرتے ہوئے نہیں دیکھا۔ گویا ایک جابر اور عیاش حکمران میں یہ مذہبی جذبہ نہیں تھا۔ نواب نظریہ پاکستان کا بھی دل سے حامی نہ تھا۔ نواب کو شاید یہ بھی خدشہ تھا کہ اگر دیر سے لوگ جہاد کیلئے کثیر تعداد میں نکلیں گے تو وہ باہر کی دنیا دیکھیں گے، مال غنیمت اور اسلحہ ساتھ لائیں گے اور اگر فاتح بن کر لوٹ آئے تو انھیں قابو میں رکھنا مشکل ہوگا۔

سوات کے حکمران نے جب سرکاری دستے کشمیر روانہ کئے تو دیر کے غیور عوام کا خون اور بھی کھول اٹھا۔ جہاد کا جذبہ روز بروز بڑھتا رہا اگر دیر کی حکومت لوگوں کو مزید جہاد سے روکتی تو شاید نوبت

بغادت تک پہنچ جاتی۔ عوام کا جوش و جذبہ دیکھ کر انھیں جانے کی اجازت دی گئی۔

جہاد کشمیر کے سلسلے میں نواب نے ملیزی کے چار قبائل سلطان خیل، پابندہ خیل، نھرال دین خیل اور اوی خیل کی درجہ بندی کی۔ قبیلہ اوی خیل کو پابند کیا گیا کہ وہ لاشیں اٹھانے کا کام سرانجام دینگے، قبیلہ نھرال دین خیل کو ابتدائی دستوں میں روانہ کیا گیا جس میں بیشتر لوگ غازی بن کر لوٹے۔ اپنے ساتھ مال غنیمت لائے اور انھیں کم نقصان اٹھانا پڑا۔ تیسرا جنگجو اور غیور قبیلہ پابندہ خیل گزشتہ دو سو سال سے دیر حکمرانوں کا ہر اول دستہ رہا تھا۔ مگر جہاد کشمیر میں پابندہ خیل نے شرکت نہ کی۔ چوتھا قبیلہ سلطان خیل تھا جس کو فرنٹ لائن پر لڑنے کیلئے بھیجا گیا، ساتھ ہی میدان اور ہراول سے، مشوانی، وردگ اور کئی دوسرے قبیلوں سمیت ترکانی قبیلے کے مجاہدین کو جہاد کے ہراول دستوں میں شامل کیا گیا۔

### مجاہدین کی کشمیر روانگی

مجاہدین حیرگرہ میں جمع ہوئے۔ گیدڑو (نوے کلو) کے مقام پر پڑاؤ ڈالا۔ اوپر پہاڑی پر ڈھول سرنا دلے مجاہدین کو جوش میں لانے کی کوشش کر رہے تھے اور شہنشاہ روزی نامی رقاصہ (ڈمہ) ناچ رہی تھی۔ وہاں سے یہ دستہ چکدرہ پہنچا۔ آٹھ سو غازیوں پر مشتمل مجاہدین کے سامنے دلی عہد محمد شاہ خسرو نے پر جوش تقریر کی۔ نومبر 1947ء میں اس دستے کو عبداللہ جان تحصیلدار کی کمان میں دے کر رخصت کیا گیا۔ اس کے کچھ عرصہ بعد دوسرا دستہ حضرت علی کا کا کی سپہ سالاری میں کشمیر روانہ کیا گیا۔ جب مجاہدین دیر سے رخصت ہو رہے تھے تو بعض کی زبانوں پر یہ اشعار تھے۔

شمشیر پہ لاس کی گڈھ وومہ جنگ لہ آزاد ورزمہ جہان آباد لہ زمہ

د سکھ ہندو سرہ جھگڑاماتہ پیغور خکاری

چہ او س خدائے او کڑہ نوزہ بہ پرے آزاد ورزمہ جہان آباد لہ زمہ

ایک شاعر شجادی گاؤں سے گزرا تو میدان کو خالی پایا کیونکہ بیشتر لوگ جہاد کیلئے گئے تھے اس کا ذکر اس نے کچھ یوں کیا۔

د شجادی پہ ڈہورا غلم


چیلیم ہراتہ وو خانان جنگ لہ تلی وونہ

## مجاہدین کشمیر کی فتوحات

عبداللہ جان تحصیلدار کی کمان میں مجاہدین نے میرپور اور دھرم سالہ کے محاذوں کو فتح کیا مجاہدین کا جوش اور جذبہ مثالی تھا، دسمبر میں منگل کوٹ بھی فتح ہوا۔ دیر کے مجاہدین پے درپے فتوحات حاصل کر کے پیش قدمی کر رہے تھے۔ ”ٹائی“ کشمیر کا ایک مشہور مورچہ گزرا ہے میجر گل ملا خان کی کمان میں دیر مجاہدین کے حوصلے بلند تھے کئی محاذوں کو فتح کیا۔ مگر بد قسمتی سے ٹائی مورچے پر فاتح لشکر کا بارودی سرنگوں پر گزر ہوا جس کی وجہ سے تقریباً چھ سو مجاہدین اپنے بہادر سپہ سالار میجر گل ملا خان سمیت جام شہادت نوش کر گئے۔ نواب کی فوج سے غفار میجر بانڈی نہاگ دتہ، محمد شاہ تحصیلدار اور ان کا بیٹا کشمیر صوبیدار اسبڑ ترناؤ، فضل غفور تحصیلدار، صوبیدار شیر افضل خان عرف کتیر خان، رحیم اللہ جان (والد مشیر مال طور خان صوبیدار منجائی)، صوبیدار میاں عبدالغفار اور صوبیدار سید محمود جان سمیت کئی صوبیدار اور جمالدار مختلف دستوں کے ساتھ جہاد کشمیر پر گئے۔

جہاد کشمیر میں نواب کے بعض افسروں نے دل و جان سے شرکت کر کے دیر ریاست والوں کا سرفخر سے بلند کیا۔ مگر بعض نے سردمہری کا مظاہرہ کیا۔ حتیٰ کہ بہت سے لوگ ان کی بزدلی دیکھ کر کشمیر سے واپس ہو گئے۔ عزیز جاوید (تمغہ امتیاز) لکھتے ہیں کہ ”مجاہدین کی فتح کو شکست میں بدلنے میں کسی کا ہاتھ تھا“۔ جہاد کشمیر میں ریاست دیر سے قریباً دوڑھائی ہزار مجاہدین نے شرکت کی مگر ان میں بہت ہی کم مجاہدین واپس آ سکے اور شہداء کی لاشیں بھی ادھر ہی رہ گئیں۔

جہاد کشمیر میں شرکت کرنے والے شہداء کے وارثین کیلئے والی سوات نے سپاہی ایک ہزار، خوالدار بارہ سو، صوبیدار بچیس سو روپیہ آدائے۔ ادھر نواب نے مجاہدین کے درتاء کیلئے کوئی وظیفہ مقرر نہ کیا البتہ جب حکومت پاکستان نے مجاہدین کے درتاء کیلئے فی شہید ایک ہزار روپیہ وظیفہ مقرر کیا۔ تو نواب نے کہا کہ یہ وظیفہ کم ہے، اس طرح مجاہدین کے درتاء کا وظیفہ لاکھ پانچ سو روپیہ ایجنٹ کے پاس پڑا اور سینکڑوں شہداء کے درتاء اس بھاری وظیفے سے محروم رہ گئے۔ جہاد کشمیر میں شرکت کرنے پر حکومت پاکستان نے نواب کو ”غازی ملت“ کا خطاب دیا اور جہاد شرکت کی وجہ سے بہت عرصہ تک پاکستان اور ریاست دیر کے تعلقات خوشگوار رہے



تخصیل دار عبداللہ جان کی سربراہی میں 800 سپاہیوں کا دستہ جہاد کشمیر کیلئے روانگی سے قبل (چکدرہ)



اقتدار شاہ جہان کے  
دوام بخش محرکات

نواب شاہ جہان نے قوم پر مطلق العنان کی حیثیت سے چھتیس سال حکومت کی۔ اس کی پالیسیوں کی جہاں قوم مخالف تھیں۔ وہاں انگریز اور بعد میں حکومت پاکستان ریاستی انتظام میں اصلاحات اور ترقی کا بار بار مطالبات کر رہی تھی۔ مگر ثابت قدم حکمران اپنی پالیسیوں پر ڈٹا رہا اور اول سے آخر تک وہ انداز اپنایا جو اس کے جی کو بھایا۔

وہ قوم کی جائیداد اور معیشت پر قابض تھا، اس کے کارندے ظلم و ستم ڈھارہے تھے۔ نواب کے ریاست میں ہزاروں دشمن تھے۔ اس کا تختہ الٹنے کیلئے ابتداء سے بااثر خاندانوں نے سعی شروع کر رکھی تھی مگر حکمران نے آخر وقت تک انھیں موقع نہ دیا کہ وہ اسے اقتدار سے ہٹا دیں۔ یہ حکمران کی عقلندی کا ثبوت ہے کہ اس نے اقتدار کو لمبے عرصے تک دوام دیا۔ دوام اقتدار کے چند محرکات درج ذیل ہیں۔

بااثر خاندانوں سے انتظامیہ کی تشکیل

اکثر اہم عہدے کمزور خاندانوں کے پاس تھے مگر جمالدار، صوبیدار بہت بااثر خاندانوں سے لئے گئے۔ اسی طرح ہر قوم یا گاؤں پر بااثر خان یا ملک نواب کی طرف سے مقرر کیا جاتا۔ ریاست میں تقریباً چار سو کے لگ بھگ خاندان انتظامی امور کی صورت میں نواب کی حکومت میں شامل رہے کچھ ڈر سے اور کچھ مراعات اور وظیفوں کے لالچ سے۔ اسی طرح انتظامی افسروں، خوانین، ملکان، قومی مشران اور تجارتی ٹھیکیداروں نے نواب کے اقتدار کو طول دینے میں اہم کردار ادا کیا۔

### گروہ سازی

نواب کی ایک خوبی یہ بھی تھی کہ اس نے ہر قبیلے اور ہر گاؤں میں اپنے حمایتی پیدا کر رکھے تھے۔ خان، ملک، ملا اور قاضیان جو اپنے علاقوں میں اس کے قصیدہ خواہاں رہے۔ اس نے اپنے بھائی عالمزب خان کے خلاف قوم کو اعتماد میں لے کر مضبوط گروہ بندی کی۔ اس نے قوم کو پس ماندہ رکھا جائیدادیں ہتھیائیں، ظلم و ستم ڈھائے مگر اس نے قوم کو ایسا اعتماد میں لیا ہوا تھا کہ بیشتر رعایا اس کی مداح رہی اور دشمن بھی اس کی عقلندی اور گروہ سازی کی تعریف کرتے تھے۔ پشتون روایات اور اقتدار سے پیار کرنے والے بزرگ آج بھی نواب کے بارے میں ایک بھی برا لفظ سننے کے روادار نہیں ہیں۔ اور آج بھی اس کی یاد میں آنسو بہا رہے ہیں۔

## باثر خاندانوں میں رشتے

عقلمند حکمران نے ریاست میں جہاں بھی رشتہ جوڑا اس میں اس کا کچھ نہ کچھ سیاسی مقصد رہا۔ اس نے ریاست میں باثر قبیلوں اور خاندانوں سے رشتے کئے جو اس کے تخت و تاج پر مضبوط بنائیں ثابت ہوئیں۔

☆ نوب محمد شاہ جہان کی ایک بیوی برادل سے تھی۔ اس رشتہ سے حکمران برادل کے مشہور قبیلے بھادر شاہ خیل کا داماد بنا اور اثر و رسوخ حاصل کیا اور ہے کہ نواب اورنگزیب کا سپہ سالار صفدر خان اور کئی اہم درباریوں کا تعلق بھی اسی قبیلے سے تھا۔

☆ نواب کا بھائی عالمز یب خان جندول کے باثر قبیلے مست خیل کے سردار سید احمد خان کا داماد تھا۔ حکمران نے یہاں بھائی کا اثر و رسوخ کم کرنے کیلئے سید احمد خان کی دوسری بیٹی سے شادی کی۔

☆ حکمران نے کوہستان میں گڑی گاؤں کے مشہور ملک غلام ملک کی بیٹی سے بیاہ کیا۔  
☆ 1929ء میں جب نواب نے عالمز یب خان سے جندول قبضہ کیا تو جندول کے طور قلعہ میں چچا زاد بھائی حیات اللہ خان عرف ڈوڈا بھہ خان کو انتظامی افسر مقرر کیا۔ بغاوت اور غداری کے تذکرہ کیلئے اپنی بیٹی حیات اللہ خان کے بیٹے سے بیاہ دی۔

☆ نواب نے سلطان خیل قوم میں اثر و رسوخ بڑھانے کیلئے اخونزادگان میں حضرت سید اخونزادہ کی بیٹی سے ولی عہد محمد شاہ خسرو کی شادی کرائی۔

☆ نواب نے وادی میدان میں ترکمانی قبیلے کے حکمران خاندان باغٹی خانان میں اپنی بیٹی بیاہ دی۔

مذکورہ علاقے نہ صرف جغرافیائی لحاظ سے انتہائی اہم تھے بلکہ مذکورہ خاندان اپنے علاقوں میں کافی اثر و رسوخ کے مالک تھے۔



## پڑوسی حکمرانوں سے رشتے

ریاست دیر کے سنگ واقع ریاست سوات روشن خیال اور ترقی پذیر ریاست تھی۔ نواب شاہ جہان نے آس پاس کی ریاستوں کے حکمرانوں کو رشتوں کی زنجیروں میں اس بناء پر جکڑا تاکہ ان حکمرانوں کے سوات سے رابطے کم رہیں اور سوات کی ترقی اور پالیسیوں کا اثر آس پاس کی ریاستوں تک نہ پہنچے۔

ریاست چترال میں نواب نے خود شادی کی، اس کی ایک بہو بھی چترال کی شہزادی تھی اور وہاں کے ایک مہتر ناصر الملک کو داماد بنایا۔ باجوڑ کے حکمران کے ہاں شہاب الدین کا رشتہ کیا۔ ریاست مردان کے نواب اکبر خان ہوتی کا بیٹا محمد عمر خان نواب دیر کا داماد تھا۔ نواب نے سوات میں بھی اثر و رسوخ بڑھانے کیلئے وہاں کے مشہور خاندان میں شادی کی۔ نواب نے نوشہرہ کے امیر تاجر بدرخویاں کی بیٹی سے شادی کی اور اس زمانے کے مشہور سیاستدان اور عالم پیر ماگئی شریف کے ہاں اپنی بیٹی بیاہ دی۔

دیکھا جائے تو اپنے ہاتھ مضبوط کرنے اور سیاسی طاقت حاصل کرنے کیلئے رشتوں کا یہ جال پھیلا یا گیا۔ آس پاس کے حکمرانوں سے رشتے داریاں ہونے کی وجہ سے نواب کا ان علاقوں پر کافی اثر و رسوخ رہا۔ نواب کی موجودگی میں باجوڑ، چترال اور مردان کے حکمران نہ سوات کے حکمرانوں سے رشتے استوار کر سکے اور نہ ہی سفارتی تعلقات قائم کر سکے۔

شاید یہی وجہ ہے کہ ریاست سوات کی علمی، معاشی اور تہذیب و تمدن کی ترقی کا اثر چترال، باجوڑ اور مردان تک نہیں پہنچا۔ 1938ء میں چترال میں پہلا مڈل سکول قائم کیا گیا۔ اس کے بعد چترال میں بیرونی مداخلت شروع ہوئی اور چترال کا تختہ ڈگمگاتا ہوا ایسا گر کہ پھر کبھی سنبھل نہ سکا۔ مہتر چترال سیف الرحمن کا ہوائی جہاز لواری کے پہاڑوں میں گر کر پاش پاش ہو گیا۔ کہا جاتا ہے کہ اس حادثے کے پیچھے بھی کسی کا ہاتھ تھا۔

## طاقتور قبائل کی حمایت

ریاست میں انفرادی اور جنگی قوت کے لحاظ سے تین قومیں مثالی رہیں۔ سلطان خیل، پابندہ خیل اور ترکلانی قبائل۔ اولد کردو برادریاں نہاگ درہ، عشیری درہ، درہ سلطان خیل، خال اور طور سنگ درہ وغیرہ علاقوں میں آباد تھیں۔ اور ترکلانی قبیلہ میدان، براول اور چندول میں۔

اپنے اقتدار کو دوام بخشنے کیلئے نواب نے سلطان خیل اور پابندہ خیل کے طاقتور قبائل کو ایک ڈھال کے طور پر استعمال کیا۔ ان قبائل کی طاقت کو بھانپ کر دوسرے قبائل کی نسبت انھیں بہت سی مراعات سے نوازا گیا۔ حکمران نے نہاگ درہ، عشیری درہ، کارو درہ اور درہ سلطان خیل وغیرہ میں اپنے حمایتی سردار پیدا رکھے تھے جو نہ صرف مراعات، برات اور عہدوں کی لالچ میں حکومتی کے حمایتی تھے بلکہ اپنی برادری اور حکومتی مخالفین کو دبانے اور کزور رکھنا ان کا کام تھا۔

## ترکلانی قبائل

نواب نے اس قبیلہ کو سلطان خیل اور پابندہ خیل کے ذریعے دبائے رکھا۔ اس قبیلے کی حدود میں زیادہ قلعے بنائے گئے اور لشکر بھی زیادہ تعینات رکھے گئے۔ اریاض الحسن لکھتے ہیں سلطان خیل اور پابندہ خیل کو نواب اسلئے مواجب دیتا اور انھیں آزادی دی تھی کہ بوقت ضرورت ان قبائل کو دوسرے لوگوں کے خلاف استعمال کر سکے۔ چنانچہ کئی دفعہ حکمران نے ان قبائل کو اپنے مقصد کیلئے استعمال کیا۔

ریاست کے باقی قبیلوں، اوسی خیل، نصر الدین خیل، وردگ، مٹوانی اتمان خیل وغیرہ اتنے طاقتور نہ تھے کہ وہ حکمران کی فوج اور سلطان خیل اور پابندہ خیل سے ٹکر لے سکیں۔ ان قبائل کو کزور رکھا گیا اور عہدے بھی کم دیئے گئے۔ نواب خود انتہائی امیر اور رعایا مفلس تھی۔ اس نے قوم کو ناخواندہ اور جاہل رکھ کر ریاست تک محدود رکھا۔ اس کی فوج تیرہ ہزار افراد پر مشتمل تھی بااثر خاندان اور عمائدین اس کی انتظامیہ کا حصہ تھے۔ اس صورت میں کوئی چھوٹا قبیلہ اس کے خلاف آواز نہیں اٹھا سکتا تھا۔

## جاسوسی نظام

تیز جاسوسی نظام نے بھی نواب کو بغاوتوں اور انتشار سے محفوظ رکھا۔ ریاست میں حکومت وقت کے خلاف کوئی منصوبہ بنایا جاتا تو تیز جاسوسی نظام کے ذریعے خبر پا کر حکومت وقت فوری متحرک ہو کر ایسی شورش کو بروقت دبا دیتی۔ یہی وجہ تھی اس زمانے کے مشہور اور طاقتور گھرانے حکومت کے خلاف ہونے پر ایک ایک کر کے کمزور کر دیئے گئے یا ریاست بدر کر دیا گیا یا اپنے برادری کے مختلف تنازعات میں الجھا دیا گیا۔

اقتدار میں آتے ہی نواب نے جاسوسی نظام پر خاص توجہ دی اور اس سلسلے میں وہ انتہائی حساس ثابت ہوا۔ افسروں کی کارگزاری اور وفاداری جانچنے کیلئے ان میں سے کئیوں کو ایک دوسرے کے پیچھے لگا دیا۔ خواص کے علاوہ عام لوگوں مثلاً گڈریا، ڈوم، پراچگان میں بھی کئی لوگ نواب کے بھیدی تھے۔ یاد رہے کہ انگریزوں کی طرح ریاست دیر کے جاسوس اکثر ملا ہوا کرتے تھے۔ گاؤں سندربول کا ایک نامی گرامی ملا نواب کا خاص جاسوس تھا۔

### ملاکنڈ انتظامیہ کی جاسوسی

ملاکنڈ میں انگریز پولیٹیکل ایجنٹ کے کارندے نواب کے ہم راز تھے۔ پولیٹیکل ایجنٹ کے دورہ ریاست کے موقع پر نواب کو پہلے ہی سے معلومات بہم پہنچاتے اور دورے کے اغراض و مقاصد کے متعلق اسے آگاہ کرتے۔ نواب ہنگامی اجلاس بلا کر اس موضوع کو زیر بحث لاتا تاکہ بوقت ضرورت ٹھوس دلائل سے مہمان کو قائل کیا جاسکے۔ پولیٹیکل ایجنٹ کے مزاج کے بارے میں موصولہ معلومات کے تحت اس کی خاطر تواضع کی جاتی اور اس کو مرعوب کیا جاتا۔ ایک انگریز افسر کے پوچھنے پر نواب نے بتایا کہ ساری ملیزئی قوم اس کی جاسوس ہے۔

### پڑوسی ریاستوں میں جاسوس

ریاست سے باہر بھی نواب کے جاسوس سرگرم عمل تھے۔ اکثر اہم شخصیات کے پیچھے لگ کر دور دور تک ان کا تعاقب کرتے اور ان کی سرگرمیوں سے حکمران کو آگاہ کرتے۔ چترال اور سوات کے شاہی

خاندانوں کے نوکر اور نوکرانیاں بھی ریاست دیر کیلئے جاسوسی میں مصروف رہیں۔

حضرت صاحب (موضع طوطہ کان) انکشاف کرتے ہیں کہ ”ایک شام میں اپنے دوست تحصیلدار ادیزئی فضل غفور کے پاس بیٹھا تھا۔ ایک شخص آیا اور سرگوشی میں کچھ بتانے لگا تحصیلدار یہ باتیں کاغذ پر فارسی میں درج کرتا رہا۔ جاتے وقت اس شخص کو دس روپیہ کا نوٹ تھا دیا گیا۔ معلوم کرنے پر پتہ چلا کہ یہ شخص والی سوات کے محل کا موچی تھا اور خفیہ معلومات لے کر آیا تھا۔“ چترال میں نواب کے جاسوس اکثر تاجر ہوا کرتے تھے۔ ان کا سربراہ اتالیق سرفراز شاہ تھا۔

### چند مثالیں

1933ء میں جب محل کی از سر نو تعمیر شروع ہوئی تو تزئین و آرائش کا سامان لینے کیلئے گران جان نامی تاجر کو ہندوستان بھیجا گیا۔ سامان خریدنے کے بعد جمع رسید جب یہ شخص دیر پہنچا تو اسے اندازہ ہوا کہ اس کی خرید و برد کی خبر نواب تک پہنچ چکی ہے۔ دراصل جاتے وقت اس کے ساتھ جاسوس لگا دیئے گئے تھے ان کے ذریعے ساری معلومات نواب تک پہنچیں۔ یہ شخص دم دبا کر کابل بھاگ گیا اور کبھی واپس نہ آیا یاد رہے کہ بعد میں یہ شخص ریڈیو کابل سے خبریں سنانے پر مامور ہوا۔

مردوں کے علاوہ ریاست میں زنانہ مخبر بھی سرگرم تھیں۔ ایک دفعہ چلیو مرزا نامی تاجر سے چوری ہوگئی۔ موضع تنگی دڑہ میں ایک مشکوک شخص کے گھر ایک زنانہ جاسوس بھیجی گئی جس نے چوری کی بیوی سے راز اگلو الیا اور یوں وہ چوری پکڑی گئی۔

عشر اور اناج وصولی کے موسم میں جاسوس دندناتے پھرتے تھے۔ واقعہ مشہور ہے کہ ایک زمیندار نے ٹیکس کی کم ادائیگی کیلئے پھلوں کی پیداوار کا کچھ حصہ چھپایا۔ تو نواب نے باغ کے پھل اور مالٹوں کی اصل پیداوار بتا کر اسے بوکھلاہٹ سے دوچار کیا۔

## صحافت کے بارے میں رویہ

### اخفائے راز

نواب نے راز چھپانے کا گر تخت و تاج لینے سے پہلے ہی سیکھ لیا تھا۔ تخت نشین ہونے سے پہلے بھی اس کا ماسٹر پلان خفیہ رہا اقتدار میں آتے ہی وہ اپنے خوابوں کو عملی جامہ پہنانے لگا۔ نواب کو جہاں ریاست کے ہر کونے سے خبریں ملتی رہیں وہاں ریاستی معاملات اور محل کی معلومات انتہائی حد تک خفیہ رہیں۔ خزانہ میں رکھی دولت کا کسی کو پتہ نہ چل سکا، اسلحہ کی مقدار، اناج، اخراجات وغیرہ بھی خفیہ رہے۔ سفر اور راستے کا انتخاب بھی وہ خود کرتا۔ پولیٹیکل ایجنٹ سے ملاقات ہوتی تو دو بدو اور بات چیت پشتو میں ہوتی۔

(یاد رہے کہ انگریز پولیٹیکل ایجنٹ کو ملاکنڈ میں تعیناتی سے پہلے پشتو سیکھنا پڑتی تھی)۔

قومی شعور اور حالات حاضرہ سے باخبر رہنے کیلئے صحافت کا کردار مستم ہے۔ دوسری جانب نواب نے اپنے لوگوں کو دنیا میں رونما ہونے والے واقعات سے بے خبر رکھا۔ اور اسلئے بھی کہ اگر صحافت فروغ پائے تو لوگ اس کی اکثر پالیسیوں سے اختلاف کرنے لگیں گے۔ لہذا نواب نے دیر میں صحافت کو پنپنے نہ دیا۔ آزادی صحافت پر قدغن لگائی اور معلومات کی آزادانہ ترسیل پر پابندی لگائی۔

### پریس اور ریڈیو سٹیشن پر اثر دخل

نواب نے ریاست میں ڈاک نظام کو محدود رکھا تا کہ باہر سے ایسی معلومات نہ آئیں جو رعایا کی ذہنیت کو بدل کر باغیانہ خیالات سے روشناس کر سکیں۔ ریاست سے باہر معلومات کی منتقلی، باغی قبائل سرداروں سے رابطہ اور خطوط کی آزادانہ ترسیل پر بھی پابندی تھی۔ باہر سے آنے والا ہر خط سرکار کی چھٹی سے گزر کر پہنچتا۔

ایرانی سیاح محمود دانشور ”بسوئے کافرستان“ میں لکھتے ہیں ”میں نے والی سوات اور نواب دیر پر رپوٹ تیار کر کے پشاور پریس اور ریڈیو سٹیشن کو شائع کرنے کے لئے دی۔ اگلی صبح میری حیرت کی انتہاء نہ رہی کہ دیر کے متعلق ایک سطر بھی شامل نہیں کی گئی تھی۔“

## دستاویزات پر پابندی

1951 میں محمود دانشور دیر آئے اور واپسی پر انھوں نے حکمران دیر کی عیاشی اور ظلم و ستم پر اپنے سفر نامے میں تفصیلی روشنی ڈالی۔ کتاب شائع ہوئی تو مشیروں کی مشاورت سے اس کی ساری کاپیاں خریدی گئیں۔ کتاب کی مارکیٹ کو دیکھ کر مصنف نے مزید چھپائی کا آرڈر دیا۔

دوبارہ اشاعت پر نواب براہیختہ ہوا اور حکم دیا کہ چھاپے مار کر کتاب کو ضبط کر لیا جائے اور جس کے پاس بھی طے اسے سزا دی جائے۔ پولیٹیکل ایجنٹ سے رجوع کر کے اسے باور کرایا گیا کہ کتاب میں لکھے گئے واقعات میں کوئی حقیقت نہیں اور یوں پولیٹیکل انتظامیہ کو بھی اس کتاب پر پابندی لگانے کیلئے قائل کر دیا۔ یہ بہت نایاب کتاب ہے۔

ایرانی سیاح کے بعد ”داستان دیر“ دوسری تصنیف تھی جس میں نواب شاہ جہان کے ظالمانہ طرز حکومت کو نشانہ بنایا گیا۔ راقم پر انکشاف ہوا کہ اس کتاب کے مصنف میاں گل ریاض الحسن المعروف بہ سفیر صاحب (پڑپوتا تیرگرہ باباجی صاحب) پر دومرتبہ قاتلانہ حملے کیا گیا۔ یوں انھیں مسلح رہنا پڑا۔ 1959ء میں ترکمانی قبیلے کی بغاوت کے دوران نواب کے سپاہیوں نے ظلم و ستم ڈھائے تو اس بارے میں مردان کے ایک صحافی عبدالقدوس نے روزنامہ ”جانناز“ میں ایک کالم لکھا۔ رد عمل کے طور پر ریاستی غنڈوں نے اس صحافی کو زہر دوکوب کیا۔

---

ریاست سوات میں والی نے صحافت کو فروغ دیا۔ اخبارات والی کے پالیسیوں پر کھل کر تنقید کرتے تھے یوں آج سوات میں شمال، آزادی، خبر کار، سلام اور چاند کے نام سے کئی اخبارات شائع ہوتے ہیں۔

## رعایا کی زبان بندی

ایک دن کسی زمیندار سے بیوی نے کہا ”سڑیہ نن م داسی پلاو پنخ کڑمے دے جہ داسی بہ شاہ جہان نواب ہم نہ وی خوزلمے“۔ آج ایسا پلاؤ پکایا ہے جنو اب شاہ جہان نے بھی نہیں کھایا ہوگا۔ یہ بات پڑوسی کے ذریعے نواب تک پہنچی۔ اگلے روز اسے بلایا گیا۔ اور عمائدین کے مجمع میں اس شخص کو مخاطب کیا۔

”فلان کیہ دارا تہ ووا بہ چہ ستا پلاو خوگ دے او کہ زما، تا تہ ہغہ بلہ ورز خزمے د پلاو متعلق سہ وئیلی وو“۔ ”بتاؤ تو میرا پلاؤ لذیذ ہے یا تمہارا۔ تمہاری بیوی نے اس روز پلاؤ کے متعلق کیا کہا تھا“۔ یہ سنتے ہی وہ شخص حیران رہ گیا کہ یہ بات نواب تک کیسے پہنچی۔ یہ بات کریدنے کا ظاہری مقصد یہ تھا کہ حاضرین کو یاد دہانی کرائی جائے کہ ان کے گھریلو معاملات بھی نواب سے ڈھکے چھپے نہیں ہیں۔

اس واقعہ کو مثال بنانے کیلئے اس شخص کو مجبور کیا گیا کہ وہ اپنی بیوی کو طلاق دے۔ یہ بات ریاست میں پھیل گئی تو لوگوں کی زبانیں گنگ ہو گئیں۔ حکمران عیش پرستانہ زندگی گزار رہا تھا۔ یہ باتیں خفیہ رہیں اور کسی کو جرأت نہ ہو سکی کہ وہ محل یا حکمران کے ذاتی مصارف کے متعلق جان سکے۔

## تحریک آزادی دیر



## دیر کے غیور اور بہادر مجاہد

نواب کے چنگل سے آزادی کیلئے دیر کے ہر گاؤں اور ہر قبیلے نے اپنا کردار ادا کیا۔ نواب کا ڈھڑن تختہ کرنے کیلئے اس کے خاندان نے بھی دیر کے عوام کا ساتھ دیا۔ بھائی عالمزیب خان اور بیٹا محمد نواز خان ریاست سے باہر تحریک چلاتے رہے۔ اور ولی عہد محمد شاہ خسرو نے والد اور بھائی شہاب الدین خان کو اقتدار سے ہٹانے میں حکومت پاکستان کا ساتھ دیا۔

دیر کی آزادی میں نہا گدرہ (کوٹ، ڈوگرام)، عیشیری درہ، میدان، ادین زئی، خال، جندول، بروال، کوہستان کے بہت سے لوگوں نے ہجرت کی جس میں انھیں اپنی قیمتی جائیداد بھی گنوا نا پڑی۔ دیر کی آزادی کی خاطر سکوٹ، نہا گدرہ، خال، طور منگ اور میدان کے کئی گاؤں جل کر خاکستر ہوئے۔

سینکڑوں خاندان اپنا مال و متاع چھوڑ کر ریاست سے ہجرت پر مجبور ہوئے۔ ان میں خال اخونزادگان، شاہ ذواللہ خان (شجادی)، ملیزے خان (سکوٹ)، ہٹی جان میدان، کوٹکی خوانین، رباط کے زریف خان، عبداللہ خان (رباط)، مست خیل خوانین، گنڈھیری حکیم، بادین استاذ، نہا گدرہ کے مانداریف ملک، زریف خان ملک، ملک پام جان اور اجڑ ملک، نملی خان عیشیری درہ، ہارون ملک طور منگ، محمد خان چکدرہ، گنڈیگار کے میاں امیر زادہ، میاں سلطان یوسف، میاں فضل خالق، میدان کے محمد امین ملک المعروف بگل ملک سمیت وغیرہ شامل ہیں۔ ایسی قربانیاں دینے والوں میں ایسے سینکڑوں گھرانے شامل ہیں جو آج پشاور، مردان، باجوڑ سے لیکر ملک کے کونے کونے میں آباد ہیں۔ ایسے ہی قربانیاں دینے والوں میں چند ایک کا ذکر ذیل میں ملاحظہ ہو۔

## معرکہ سکوٹ

عیشیری درہ میں واقع سکوٹ گاؤں تاریخی اہمیت کا حامل گاؤں ہے۔ یہاں آباد خاندان کا تعلق نواب کے قبیلے اخون خیل سے ہے۔ نواب شاہ جہان نے سکوٹ خاندان کے ہاں پرورش پایا تھا۔ لیکن اقتدار میں آتے ہی اس نے ریاست کے بااثر خاندانوں سے زور آزمائی شروع کی۔ سکوٹ کے ایک خان ٹاٹئی خان اس زمانے ایک طاقتور خان تھا۔ نواب سے سیاسی کشیدگی پیدا ہونے پر نواب نے اپنی لشکر کو سکوٹ گاؤں پر حملہ آور کروایا۔ سلطان خیل قبیلے نے سکوٹ خوانین کا ساتھ دیا اور ایک خونریز جنگ ہوئی۔ جس میں

ریاستی فوج کا بڑا نقصان ہوا۔ اس جنگ میں قریباً ایک سو تیس لوگ مارے گئے۔ اس جنگ میں کافی بہادری سے ڈٹ کر لڑنے کے بعد آخر سکوٹ خوانین نے شکست تسلیم کیا اور ایک جابر حکمران کے ہاتھوں یہ خاندان مردان تک ہجرت پر مجبور ہوئی۔

### گمنام ہیرو

نواب کا تختہ الٹنے میں جن غیور اور بہادروں نے حصہ لیا ان میں ایک بہادر، غیور، عالم فاضل اور حریت پسند نرہاڑ ملا (قوم پابجینی سادات اصل بخاری سادات) تھے۔ اصل نام محمود الحسن تھا مگر داروڑہ کے نزدیک واقع گاؤں نرہاڑ سے تعلق کی نسبت سے نرہاڑ ملا کہلائے۔

آپ نے ابتدائی تعلیم دیر سے حاصل کر کے ہندوستان جا کر دیوبند میں داخلہ لیا جہاں سے فقہ اور دوسرے علوم میں مہارت حاصل کی۔ دیر کے ترناؤ باباجی کے علاوہ مولانا مفتی محمود دیوبند میں آپ کے ساتھ تھے۔ دیوبند سے واپس آئے تو مشہور مذہبی بزرگ شاد بابا (مرید سید بابا) کی بیٹی سے شادی کی۔ نرہاڑ ملا کی ذہانت اور علم و سیاست کی خبر پا کر نواب شاہ جہان نے انھیں براول میں قاضی مقرر کیا۔ جب انھوں نے عدالتی نظام میں حکمران کی مداخلت دیکھی تو استعفیٰ دے دیا۔ آپ نے داروڑہ اور گردنواح میں دین کا پرچار شروع کر دیا۔ بمقام داروڑہ قوم پابجینی کی جائیداد میں ایک شکار گاہ کو نواب نے قبضہ میں لینے کا ارادہ کیا تو نرہاڑ ملا نے اسے دینے سے انکار کر دیا۔ یوں انھیں دیر سے بے دخلی کا حکم دیا گیا۔ آپ کا جسم مضبوط، توانا اور شخصیت قدر آ ورتھی یوں انھیں ”ڈمبور ملا“ سے مشہور کیا گیا۔

ریاست سے باہر جا کر آپ نے تخت بھائی میں سلور اور تانبے کی تجارت شروع کی۔ مسلم لیگ میں شمولیت کے علاوہ آپ نے نواب کے خلاف باغیوں کو متحد کر کے ایک محاذ بنایا۔ آپ ایک پر جوش مقرر اور بلند پایہ ادیب بھی تھے۔ نواب کے خلاف ایک کتاب ”ریاست دیر پر تنقیدی نظر“ لکھی۔ اس کے علاوہ پمفلٹ چھپوا کر اپنے پیروکاروں کے ذریعے تقسیم کرواتے رہے۔ آپ کو کئی بار دھمکیاں موصول ہوئیں مگر آپ نے اپنی مہم جاری رکھی۔

آپ ہی کی وجہ سے نواب نے باغیوں سے پہلی بار مذاکرات کئے۔ پولیٹیکل ایجنٹ کی وساطت سے باغیوں کا جرگہ ملا کُنڈ آیا مجلس میں الہ دھنڈ اور تھانہ کے عمائدین بھی موجود تھے۔ اس غرور اور

بے باک مقرر نے نواب کو مخاطب کر کے کھری کھری سنائیں جس کے نتیجے میں مذاکرات ناکام ہو گئے۔ یہ قائد ایک روز چند دوستوں کے ساتھ تخت بھائی کے پاس ”پرخو صیرنی“ نامی گاؤں میں سے گزر رہے تھے۔ کہ اچانک چند مفروروں نے انھیں گھیرے میں لے لیا اور گھسیٹ کر گنے کے کھیت میں لے جا کر شہید کر دیا۔ سر تن سے جدا کر کے باقی جسم پر مٹی کا تودہ گرا دیا۔ دس ہزار روپیہ کے عوض سر کو فروٹ کے کریٹ میں بند کر کے ایک کارندے کے حوالہ کیا گیا۔ یہ کریٹ سورج ڈھلتے وقت دیر پہنچا جہاں ایک شخص اپنے دشمن کا سر دیکھنے کیلئے بے تاب تھا۔

کریٹ کھول کر کارندہ کانپتے ہوئے پرے کھڑا ہو گیا۔ اس شخص نے دشمن کے سر کو اٹھایا اور گھور کر دیکھنے لگا غصہ میں پاگل اس نے کہا ”اچھا تو تم میرے پیچھے اپنی گندی زبان استعمال کرتا رہا“ گالیاں دیتے ہوئے آپے سے باہر ہو گیا اور سر کو دور پھینکا جو دیوار سے جا ٹکرایا۔ سر کے پاس پہنچ کر وہ اس کے ہونٹوں کو لاتیں مارتا رہا۔ پھر پالتو کتے منگوائے گئے۔ کتے خفیہ تہ خانے میں بوسوٹ گئے اور بھونکتے ہوئے پہنچے۔

مالک جو بغور دیکھ رہا تھا، کی خواہش تھی کہ کتے اس پر پیشاب کریں مگر کتوں نے پیشاب کی بجائے سر کے سامنے اپنے سر جھکا دیئے اور سسکنے لگے۔ تاریکی چھا گئی اور سر کو کارندوں نے اٹھایا مگر آج تک پتہ نہ چل سکا کہ سر کہاں گیا۔

شہید کی بیوی کو خبر ملی تو ڈر کے مارے ایک سالہ بیٹے کو سینے سے لگائے فرار ہو کر پہاڑی راستوں سے مردان پہنچی۔ اپنے قائد کی شہادت کے رد عمل کے طور پر باغیوں، ہٹی جان اور بہرہ رسید اخونزادہ وغیرہ نے ملائکہ انتظامیہ سے احتجاج کیا جس کے نتیجے میں مشکوک افراد کو گرفتار کیا گیا۔ ریماڈ کے بعد راز اگلو کر طرمان کی نشاندہی پر لاش حاصل کی گئی اور دیر لے جا کر بمقام کمبو میدان دفن کر دی گئی۔ باغی سرداروں نے اپنے قائد کے معصوم بچے مختیار علی کو مردان میں شمشیر روڈ پر واقع سرحد یتیم خانے میں داخل کر دیا۔ 1952ء میں اس عالم کی شہادت سے باغیوں کی تحریک کافی سرد پڑ گئی۔ ریاست میں قتل کا جرمانہ پانچ سو روپیہ تھا مگر اس واقعہ کے بعد اس شہید کے قبیلہ کدی خیل پر جرمانہ دو گنا یعنی ایک ہزار کر دیا گیا۔

شہید کی جائیداد پر رشتہ داروں (تربوروں) نے قبضہ کر لیا اور ان کی سلو اور تانبے کے برتنوں

کی دکان بھی دیر کی آزادی کی نذر ہو گئی۔ شہید کے تین بیٹے تھے مرحوم کا ایک بیٹا مختیار علی داروڑہ ہسپتال میں سپردانزر رہے اور پوتے صوابی میں گاڑیوں سے سامان اتارنے کی محنت مزدوری کرتے ہیں۔ مرحوم کٹر مسلم لیگی تھے، قائد اعظم سے دودفعہ ملاقات کی۔ ایک پرجوش مقرر کی حیثیت سے مشہور تھے۔ سابق وزیر اعلیٰ خان عبدالقیوم خان بھی آپ کے قریبی دوست تھے۔ سابق ایم اے ڈاکٹر محمد یعقوب مرحوم نے زمانہ طالب علمی میں مسلم لیگی قائد رہا ہنزلا سے کئی ملاقاتیں کی تھیں اور ان سے کافی متاثر تھے۔ آپ نے گمنام ہیرو پر کتاب لکھنے کیلئے کئی مرتبہ داروڑہ جا کر معلومات اکٹھی کیں۔ مگر سیاسی مصروفیات کے باعث انہیں کتابی شکل نہ دے سکے۔

2005ء میں مرحوم رہا ہنزلا کے بیٹے مختیار علی کو گورنر سید افتخار حسین شاہ نے پشاور میں چودہ اگست کے موقع پر ایک گولڈنڈل سے نوازا جس پر ”گمنما ہیرو“ منہری الفاظ سے کندہ تھا۔ ہماری تاریخی پسماندگی کا ایک بڑا ثبوت یہ بھی ہے کہ ہم رہا ہنزلا جیسے نڈر اور دلیر حریت پسند عالم کے نام سے بھی واقف نہیں ہیں۔

رہا ہنزلا کے بعد دیر کی آزادی کی خاطر قربانیاں دینے والوں میں عبدالغفار خان المعروف بہ ناگوتل ملک کا نام زندہ رہے گا۔ اس کا تعلق علاقہ میدان ناگوتل سے تھا۔ میدان کی بغاوت میں باغی خانان کے بعد یہ قبیلہ ترکلانی کی کمان کر رہا تھا، جب ترکلانی قبیلے نے فوج کو شرمناک شکست سے دوچار کیا۔ تو نوابی فوج غصے میں آپے سے باہر ہو گئی تھی، سپاہی ناگوتل ملک کو ڈھونڈنے لگے، چھاپوں کے دوران شام کو باغی رہنما ناگوتل ملک سپاہیوں کے ہتھے چڑھ گیا جس کو نہ صرف بڑی بے دردی سے شہید کیا گیا بلکہ زبان بھی کاٹ دی گئی۔

بارعب نواب کے دربار میں داخل ہونے پر بعض خان جھک محسوس کرتے مگر بہت سے نڈر اور غیر ترسند دربار کی چوکھٹ پر قدم رکھ کر شان و شوکت سے نواب کے پاس پہنچ کر کھری کھری سناتے۔ ایسا ہی ایک نڈر دتہ سلطان خیل کا قومی سردار شیر محمد خان عرف میرے ملک تھا۔ میرے ملک اقوام سلطان خیل کا سردار تھا یا ست میں اس کا بڑا نام تھا اور یہ بڑی بے باکی اور دلیری سے حکومتی پالیسیوں کو تنقید کا نشانہ بناتا تھا۔

نواب موصوف کی عادت تھی کہ وہ قبائلی سرداروں سے الجھنے کیلئے طرح طرح کے حربے استعمال کرتا تھا۔ شیر محمد خان کو حکومت مخالف یا کرنواب نے اس کے علاقے میں جیکٹ نامی مقام کی

جائیداد پر قبضہ کرنے کا ارادہ کیا۔ جیکٹ چار اقوام کی جائیداد کا ایک مرکز تھا اسلئے شیر محمد خان نے صاف انکار کیا۔ اس کے بعد گویا ایک سرد جنگ شروع ہو گئی، نواب نے شیر محمد خان کو دربار بلایا جب وہ ملاقات کے بعد واپس جانے لگا تو نواب کا کتا اس کو کانٹے کیلئے دوڑا۔ ملک نے اس کتے کو کئی لاتیں رسید کیں حتیٰ کہ وہ چیخا چلاتا نواب کے کرسی کے پاس جا گرا۔ ملک نے مڑ کر کہا ”نواب صاحب پہ خپلہ مو خڑوہ خو پہ سپو مو مه خڑوہ“ اس سے تعلقات اور بھی کشیدہ ہو گئے۔

نواب نے اس کی برادری کی مخالف قوم سید احمد خیل میں چند لوگوں کو عہدوں اور نوکریوں کا لالچ دیا۔ شیر محمد خان دیر خاص سے نواب سے ملاقات کے بعد قومی عمائدین سمیت واپس آ رہا تھا۔ بیہودہ میں ”خان ڈبہ“ کے مقام پر مخالفین تاک میں بیٹھے تھے۔ جیسے ہی بس اترائی پر پہنچی تو ڈرائیور پر فائرنگ کی گئی جس سے بس بے قابو ہو کر نیچے گہرے کھڈ میں جا گری۔ بد قسمتی سے ملک شیر محمد خان بس کے نیچے آ گیا مگر اس نے پھر بھی اپنے ساتھیوں سمیت مخالفین کا ڈٹ کر مقابلہ کیا جو بس پر گولیوں کی بوچھاڑ کرنے میں مصروف تھے۔ آخر کئی گولیاں لگنے کے بعد وہ جاں بحق ہو گیا۔

اس کے بعد شیر محمد خان کی جائیداد قبضہ کرنے کے علاوہ اس کا قلعہ گرایا گیا خاندان کو ہجرت پر مجبور کر دیا گیا۔ اور جن لوگوں نے اپنے بھائی سے غداری کی ان کو عہدے ملے نہ نوکریاں۔ شیر محمد خان چونکہ سلطان خیل قوم کا مشر تھا۔ اس کی وفات پر دو قوموں میں بعد میں تیس سال تک دشمنی رہی۔

### تحریک وحدت ترکلانی

جیسا کہ ذکر ہو چکا ہے کہ نواب نے سلطان خیل اور پائندہ خیل کو بے پناہ اختیارات دیئے تھے۔ دوسری طرف قبیلہ ترکلانی کو جہالت اور غربت کی چکی میں پینے میں کوئی کسر نہیں چھوڑی۔ قبیلہ ترکلانی پر زیادہ بیگار عائد تھا۔ عشرتختی سے وصول کیا جاتا۔ بھاری جرمانے لگائے جاتے۔ انتظامی امور میں اس قبیلے کے افراد کی شرکت نہ ہونے کے برابر تھی۔ ایسی پالیسیوں سے نالاں اس قبیلے نے چار مرتبہ بغاوت کی مگر ہر مرتبہ اتحادی سلطان خیل اور پائندہ خیل سے حملہ کراوا کر انھیں خاموش رہنے پر مجبور کیا گیا۔

ریاست پر مضبوط گرفت، تیر جاسوسی نظام، دولت مندی اور اثر و رسوخ کی وجہ سے نواب کا تختہ الٹنا کسی ایک قبیلے کا کام نہ تھا۔ قومی سطح پر مشترکہ جدوجہد کا مرکز مردان میں نواب کے بھائی عالمزیب خان کا گھر تھا۔ میدان، جندول، خال، عشیری درہ، نہا گدرہ سے باغی سردار یہاں جمع ہوتے تھے۔

1959ء میں عالمزیب خان کے گھر میں باغی سرداروں کا ایک جرگہ ہوا جس میں فیصلہ کیا گیا۔ کہ عالمزیب خان سوات کی طرف سے مشرقی پہاڑوں سے ہو کر نہا گدرہ میں داخل ہو کر لشکر تیار کرے گا۔ بادشاہ شہزادہ (بٹنی جان) کو باجوڑ کی طرف سے حملہ آور ہونے کی ذمہ داری سونپی گئی۔ باٹلی خانان، گل محمد امین ملک اور حسین علی ملک کو میدان میں لشکر تیار کرنا تھا۔ ملک عبدالحسیب کو جندول میں جبکہ خال اخونزادگان کو عشیری درہ اور طور منگ میں سلطان خیل قوم کو نواب کے خلاف ابھارنے کی ذمہ داری سونپ دی گئی تھی۔ باورچی خانے میں نواب کی جاسوس یہ سب کچھ سن رہی تھی۔ جس کی بدولت یہ خبر نواب تک پہنچی۔ مقررہ روز سے پہلے ہی چھاپے مار کر حکومت مخالفین کو گرفتار کر لیا گیا۔ تین سو سپاہیوں نے جاکر علاقہ اکا خیل درہ کا گھیراؤ کیا اور ملک تور علی کو گرفتار کر کے دیر قید خانے میں ڈال دیا۔

### بغاوت 1959ء

نواب مستقبل میں وادی میدان پر بیٹے محمد شاہ خان کو حکمران بنانے کا خواہشمند تھا۔ اس غرض سے اس نے میدان میں مزید قلعے بنانے پر توجہ دی۔ میدان کے مشران کو بلا کر شیر حسن تحصیلدار نے جرگہ سے کہا کہ ”نواب کو فوج اور قلعے کیلئے زمین چاہیے“۔ لیکن جرگہ نے معذرت کی۔

ردعمل کے طور پر ریاستی حکام نے عوام کو تنگ کرنا شروع کر دیا۔ ایک روز سپاہی عشر جمع کر رہے تھے۔ زیادہ عشر لینا معمول بن گیا تھا جس سے عوام تنگ آ گئے تھے۔ عید کے پانچویں روز یعنی چھ جون 1959ء کے دن ایک جگہ سپاہیوں اور عوام میں تلخ کلامی ہوئی۔ کھیتوں میں پائندہ خیل سپاہیوں نے مقامی لوگوں کو پیٹنا شروع کر دیا، فائرنگ ہوئی اور چار سپاہی مارے گئے۔ یہ واقعہ بڑا عجیب تھا کیونکہ پینتیس سال میں پہلی مرتبہ حکومتی کارندوں کا یہ حشر دیکھنے میں آیا۔ یہ سن کر ترکلانی قبیلہ کے لوگ ادھر جمع ہونا شروع ہو گئے۔ ہجوم نے آہستہ آہستہ جلوس کی شکل اختیار کر لی عوام میں غم و غصہ کی لہر دوڑ گئی۔ جلوس نے حیا سیرئی پہنچ کر قلعے کا محاصرہ کر لیا۔

## جندول خان کی میدان پر چڑھائی

قلعے کے دروازے بند تھے۔ اتنے میں جندول خان چپ کے ذریعے منڈا سے آ پہنچے۔ جندول خان کے پہنچنے ہی فوج حرکت میں آگئی اور جلوس منتشر ہو کر فرار ہو گیا۔ جندول خان نے والد کو خبر دینے کیلئے چپ دیر خاص روانہ کر دی۔ کیونکہ ٹیلیفون لائن پہلے سے کاٹ دی گئی تھی۔ حیا سیرئی قلعہ میں کچھ قلم و ضبط سنبھالتے ہی جندول خان نے شاہی فوج کو لیکر باغی لشکر کا تعاقب کیا۔

اس بغاوت میں چونکہ باغی خوانین پیش پیش تھے لہذا انواب کے لشکر نے باغی گاؤں تک پیش قدمی کی۔ ترکلانی قبیلہ ادھر اڑ آیا۔ اس طرح عوام اور فوج میں ایک خونریز جنگ چڑھ گئی جو کئی گھنٹے تک جاری رہی۔ جندول خان نے باغی خوانین کے قلعوں پر توپ کی گولہ باری کا حکم دیا۔ جس سے قلعوں کے برج گر پڑے اس کے بعد گاؤں کو آگ لگا دی گئی۔

باغی گاؤں کو شعلوں میں دیکھ کر عورتیں ماتم کرنے لگیں۔ ترکلانی قبیلے نے اتحاد کا مظاہرہ کر کے فوج کو چاروں طرف سے گھیرے میں لے لیا، فوج کو شکست ہوئی اور فوجی فرار ہونے لگے۔ باغیوں نے فوجیوں کا تعاقب کیا۔ پرانی بندوقوں اور کلہاڑیوں سے لیس عوام جہاں بھی سپاہی دیکھتے انھیں مار ڈالتے۔ اس بغاوت میں ایک جمالدار کے علاوہ صوبیدار نور علی جان، صوبیدار ہارون ملک، صوبیدار مرزا خان اور بشیر صوبیدار سمیت دوسو کے لگ بھگ سپاہی مارے گئے۔ جبکہ قبیلہ والوں سے چالیس کے قریب لوگ کام آئے۔

## ریاستی فوج کا ظلم و ستم

شام کو جندول سے سرگزہ پہاڑی کے راستے سے تازہ دم لشکر پہنچ گیا تھا۔ جب انواب کو خبر پہنچی تو اس نے براول قلعے سے چھ سو سپاہیوں کو میدان روانہ کرنے کا حکم دیا۔ قبیلہ پائندہ خیل کو اس کا میدان پر حملہ آور کر دیا۔ یوں فوج اور پائندہ خیل ملکر میدان والوں پر ٹوٹ پڑے۔ لوگوں نے پہاڑوں کی طرف فرار اختیار کی اور پائندہ خیل قبیلے نے ان کے گھروں میں مال موٹی اور اناج پر لوٹ مار شروع کر دی۔ عورتوں سے زبردستی زیورات چھین لئے گئے۔

باغی کئی دن تک پہاڑوں میں چھپے رہے۔ انہیں امان دینے کیلئے میدان کے باغی سرداروں کا ایک جرمہ کراچی پہنچا اور صدر سکندر مرزا کے بنگلے کے سامنے احتجاجی کیمپ لگایا۔ یہ لوگ میدان کے شہداء کے خون آلود کپڑے بھی ساتھ لے گئے تھے۔ فوجی افسر محمد ایوب خان (بعد میں صدر) نے اس کیمپ کا دورہ کر کے دیر کے قبائلی عمائدین کو انصاف دلانے کا وعدہ کیا۔ بغاوت کا منصوبہ چونکہ نواب کے بھائی عالمزب خان کی رہائش گاہ پر مردان میں تیار ہوا تھا لہذا نواب کی شکایت پر اسے حکومت پاکستان نے گرفتار کر کے تین سال قید کئے رکھا۔

### حکومت پاکستان کی سردمہری

انگریزوں کے جانے کے بعد نواب شاہ جہان حکومت پاکستان کے دور میں بھی اپنی حکومت کو پرانی ڈگر پر چلاتا رہا۔ حکومت پاکستان سے خوشگوار تعلقات رکھنے کیلئے اس نے قائد اعظم ریلیف فنڈ میں چندہ دیا اور جہاد کشمیر میں شرکت کی۔ قائد اعظم اور نواب محمد شاہ جہان کے تعلقات اتنے خوشگوار نہ تھے۔ خان لیاقت علی خان نے والی سوات کی رسم دستار بندی کیلئے 1949ء میں سوات جاتے ہوئے چکدرہ میں رات گزاری مگر انھوں نے نواب محمد شاہ جہان سے ملاقات نہیں کی۔

حکومت پاکستان الحاق کے معاہدے کی پابندی یا مشکلات کا شکار تھی کہ پاکستان کا حصہ ہوتے ہوئے بھی دیر کے عوام کو کوئی حقوق نہ دے سکی۔ کرنسی کا بل کی تھی۔ دیر کی سرکاری زبان فارسی تھی۔ جو قانون نواب انگریزوں کے دور میں چلاتا رہا تھا وہی پاکستان کا حصہ بننے کے بعد بھی اپنی رعایا پر مسلط رکھا۔ ریاست میں بجلی، سڑک، ہسپتال، سکول یا ڈاک کا نظام کچھ بھی نہیں تھا۔ انفرض حکومت پاکستان تیرہ سال تک نواب پر دیر کے عوام کی فلاح و بہبود کیلئے کچھ دباؤ نہ ڈال سکی۔

اللہ بخش یوسفی لکھتے ہیں کہ ”قیام پاکستان کے بعد کئی ذمہ دار افسران نے حتیٰ کہ دو گورنر جنرل نے دیر کا دورہ کیا لیکن وہ دیر عوام کی حالت دیکھ کر خاموش رہے۔ حکومت مرکزی نے نہ تو دیر میں کوئی فلاحی کام کیا اور نہ ریاست کو مجبور کیا۔ اور یہ معمر رہا کہ مرکزی حکومت کیوں خاموش تماشائی کا روپ دھارے رہی۔ اور طاقت اور قوت ہوتے ہوئے اس نے دیر کے عوام کو مصاحب سے نکالنے کی سعی کیوں نہ کی اور

نواب کو اتنی لمبی ڈور کیوں دی گئی کہ وہ بیسویں صدی میں اپنی من مانی کرتا رہا۔“



حکمرانان دیرکاذوال

## محمد شاہ خسرو اور شہاب الدین کا اقتدار پر اختلاف

نواب شاہ جہان نے بھائی عالمزیب خان سے جندول قبضہ میں لے کر اسلئے ریاست بدر کیا کہ وہ ریاست کا واحد آمر بنے۔ جب اس کا بڑا بیٹا محمد نواز خان جوانی کو پہنچا تو باپ نے محسوس کیا کہ یہ نیلی آنکھوں والا شہزادہ بہت جلد اس کے اقتدار کی راہ میں حائل ہو کر پالیسیوں سے اختلاف کرے گا۔

انگریزوں اور رعایا کی توجہ ہٹانے کیلئے نواب نے بیٹے پر الزام لگایا کہ ”اس کی آنکھیں نیلی ہیں یہ میرا بیٹا نہیں“۔ حقیقت میں شہزادے کا تصور اس کا زیرک پن، عقلمندی، چابک دستی اور ریاستی معاملات میں دلچسپی لینا تھا۔ جانشین نے باپ کی نظروں میں قہر دیکھا تو ایک شام کو خطرے کی بو محسوس کر کے ریاست کو ہمیشہ کیلئے چھوڑا اور فرار ہو گیا۔ خبر پا کر نواب نے مشرقی پہاڑوں میں کئی سپاہی دوڑائے مگر وہ نکلنے میں کامیاب رہا۔

محمد نواز خان کے بعد محمد شاہ خسرو کو 1936ء میں بارہ سال کی عمر میں ولی عہد مقرر کیا گیا۔ محمد شاہ خسرو بڑے بھائی کی نسبت خاموش طبع، معصوم اور نازک بدن تھا۔ لمبے عرصے تک اقتدار کے خواہشمند باپ کو شاید ایسے ہی جانشین کی ضرورت تھی۔ اور بعد میں ثابت کر کے دکھایا۔ 1960ء میں نواب پینٹھ سال کا تھا مگر اس نے چھتیس سالہ ولی عہد محمد شاہ خسرو کو اقتدار نہیں سونپا۔

محمد شاہ جہان خود ایک قدامت پسند اور روایت پسند انسان تھا، وہ اپنے جانشینوں کو بھی اس طرح حکومت چلانے کا خواہشمند تھا۔ لیکن ہندوستان میں شملہ کے انگریزی سکول سے فارغ ہونے پر ولی عہد کا ذہن کافی بدل چکا تھا۔ باپ نے ولی عہد کا لباس، انداز گفتگو اور رنگ ڈھنگ دیکھا تو وہ دوسرے بیٹے شہاب الدین خان کو دیر کا آئندہ حکمران بنانے کی خواہش کرنے لگا۔

اگرچہ یہ بھی ایک حقیقت ہے کہ شہاب الدین خان ولی عہد کی نسبت زیرک، عقلمند اور تند خو تھا اس میں باپ جیسی صفات تھیں۔ نواب نے قوم کو جس طرح شکنجے میں جکڑے رکھا، جو قوانین اور پالیسیاں وضع کیں اسے قوم پر لاگو رکھنا ولی عہد محمد شاہ خسرو کے بس میں نہ تھا۔ دیر پر والد کی طرح حکمرانی کرنا شہاب الدین خان کیلئے آسان تھا کیونکہ وہ سات سال تک جندول کا حکمران رہا۔ باپ کے قوانین کو اس سے بھی زیادہ سختی سے وہاں کے عوام پر لاگو کئے رکھا۔ ایک انکشاف یہ بھی ہوا کہ نواب شہاب الدین خان

کی ماں کے دباؤ اور خواہش پر ایسی تبدیلی لارہا تھا۔

### محمد شاہ خسرو خان پرزہر کا الزام لگانا

نواب نے ایک دن اپنے کھانے میں زہر ملا کر یہ الزام ولی عہد محمد شاہ خسرو پر لگا دیا۔ خسرو کو ایک کوٹھڑی میں بند کر کے اس کے ساتھ ہر کسی کی ملاقات پر پابندی لگا دی۔ نواب نے بیٹے کے رضائی والد سپہ سالار عبدالملک، سر حضرت سید اختر زادہ اور دوسرے حمایتی افسران کو برطرف کر دیا تا کہ یہ لوگ جندول خان کو اقتدار دلانے میں رکاوٹ نہ بن سکے۔ جب نواب کی خواہش کا پاکستانی حکومت کو معلوم ہوا تو ایک پولیٹیکل ایجنٹ نے فوری دورہ کر کے نواب سے صاف صاف کہہ دیا کہ انگریزوں کے عہد سے مقرر محمد شاہ خسرو کی بجائے ہم شہاب الدین خان کو کبھی ولی عہد تسلیم نہیں کریں گے۔

### پاکستان کے خلاف سازش

جندول خان والد کے بعد دیر کا حکمران بننا چاہتا تھا۔ حکومت پاکستان انگریزوں کے عہد سے مقرر تعلیم یافتہ ولی عہد محمد شاہ خسرو کی طرفدار تھی۔ میدان کی بغاوت میں جب جندول خان نے خون خرابہ کیا تو اسے اپنی حکمرانی کی اور بھی فکر لگ گئی اور افغانستان سے ساز باز کرنے کا غلط قدم اٹھایا۔

۱۔ اللہ بخش یوسفی لکھتے ہیں کہ نواب نے پاکستان کو مرعوب کرنے کیلئے افغانستان سے ساز باز شروع کی۔ سیم وزر کے لالچ میں وطن سے غداری کی سوچھی۔ ایک شام کو جندول خان باجوڑ کے راستے افغانستان داخل ہوا۔ پاکستانی جاسوسوں نے صدر ایوب کو بمعدہ تصاویر جندول خان کی پوری رپورٹ پیش کی۔“

ادھر باپ جندول خان کو حکمران بنانے کی فکر میں لگا رہا۔ اور ادھر ولی عہد محمد شاہ خسرو باپ کا تختہ الٹنے میں حکومت پاکستان کے ساتھ ساز باز کرنے لگا رہا۔ نواب کے افسران کے انتہائی وفادار رہے لیکن آخر میں مجبوراً انھیں بھی نواب کے خلاف سازش میں حصہ لینا پڑا۔ کیونکہ نواب آخری سالوں میں نہایت خطرناک بن گیا اس کے ارگردا جرتی قاتل منڈلانے لگے تھے۔ اسی طرح نشوں کی زیادہ لہت میں

مشغول نواب ہوس میں اندھا ہوا تھا۔ اس کی شخصیت اور وقار کافی متاثر ہوئی اور یوں وفادار لوگ بھی نواب کا تختہ الٹنے میں ساتھ دینے لگے۔

### نواب شاہ جہان کی گرفتاری

سات اکتوبر 1960 کو ریسرسل کا بہانہ بنا کر پاک فوج نے چترال جانے کیلئے نواب دیر سے اجازت مانگی۔ ریاست میں پہلی بار پاک فوج کے ہزاروں فوجیوں کی نقل و حرکت دیکھ کر جندول خان کو شک ہوا۔ اس نے والد کو چکدرہ پل کو توڑنے اور فوج کو گھیرے میں لینے کا مشورہ دیا لیکن عمر رسیدہ نواب یہ ہمت نہ کر سکا۔

رات گزر گئی تو اگلی صبح دارالحکومت میں قریباً چھ بجے گولی چلنے کی آواز سنائی دی۔ نواب معمول کے مطابق محل سے نکلا۔ اس کے ہاتھوں پر بیڑا اور ایک باز تھا۔ حواس باختہ تحصیلدار نواب کی طرف بڑھا اور اسے پاک فوج کی دارالحکومت کو گھیرے میں لینے کی خبر سنائی۔ نواب ششدر رہ گیا۔ خان زریں اور سید رسول نے دوڑ کر اس سے باز پکڑ لیا۔ جب تحصیلدار نے پاک فوج سے لڑنے کا مشورہ دیا تو نواب غصہ ہوا اور بولا۔ ”اگر کسی نے ایک بھی گولی چلائی تو میں اس کی آنکھیں نکال دوں گا۔“

پاکستانی افسر پل کے اس پار جنگلے میں مقیم تھا۔ نو بجے پاکستان کا نمائندہ آیا اور نواب سے کہا کہ ”آپ کو بلایا گیا ہے۔“ نواب نے نمائندے سے کہا کہ ”میں آتا ہوں۔“ اس کے بعد میرنٹھی سے سرگوشی کرنے کے بعد اسے ایک خط دیا۔

میرنٹھی اور ایک پائندہ خیل صوبیدار جیپ میں سوار ہوئے۔ جیپ تیزی سے محل سے نکلی۔ شاید میرنٹھی کو سلطان خیل اور پائندہ خیل کے پاس بھیجا جا رہا تھا تا کہ وہ پاک فوج کے مقابلے میں صف آراء ہو سکیں۔ جیسے ہی یہ جیپ دارالحکومت سے نکلی آگے سڑک بند تھی جیپ رک گئی اس دوران اس پر فائرنگ کی گئی جس سے جیپ کو واپس محل لوٹنا پڑا۔

اسی اثناء میں جنگی اور بمبار جہازوں نے دارالحکومت کے اوپر کئی چکر لگائے اور ترج میر کے پہاڑوں میں روپوش ہو گئے۔ اس سے رعایا پر ایک خوف ساطاری ہو گیا۔ اتنے میں ایک دوسرا افسر آیا اور نواب سے آنے کو کہا۔ اب کے نواب نے حبیب الحسن سے رومال اور نسوار کا ڈبہ لیا اور اپنی موٹر میں سوار

ہو کر محل سے نکل کر پاکستانی افسر کے پاس پہنچ گیا۔ کافی دیر تک گفت و شنید ہوتی رہی۔ رعایا اور افسران بے چین تھے۔ حکمران اپنی بات پر ڈٹا رہا، مذاکرات ناکام ہوئے۔

اس دوران دارالحکومت میں ایک ہیلی کاپٹر شور مچاتا ہوا اور گرد و غبار اڑاتا ہوا میری کس ڈاگ میں لینڈنگ کر گیا۔ پاک فوج کی جیپ بنگلے سے نکلی اور ہیلی کاپٹر سے کچھ فاصلے پر کھڑی ہو گئی۔ دو سپاہی پینسٹھ سالہ نواب کو سہارا دیتے ہوئے کھیتوں میں کھڑے ہیلی کاپٹر کی جانب لے چلے، نواب نے چادر اڑھ رکھی تھی، پگڈنڈیوں پر چلاتے ہوئے نواب کو ہیلی کاپٹر پر سوار کر دیا گیا۔ بارعب اور شان و شوکت والے نواب کا آہستہ قدموں سے چلتا، ہیلی کاپٹر پر سوار ہونا، کالے ہیلی کاپٹر کا شور مچانا اور دارالحکومت کا چکر لگا کر براہ اول کی جانب اڑان بھرنارعیاء کی جاگتی آنکھوں سے خواب دیکھنے کے مترادف تھا۔

### اخون الیاس کا آنا اور نواب شاہ جہان کا جانا

1640ء میں نہا گدرہ سے الیاس نامی شخص علم کی تلاش میں ہندوستان جاتا ہے۔ دینی علم حاصل کرنے کے بعد وطن آکر وہ نہا گدرہ کوہان میں ایک کوٹھڑی میں بیٹھ جاتا ہے قلیل عرصے میں سارا ملیزنی قبیلہ اس کا پیروکار بن جاتا ہے۔ اور آخر کار اقتدار کی بھائیں بھی اسکی اولاد کے ہاتھوں میں تھما دیتا ہے۔ جو کہ دیر پر تقریباً ساڑھے تین سو سال حکمرانی کرتی ہے۔

پھر اس خاندان کا زوال 1960ء میں نواب محمد شاہ جہان کے ہاتھوں شروع ہوتا ہے۔ اس کی زندگی نہ صرف اپنے جد اعلیٰ اخون الیاس سے مختلف تھی بلکہ شاہانہ جاہ و جلال میں وہ احکام الہی کو بھی بھول گیا تھا۔ دونوں کی زندگی کا جائزہ پیش ہے۔

☆ 1640ء میں اخون الیاس ہندوستان سے علم کی دولت سے مالا مال ہو کر شاملی گدر (چکدرہ) سے تسبیح کرتے ہوئے دیر میں داخل ہوئے جبکہ 1960ء میں نواب شاہ جہان گرفتار ہو کر ہیلی کاپٹر میں ریاست سے باہر لاہور جا رہا تھا۔

☆ اخون الیاس کا سفر حکمرانی کا آغاز تھا جبکہ نواب کا یہ سفر ساڑھے تین سو سالہ حکمرانی کا خاتمہ۔

☆ اخون الیاس سوکھی روٹی تھا، پھٹے پرانے لباس میں مطمئن تھے جبکہ نواب کا چشمہ اور گھڑی

سونے کی، لباس شاہانہ مگر بے چین۔

☆ اخون الیاس نے اپنے والد طور بابا کے نقش قدم پر چل کر مذہبی راہ اختیار کی جبکہ نواب نے اپنے والد کے برعکس دولت، ہوس، غرور، ظلم و ستم اور شان و شوکت کی۔

☆ اخون نہا گدرہ پہنچے تو لوگوں نے انھیں سر آنکھوں پر بٹھایا جبکہ نواب شاہ جہان لاہور پہنچا تو ملیشہ نے اسے گھیرے میں لے لیا۔

اخون الیاس اور نواب شاہ جہان کی زندگی میں غفلتوں کیلئے بڑا سبق ہے۔ ایک خاندان سے دو انسان تھے۔ اس دنیا میں آئے دونوں کو آزمایا گیا ایک نے درویش کا روپ اختیار کیا اور دوسرے نے ظالم اور جابر حکمران کا۔ اولاد کرنے دنیا میں عاجزی، انکساری اور یاد الہی میں پرسکون زندگی گزاری اور اخرا لڈ کر دنیا میں احکامات الہی سے بیگانہ شہرت، دولت اور عیش و عشرت کی زندگی میں مگن رہا۔ اس کا دل اخون جیسا مطمئن نہ تھا وہ دنیا کی بازی ہار گیا اور آخرت کی اللہ جانے۔

### آزادی کا پیغام

ہیلی کا پٹر ریاست میں چکر کاٹتے ہوئے پرچیاں گراتا رہا جن میں انقلاب کا یہ پیغام تھا۔ ”تمہارا نواب تمہاری جائیدادوں پر قابض تھا اور تم لوگوں سے بیگار لیتا تھا اور عیش عشرت میں مگن رہتا تھا آج تم لوگ اس کے چنگل سے آزاد ہو گئے ہو“۔ عین اس وقت منڈا میں پاک فوج نے جندول خان کو بھی گرفتار کر لیا تھا اور اس کو موٹر میں بٹھا کر رسالپور روانہ کر دیا تھا۔

ہیلی کا پٹر رسالپور میں جاتا رہا۔ ایک فوجی جرنیل نے نواب کی مزاج پر سی کی۔ نواب نے اسے بتایا کہ میری دوائی رہ گئی ہے۔ ہیلی کا پٹر بھیج کر دیر خاص سے نواب کی دوائی لائی گئی۔ اس سے اندازہ ہوتا ہے کہ بحیثیت قیدی بھی اس کا کتنا احترام تھا۔ چند گھنٹے بعد جندول خان کو بھی ادھر پہنچا دیا گیا۔ اس کے بعد باپ بیٹے کو لاہور لے جا کر علیحدہ مقامات پر نظر بند کر دیا گیا۔ رعایا کی غم اور خوشی کا تعین اسلئے مشکل ہے کہ اس دن جہاں حکومت مخالف لوگ خوش تھے وہاں بہت سے گھروں کا چولہا نہیں جلا لیکن حقیقت یہ کہ ایسے انجام پر اس کے دشمن بھی اداس تھے۔ وفاداروں کو کروں کے علاوہ نواب کے کتے انتہائی مغموم تھے۔ جنہوں نے روتے روتے کھانا پینا تک چھوڑ دیا تھا اور اپنے مالک کے لئے بلبلاتے تھے۔ جب شام ہوئی تو پاک فوج پہاڑوں سے سفید جھنڈے لئے دارالحکومت میں اتر آئی اور ریاست میں کوئی دنگا فساد نہیں ہوا۔



حکومت پاکستان کی طرف سے پہلی کا پٹر سے گرائی جانے والی پرچی کا ترجمہ۔

## ایک ضروری اعلان (خوشخبری)

دیر کے مظلوم بے اسر اور بے یار و مددگار بھائیوں!

حکومت کو معلوم ہے اور ساری دنیا جانتی ہے کہ تمہارے ساتھ تمہارے ریاست میں کیسا سلوک کیا جاتا ہے۔ آپ کا نواب آپ کیلئے سڑکیں، پل، ہسپتال اور سکول نہیں بنواتا۔ کہ آپ کی ذرائع آمد و رفت بہتر ہو اور اپنے اجناس اور مال و اسباب ایک جگہ سے دوسری جگہ یا آسانی لے جا سکیں۔ یا آپ کا علاج معالجہ ہو سکیں اور تعلیم حاصل کر سکیں اور آپ پاکستان کے دوسرے علاقوں کی طرح ترقی کر سکیں۔

پاکستان کے دوسرے لوگ زراعت، صنعت، تعلیم اور زندگی کے ہر میدان میں رو بہ ترقی ہیں اور آرام و سکون سے باعزت زندگی گزار رہے ہیں۔ جبکہ آپ لوگوں کی ساری کمائی نواب کی ذاتی عیش و عشرت پر صرف ہوتی ہے اور آپ بھوکے پیاسے رہتے ہیں۔

حکومت کو یہ بھی معلوم ہے کہ نواب آپ سے کتنا بیگاریتا ہے آپ کی جائیداد پر زبردستی قبضہ کر لیتا ہے کہ وہ اور بھی امیر ہو جائے اور آپ اس سے بھی زیادہ غریب ہو جائیں۔ آپ میں سے جس نے بھی اس کے مظالم کے خلاف آواز اٹھائی ہے یا تو ان کو قتل کر دیا گیا یا ان کو ریاست بدر کر دیا گیا اور وہ لوگ پاکستان کے دوسرے علاقوں میں در بدر ٹھوکریں کھاتے ہیں۔ اگر نواب ریاست کی تھوڑی سی بھی آمدنی کو قوم پر خرچ کرتا تو آپ کی حالت اتنی خراب نہ ہوتی۔

آپ نے وقتاً فوقتاً نواب اور اس کے بیٹے جن دول خان کے خلاف اپنی آواز حکومت تک پہنچائی اور اس غرض سے کئی جرگے بھی بھیجے ہیں کہ حکومت پاکستان آپ کو ان مظالم سے چھٹکارا دلائے۔ حکومت نے آپ کی اس فریاد پر غور کیا ہے اور ہمیشہ نواب سے یہی کہا ہے کہ وہ ریاست میں سڑکیں، پل، ہسپتال اور مدر سے بنوائے اور لوگوں سے زبردستی بیگار نہ لے۔ لوگوں سے زبردستی زمینیں قبضہ نہ کرے۔ اپنی ذاتی غرض اور مفاد کیلئے مظلوم لوگوں کا قتل نہ کرے اور نہ اپنی رعایا کو بغیر کسی وجہ کے ریاست بدر کرے لیکن نواب نے ابھی تک ان باتوں پر کان نہیں دھرا۔



حکومت پاکستان مزید ایسے حالات برداشت نہیں کر سکتی۔ دیر بھی پاکستان کا ایک حصہ ہے۔ دیر کے لوگوں کا بھی یہ حق بنتا ہے کہ وہ بھی پاکستان کے دوسرے لوگوں کی طرح آرام و سکون اور عزت کی زندگی بسر کریں۔ اس بارے میں حکومت پاکستان پر یہ ذمہ داری عائد ہوتی ہے کہ وہ ملک کے تمام حصوں اور علاقوں کے لوگوں کے آرام و آسائش اور ترقی کا خیال رکھے۔ اس وجہ سے حکومت نے یہ فیصلہ کیا ہے کہ آپ لوگوں کو ہر قسم کے ظالموں اور ان کے ظلم و جبر سے نجات دلانے کے لیے آپ اور آپ کی آئندہ نسلیں آرام و سکون اور عزت کی زندگی بسر کر سکیں۔

حکومت اور پاکستان کے عوام آپ کو یہ خوشخبری سناتے ہیں کہ آپ لوگ اس ظلم و ستم سے ہمیشہ ہمیشہ کیلئے آزاد ہو گئے ہیں۔

### حکومت پاکستان

### ریاست کی نظم و نسق میں تبدیلیاں

اٹھ اکتوبر کو جیسے ہی کالا ہیلی کاپٹر ریاست سے نکلا تو اس دن چھتیس سال بعد ریاست میں بڑی تبدیلیاں رونما ہوئیں۔ 1947ء تا 1960ء یعنی تیرہ سال تک ریاست دیر میں کابلی سکہ چلتا رہا۔ سرکاری زبان فارسی رہی، سڑک، شفا خانہ، ٹیلیفون، یا سکول کا انتظام موجود نہ تھا۔ گویا 1947ء تا 1960ء پاکستان کا حصہ ہوتے ہوئے بھی پاکستان کا اس ریاست میں کوئی عمل دخل نہ تھا۔ لیکن اٹھ اکتوبر کے بعد ریاست دیر پاکستان کے مکمل زیر اثر آیا۔ محمد شاہ خسرو کٹہ پتلی نواب تھے لہذا حکومت پاکستان کے زیر اثر نواب کے اختیارات کی کمی کے علاوہ نواب شاہ جہان کے انتظامی افسروں کا نظم و ضبط بھی سست پڑ گیا۔

نواب شاہ جہان کے خوف سے رعایا نہ آزادانہ تجارت کر سکتے تھے، نہ درخت کاٹ سکتے تھے نہ شکار کھیل سکتے تھے حتیٰ کہ آزادانہ نقل و حرکت اور ریاست سے باہر نکلنے میں لوگ تذبذب کا شکار رہتے تھے۔ نواب کی گرفتاری کے بعد رعایا کو آزادی ملی لوگوں نے ریاست سے باہر آزادانہ نقل و حرکت شروع کر دی۔ اور ریاست اندر لوگوں کو تجارت کرنے، علوم حاصل کرنے کے علاوہ بیگار سے بھی چھوٹ مل گئی۔ اٹھ اکتوبر تک محل کی مثال قید خانے کی سی تھی یوں اس دن محل میں قید و بند و شیزاؤں اور شاہی خاندان کے

عورتوں کو بھی آزادی مل گئی۔

نواب نے مزاحمت کیوں نہ کی؟

گرفتار ہونے کے وقت نواب نے یہ کہا تھا کہ ”میں اپنی قوم کو لڑانا نہیں چاہتا میں ایک شخص ہوں میں قید بھی ہو جاؤں مگر قوم کو نہیں مرنے دوں گا“۔ اس بات میں کتنی حقیقت ہے کیا نواب نے واقعی قوم سے ہمدردی کی خاطر آسانی سے گرفتاری دی یا وہ اس قابل نہ تھا کہ پاک فوج سے نکل لے سکے یہ اندازہ درج ذیل حالات پڑھ کر ہی لگایا جاسکتا ہے۔

حکومت افغانستان سے ساز باز کرنے میں اسے ناکامی ہوئی تھی، میرٹھی اس کا خط سلطان خیل اور پابندہ خیل تک نہ پہنچا سکا کیونکہ دارالحکومت کی چاروں طرف سے ناکہ بندی کر دی گئی تھی۔ اس کا بیٹا اور کئی افسران اس خفیہ سازش میں شریک تھے۔ پاکستان کی فوج جدید اسلحہ سے لیس تھی اور لڑاکا طیارے بھی اس کی مدد کیلئے موجود تھے دوسری طرف نواب کے پاس ایک ہزار فوج تھی باقی تیرہ ہزار فوج کسان، گڈریئے یا عام لوگوں پر مشتمل، ریاست میں جگہ جگہ تعینات تھی جس کا اناٹا دارالحکومت پہنچنا مشکل تھا۔ نواب کو یہ بھی معلوم تھا کہ اس کے دشمن اور مخالف قبیلے میدان جنگ میں پاک فوج کے شانہ بشانہ اس کے خلاف لڑینگے۔ دورانہدیش حکمران کا یہ بھی خیال تھا کہ اگر اسے شکست ہوئی تو پھر اسے کئی مقدمات اور الزامات کا سامنا کرنا پڑے گا۔

قوم یہ سمجھی کہ نواب نے رعایا سے ہمدردی کی خاطر اسے خون خرابے سے بچا کر خود کو قید کر دیا۔ مگر اصل میں گرفتاری دینا حکمران کے اپنے مفاد میں تھا۔ اس نے مذاکرات میں ایک خفیہ ڈیل کی جس کے تحت قوم پر چھتیس سال ظلم و ستم ڈھانے والے اور قوم کی جائیداد پر قابض حکمران نے لاہور میں پرسکون زندگی گزاری اور قوم کے متعلق اس سے کوئی پوچھ گچھ نہ کی گئی۔

اللہ بخش یوسفی لکھتے ہیں کہ معزول ہونے کے بعد عام خیال یہی تھا کہ اسے مارشل لاء کے تحت بغاوت کے مقدمے کا سامنا کرنا پڑے گا لیکن حکومت نے صرف نظر بند رکھنے پر اکتفاء کیا۔“

نواب محمد شاہ جہان کو لاہور میں نظر بند کر کے صدر ایوب نے اس کی رعایا کو آزادی تو دلا دی مگر قوم کی جائیدادوں کے مسئلے پر اس نے اپنی ذمہ داریاں نہیں نبھائیں۔ قوم کی جائیداد پر افسران اور حواری

قابض ہوئے۔ اس طرح حکومت پاکستان نے نواب کو پنجرے میں بند کر کے غریب رعایا کو اس کے بیٹے اور افسران کے رحم و کرم پر چھوڑ دیا۔

### نواب دوران نظر بندی

نواب کو بنگلہ 42Fcc جبکہ جندول خان کو بنگلہ FR گلبرگ میں نظر بند کر دیا گیا۔ محمد شاہ خسرو نے اپنے والد کو ایک جپ میں تقریباً پچاس بیئر بھیجے۔ نواب پر ایک سال کڑا پہرہ لگا پھر اسے باہر گھومنے پھرنے کی اجازت دی گئی۔ نواب کو بیویوں نے پیغام بھیجا کہ اگر آپ چاہیں تو ہم خدمت کیلئے آجائیں۔ لیکن نواب نے انھیں لاہور آنے سے سختی سے منع کر دیا۔

دوران نظر بندی نواب شاہ جہان نے شکار کی بجائے صرف بیئر سے دل لگایا۔ کتاب گھوڑا بھی نہیں پالا۔ صرف شاہ وزیر مرزا کو پاس رکھا اور باقی شطرنج کے ساتھی ریاست میں رہ گئے۔ اس نے مطالعہ کا شوق جاری رکھا۔ بازار سے نوادرات اور کتابیں خریدنا مشغلہ رہا۔

اگرچہ وہ دوران اقتدار بھی کم خواب تھا لیکن نظر بندی میں وہ دن کو نہیں سوتا تھا اور رات گئے تک جاگتا رہتا تھا۔ نواب کا ذاتی خانہ ماں عابدہ جمالدار اعشف کرتا ہے کہ ”نواب کو لاہور میں نیند نہیں آتی تھی وہ مٹھی بھروانے اور مالش کروانے کا عادی تھا دو نوکر پہلے اور دو بعد میں اسے آدھی رات تک دباتے رہتے تھے۔ جس سے نواب کی بے خوابی کا اندازہ لگانا مشکل نہیں۔ سیر کا مشغلہ نواب نے لاہور میں بھی جاری رکھا اور سہ پہر کے وقت ایک جھیل کی طرف نکل جاتا تھا۔

اقتدار سے معزولی پر نواب جہاں بیٹے محمد شاہ خسرو سے نالاں تھا وہاں ریاست سے اس کا کوئی افسر ملاقات کیلئے آتا تو نواب چپیں بجیں ہو جاتا۔ ایک دفعہ ایک بڑا افسر نواب سے ملنے کیلئے آیا۔ جب واپس ہوا تو نوکر کو حکم دیا گیا کہ اس بے ایمان نے جس پیالے میں چائے پی ہے اسے توڑ ڈالو۔ چھ سال نواب نے لاہور میں گزارے۔ بلڈ پریشر اور دوسری بیماریوں میں مبتلا ہوا تو اسے پنڈی میں محمد شاہ خسرو کی کوشی میں منتقل کر دیا گیا۔ پنڈی جاتے ہوئے تلاش کا بادشاہ زادہ ڈرائیور گاڑی چلا رہا تھا اور چھوٹا پوتا محمد شاہ ناصر خان پچھلی سیٹ پر دادا کے ساتھ بیٹھا ہوا تھا۔ جولائی 1966ء میں نواب بیمار ہوا اور سی ایم ایچ ہسپتال اسلام آباد منتقل کر دیا گیا۔

## وفات

نواب کئی روز سے اس ہسپتال میں زیر علاج تھا۔ پیر کے دن اس کو رہا ہونا تھا۔ ہفتے کے دن عالمزب خان عیادت کیلئے آیا تو نواب نے اسے کہا ”ہم دونوں دیر جا کر براءول میں رہینگے“۔ 24 جولائی کی شب بستر پر لیٹے شور بہہ پی رہا تھا اسکے پاس وفادار گونگا نوکر بھی موجود تھا چند گھنٹہ پینے کے بعد اچانک اس کی طبیعت بگڑنے لگی۔ ڈاکٹر اور نرس بھاگے چلے آئے مگر جان کنی کی عالم میں چند لمحوں گزارنے کے بعد رات ساڑھے اٹھ بجے کے قریب اکثر سالہ معزول نواب کی بارعب آنکھیں ہمیشہ کیلئے بند ہو گئی۔

رات دس بجے اس کی لاش دیر روانہ کر دی گئی۔ نواب کی میت کے پیچھے محمد شاہ خسرو اپنی فیملی کے ساتھ موٹر میں جا رہا تھا۔ ڈرائیور بادشاہ زادہ ملک کا کہنا ہے ”کہ سارے راستے پر محمد شاہ خسرو اپنے باپ کی موت پر دھاڑیں مار مار کر روتا رہا“۔

لاش ریاست دیر میں داخل ہوئی۔ لوگوں نے دیکھا کہ شان شوکت والے نواب کا تابوت ویگن کے اوپر باندھا ہوا تھا۔ رعایا نے جانشین کی کم فنی پر بڑی خفگی ظاہر کی۔ سب لوگ کام کاج چھوڑ کر دیر خاص کی طرف ہو گئے۔ لاش دیر خاص پہنچی تو دربار میں پہلے سے تل دھرنے کو جگہ نہ تھی۔ ہر کوئی اپنے نواب کا آخری دیدار کرنے کیلئے بے تاب تھا۔ میت کا رنگ کالا ہو چکا تھا بعض لوگوں کا خیال تھا کہ اسے زہر دے کر مار ڈالا گیا ہے۔ اس روز نواب کے حواری، قومی سردار، دوست و احباب آٹھ آٹھ آنسو رو رہے تھے۔ نہا گدھرہ کے گل بہار مولوی صاحب نے تقریر کی اور جنازہ پڑھایا۔ جنازے میں بڑے بیٹے محمد نواز خان نے شرکت نہ کی اور چندول خان نظر بندی کے سبب شرکت نہ کر سکا۔ دس بجے صبح نواب کو دربار سے متصل چھوٹی سی مسجد میں سپرد خاک کر دیا گیا۔

## نواب شاہ جہان کی طرز حکومت کے مثبت پہلو

تاریخ لکھنے کا مطلب یہ ہے کہ کسی کی خامیوں کے ساتھ ساتھ اس کی خوبیوں کا بھی ذکر کیا جائے۔ نواب شاہ جہان کی طرز حکومت اور پالیسیوں نے جہاں قوم پر جہالت، ناخواندگی اور پسماندگی جیسے برے اثرات ڈالے وہاں نواب کی حکومت کے کچھ مثبت پہلو سامنے آتے ہیں جن کو نظر انداز کرنا نواب سے زیادتی ہوگی۔ جیسے

### مثالی امن وامان

ریاست سوات میں امن کی وجہ وہاں کی تعلیمی اور معاشی بہتری تھی۔ عوام سے اسلحہ اکٹھا کر کے لائسنسوں کا اجراء کیا گیا تھا۔ ریاست دیر میں جہالت اور ناخواندگی کی وجہ سے اسلحہ کی نمائش عام تھی اور اس پر مستزاد نواب کا یہ قول ”سو ٹوپک خو سڑے د خپلی خنخی د حفاظت د پارہ ساتی“ ایک بندوق تو بیوی کی حفاظت کیلئے رکھتے ہیں۔

اس کے باوجود دیر میں امن مثالی تھا۔ قتل، ڈکیتی اور دوسرے واردات نہ ہونے کے برابر تھے۔ جرائم اور بد امنی نہ ہونے کی وجہ سے جیلوں کی تعمیر پر زیادہ توجہ نہ دی گئی۔ البتہ دارالحکومت میں ایک کمرہ متعین تھا جہاں شاذ و نادر مجرم دیکھنے کو ملتے اس کے برعکس سوات میں سنٹرل جیل کے علاوہ تحصیل کی سطح پر جیل خانے قائم تھے۔ جن میں جرائم پیشہ افراد کو رکھا جاتا۔

### عدالت

انگریزی نظام عدالت میں اگر شہوت کی شاخ پر کیس شروع کیا جائے تو پوتا اس کی پیروی کرتے کرتے دادا بن جاتا ہے مگر کیس جوں کا توں رہتا ہے۔ اگرچہ نواب عدالت میں بعض اوقات امتیازی برتاؤ کیا جاتا، نواب اور کارندے قانون سے بالاتر تھے۔ مگر یہ عدالت شریعت اور جرگہ کے اصولوں کی پابند انگریزی قانون سے بدرجہا بہتر تھی اور پیچیدہ نوعیت کے مقدمات بھی فوری حل ہوتے تھے۔

### دیر کا وقار اور قومی تشخص

نواب شاہ جہان کا ذاتی کردار جیسا بھی تھا مگر اس نے قوم کی عزت اور ناموس پر انچ نہیں آنے

دی۔ وہ ایک بار عرب اور شان و شوکت والا حکمران تھا۔ انگریزوں اور بعد میں پاکستان کیلئے ریاست دیر کی ایک ممتاز حیثیت رہی۔ ریاست دیر کا آس پاس ریاستوں پر ایک رعب تھا۔ اس زمانے کے تاجر جب ہندوستان سے مال درآمد کرتے ہوئے کسی پھانک پر نواب کا نام لیتے تو نواب کی ہیبت سے انھیں چھیڑنے سے گریز کیا جاتا اور دیر کے باشندوں کی باہر کے علاقوں میں نواب کی وجہ سے عزت کی جاتی تھی۔

### فرقہ بندی

نواب کے عہد میں فرقہ بندی کا کوئی تصور نہ تھا۔ اس نے دیر کے لوگوں کو قومیت کے ایک سانچے میں ڈھال رکھا تھا۔ پوری قوم یکجہتی، اتحاد اور یگانگت کی مضبوط زنجیروں میں جکڑی رہی۔ ایک دین ایک مذہب۔ نواب کے حکم سے ایک دن پر روزہ اور ایک دن پر عید منائی جاتی تھی۔ جندول کے گاؤں کشمیر کے مولوی صاحب کو اس وجہ سے ریاست بدر کیا گیا کہ اس نے نواب کی اجازت کے بغیر عید منانے کا اعلان کیا تھا۔ گویا اس کی رعایا مذہبی دنگا فساد، منافرت اور پوچیدگیوں سے محفوظ رہی۔

### شرم و حیاء والی تہذیب

نواب کی طرز حکومت کی ایک خوبی یہ تھی کہ ریاست میں سخت قوانین کی وجہ سے ایک شرم و حیاء والی تہذیب پروان چڑھی۔ جھوٹ، منافقت، بے حیائی اور بدکاری نہ ہونے کے برابر تھی۔ بڑھوں کی عزت کی جاتی اور چھوٹوں پر شفقت۔

### قوم کو غیر متمند اور بہادر رکھنا

نواب کے عہد میں غیرت، پختون ولی، تنگ اپنی عروج پر تھے۔ نواب اور اس کے رعایا پختون ولی پر جان چمڑکتے تھے۔ سخت محنت اور خالص غذاؤں سے قوم صحتمند اور توانا رہی۔ یوں صحتمندی اور روایات کے سبب قوم میں بہادری کا ایک جوہر موجود رہا۔

### رعایا کو مطمئن اور خوش رکھنا

اگرچہ قوم نواب کی بعض پالیسیوں سے نالاں تھی۔ لیکن بعض پالیسیوں سے قوم مطمئن تھی جیسے امن و امان، سادگی، پختون روایات کی پاسداری وغیرہ۔ اگرچہ معاشی مساوات نہ تھی مگر خان اور غریب

کے کپڑوں میں پیوند ایک بات تھی۔ نواب نہ صرف اپنے رعایا کا ہر و عزیز تھا بلکہ آج اس کی رعایا اس کے یاد میں روتی ہے۔

### ریاست کی خود کفالت

نواب کے عہد میں ریاست زرعی اجناس میں خود کفیل رہا بلکہ ریاست سے اناج، کھجور اور بہت ساری اشیاء برآمد کی جاتی تھی۔ ریاست کی خود کفالت کے علاوہ مہنگائی بھی کم تھی اگرچہ تنخواہ کم تھی لیکن مہنگائی نہ ہونے کی وجہ سے اس پر گزارہ ہوتا تھا۔

### جنگلات اور جنگلی حیات کا تحفظ

نواب کے دور میں جنگلات کی کٹائی پر پابندی کی وجہ سے کوہستانی اور پہاڑی جنگلات محفوظ رہے۔ جنگلات کے علاوہ نواب نے چمہ دار بندوق سے شکار کرنے پر بھی پابندی عائد کر رکھی تھی۔ یوں جنگلی جانور اور چمہ پرند کو بھی تحفظ حاصل تھا۔

جب نواب گرفتار ہوا تو شکار پر پابندی نرم پڑ گئی۔ چکور کے علاوہ کئی قیمتی پرندے شکاریوں کی زد میں آئے۔ لوگوں کی معاشی زبوحالی کے سبب 1976ء میں پشاور اور لاہور کے قالین فروشوں اور سمگلروں نے دیر کی پہاڑیوں میں موجود شیر اور چیتے کی کھال کیلئے لوگوں کو آٹھ سو روپیہ فی کھال کا لالچ دیا۔ یوں شکاری جنگل میں تعاقب کرتے اور مختصر عرصے میں ریاست سے نایاب جانوروں کا خاتمہ کر دیا۔


### پختون روایات اور ثقافت کا تحفظ

نواب شاہجہان کے عہد میں ریاست میں پانچ ہزار سالہ پرانی پختون تہذیب اپنی اصلی حالت میں موجود رہی۔ نواب نے انگریزی اور اردو پر پابندی عائد کر دی تھی۔ اور دوسروں کے ثقافت کی نقل کرنے والوں کو وہ نفرت کی نگاہ سے دیکھتا تھا۔ ریاست میں جرگہ، مہمان نوازی اور دوسرے روایات زندہ رہیں۔ لیکن جب نواب گئے تو پختون تہذیب پر غیروں کی تہذیب کا گہرا اثر پڑا۔ شاید انہی مثبت پہلوؤں کے وجہ سے آج بھی اس زمانے کے لوگ نواب کو اپنے دلوں میں بسائے ہوئے ہیں۔



نواب اپنے بیٹوں محمد شاہ خسرو، شہاب الدین خان، اور چھوٹے بیٹے محمد شاہ خان کیساتھ





بائیں سے دائیں محمد شاہ خسرو، محمد شاہ جہاں خان، پولیٹیکل ایجنٹ اور شہاب الدین خان

نواب محمد شاہ خسرو کا عہد حکومت

آٹھ اکتوبر 1960ء تا دس جون 1967ء

9 نومبر 1960ء کو چکدرہ میں سابق گورنر مغربی پاکستان ملک امیر محمد خان نے ایک پروقا تقریب میں چھتیس سالہ خسرو کو تاج پہنا کر نواب آف دیر بنادیا۔ اصلاحات کا عمل تیزی سے شروع ہوا۔ محمد شاہ خسرو کو نواب تسلیم کرنے کیساتھ ہی پولیٹیکل ایجنٹ (وزیر اعظم) کو ریاست کا انتظامی سربراہ مقرر کیا گیا۔ کچھ عرصہ بعد ریاست میں پہلی مرتبہ مشاورتی کونسل کا قیام عمل میں لایا گیا۔ دیر کے عمائدین پر مشتمل کونسل ممبران کی تعداد پینتیس تھی جو نواب اور وزیر اعظم کے ساتھ ریاستی معاملات چلانے میں ساتھ دیتی رہی۔ گویا کونسل اور پولیٹیکل ایجنٹ کے ہوتے ہوئے شاہ جہان نواب کے برعکس محمد شاہ خسرو کے پاس بہت ہی کم اختیارات تھے۔

### بحیثیت حکمران

نواب محمد شاہ خسرو نے ہندوستان (شملہ) کے ہشپ نامی سکول سے تعلیم حاصل کی تھی۔ کچھ عرصہ تک انڈین آرمی میں رہے۔ مصنف ریاض الحسن کے مطابق ”نواب خسرو ایک درویش صفت انسان ہے کسی کے کام میں بلاوجہ ظلم اندازی نہیں کرتا“۔

نواب محمد شاہ خسرو کا بڑا کارنامہ اپنے والد کا تختہ الٹنے میں حکومت پاکستان کا ساتھ دینا تھا۔ دیر عوام کو آزادی دلانے اور ریاست کو ترقی کی راہ پر گامزن کرنے میں محمد شاہ خسرو نے کلیدی کردار ادا کیا۔ حکومت پاکستان کو والد کے خلاف کافی ثبوت پیش کئے۔ اس نے ترقی کے کاموں میں حکومت پاکستان کی راہ میں کوئی رکاوٹ نہیں ڈالی۔ اس کے دور میں ریاست میں درجنوں سکول تعمیر کئے گئے۔ ریفرل ہسپتال بنائے گئے جس میں مفت دوائیاں تقسیم ہوتی تھی۔ شجرکاری کی گئی اور جنگلات کو فروغ حاصل ہوا۔

### نواب اور جانشین میں فرق

نواب میں کنٹر پختون ولی، مستقل مزاجی، دوست دشمن کی پہچان، بات کو توڑنے کی قوت اور سفارتکاری میں کافی مہارت حاصل تھی۔ زبان دراز اور تند خو ہونے کے علاوہ اس کی شخصیت بارعب تھی اور اسے انتظامی امور چلانے کا کمال حد تک تجربہ تھا۔ جبکہ خسرو میں باپ جیسی صلاحیتوں کی کمی تھی۔ نواب محمد شاہ جہان ایک بیدار مغز اور انتہائی حساس حکمران تھا۔ وہ ریاست کی پل پل کی خبر رکھتا تھا۔ انہوں نے سختی سے پوچھ گچھ کرتا تھا۔ لیکن محمد شاہ خسرو کی ریاست، انتظامیہ اور رعایا پر گرفت ڈھیلی پڑ گئی

تھی۔ نواب ہر سپاہی کو خود بھرتی کرتا تھا جبکہ جانشین کے عہد میں بھرتیوں کا اختیار تحصیلداروں اور مشیروں کے پاس تھا۔

### داستان دیر کا حوالہ

۱۔ مصنف ریاض الحسن لکھتے ہیں ”نواب محمد شاہ خسرو میں معاملہ فہمی، دور اندیشی اور حکومت چلانے کی کوئی اہلیت نہ تھی اس نے اپنے باپ کی طرح پرانے بہر دیوں، گرگوں اور قلابازوں کو لا کر عوام کے سروں پر بٹھا دیا۔ اس کے دور میں عوام کو شا جہان کے دور سے زیادہ لوٹا گیا۔“ نواب خسرو دیر کے ترقیاتی منصوبوں میں کوئی دلچسپی نہیں لیتا تھا بلکہ بسا اوقات وہ ریاست سے باہر رہتا تھا۔

ترقیاتی منصوبوں میں عدم دلچسپی، ریاست سے باہر رہنے میں دلچسپی اور امور ریاست چلانے میں عدم دلچسپی۔ اس کی وجہ نواب محمد شاہ خسرو کے پاس اختیارات کی کمی بھی ہو سکتی تھی۔ نواب محمد شاہ خسرو بہت جلد ہی افسروں کے بہکاوے میں آ جاتا تھا۔ شاید اس کے دور میں جو کچھ ہوا اس میں افسروں کا بڑا ہاتھ تھا۔

### مذہبی زندگی

اپنی وفات سے کچھ عرصہ پہلے نواب محمد شاہ خسرو نے دربار میں اسلحہ کار خانہ کی عمارت گرا کر شاہی مسجد کے نام سے ایک بڑی مسجد کا سنگ بنیاد رکھا جو اس کے وفات کے بعد پایہ تکمیل تک پہنچی۔ مگر ریاض الحسن نے نواب محمد شاہ خسرو کے مذہبی زندگی کے بارے میں لکھتے ہیں کہ ”نواب محمد شاہ خسرو نہایت کنجوس ہے اس کا کام صرف دولت جمع کرنا ہے اگرچہ ایک سنی مسلمان ہے لیکن ارکان اسلام کی پابندی نہیں کرتا، حد سے بڑھ کر مے نوش ہے زمانہ موجود کا برائے نام مسلمان ہے۔“

### ظلم و ستم

نواب محمد شاہ خسرو کے عہد میں اس کے چچا تیر خان نے ایک قلعہ بنایا اور اس کے اوپر برج کھڑے کئے۔ نواب کو معلوم ہوا تو اس پر دھاوا بول دیا اور کارندے بھیج کر نہ صرف قلعہ سمار کیا بلکہ اتانج اور نوے ہزار کی خطیر رقم لوٹ لی۔

۱ ریاض الحسن لکھتے ہیں کہ ”تحصیلدار ملیزئی نے جب میدان کے عوام کا جینا دو بھر کر دیا تو 1962ء میں میدان کی اقوام کے چار مشران ملک محمد امین، عمر خان، شیخ عبدالحمید اور ملک نوروز خان پر مشتمل ایک جرگہ کر دیر دربار پہنچا اور تحصیلدار کے بھاری جرماتوں اور ظلم و ستم کے خلاف شکایت کی۔ اس پر نواب نے ان کی گرفتاری کا حکم دیا۔ ملک محمد امین اور عمر خان کو گرفتار کر کے نواب کے سامنے پیش کیا گیا جبکہ باقی دو ساتھی فرار ہونے میں کامیاب ہوئے۔ نواب نے پوچھا باقی ساتھی کہاں گئے جب انھوں نے لاعلمی کا اظہار کیا تو نواب نے پاس کھڑے اپنے کارندوں سے کہا کہ ان کو مارو۔ حکم ملتے ہی کارندوں نے تابوت توڑ لاثیمیاں برسانا شروع کر دیں۔ اس کے بعد نواب خود اٹھا اور پتھروں سے ان مشران کو مارنا شروع کر دیا جس سے ان کے منہ بہو لہان ہو گئے۔ پھر انھیں گھسیٹ کر قید خانے لے جایا گیا اور ان کے پاؤں پر دوزنی سلیر رکھ دیئے گئے۔

### نواب محمد شاہ خسرو کی معزولی

نوا کتوبر 1960ء تا دس جون 1967ء خسرو اقتدار میں رہا۔ اس کے دور میں چونکہ آزادی صحافت پر اتنی پابندی نہ تھی اسلئے 1967ء میں لوگوں نے اس کے خلاف کئی جلوس نکالے اور حکومت پاکستان سے اس کی برطرفی کا مطالبہ کیا۔ اس تحریک میں آئے دن اضافہ ہوتا رہا اور آخر کار پندرہ اپریل کو بمقام تیرگرہ ایک عظیم الشان جلسہ ہوا۔ جس کے نتیجے میں دس جون 1967ء کو ایک باقاعدہ اعلان کے ذریعے نواب محمد شاہ خسرو کو معزول کر دیا گیا۔

دس جون اس لحاظ سے دیر کیلئے اہمیت کا حامل ہے کہ اس دن دیر پر یوسفزئیوں کے (1511ء تا 1967ء) یعنی 449 سالہ اقتدار کا خاتمہ ہوا اور اخون الیاس بابا کے عہد 1640ء سے لیکر محمد شاہ خسرو کی معزولی 1967ء تک نواب خاندان کے تین سو سترہ سالہ اقتدار کا آخری دن تھا۔ نواب محمد شاہ خسرو کو حکومت پاکستان نے بریگیڈیئر اور میجر جنرل کے اعزازات، ہلال قائد اعظم اور ہیز ہانس کے خطابات سے نوازا۔ 1967ء میں دیر کو انجمنی کی حیثیت دی گئی جس کے انتظامی امور پولیٹیکل ایجنٹ چلاتا رہا۔ 1969ء میں دیر کو ضلع کی حیثیت دی گئی اور ڈپٹی کمشنر نے انتظامی امور سنبھالے۔

## شہاب الدین خان المعروف بہ جندول خان

جندول خان والد کے دور میں 1953ء تا 1960ء جندول کا حکمران رہا۔ وہ کئی سال تک اپنے والد کی پالیسیوں پر کاربند رہا۔ اس کا مزاج اور حکمرانی کا اندازہ باپ سے ملتا جلتا تھا یہی وجہ تھی کہ باپ کی خواہش تھی کہ وہ اس کے بعد حکمرانی کی بھاگ سنبھالے مگر حکومت پاکستان اڑے آئی اور جندول خان کا دیر پر حکمرانی کا خواب ادھورا رہ گیا۔ جندول خان ابتداء میں ایک بااخلاق جوان تھا۔ پہلے پہل وہ نماز بھی پڑھتا تھا اور سماجی کاموں میں بھی دلچسپی لیتا تھا۔ لیکن بعد میں آہستہ آہستہ بگڑتا گیا۔ جندول خان کی شخصیت پر باپ کا گہرا اثر تھا۔

”داستان دیز“ میں لکھا ہے کہ جندول خان پہلے نہایت قوم پرست تھا۔ اس نے ایک سکول بنایا، طلباء کو مفت بس سروس فراہم کی، مفت دوائیاں تقسیم کرتا تھا۔ لیکن باپ کے منع کرنے پر رفاہی کاموں سے آہستہ آہستہ روگرداں ہو گیا۔ میدان بغاوت میں اپنے سامنے باغیوں کو قتل کر دیا۔“

### جندول خان کی بے راہ روی

نواب شاہ جہان نے اپنے جانشینوں کو مذہب پسند یا شریف النفس نہیں بنایا شاید اس خدشے سے کہ اس کی اولاد اس کی زندگی کے معمولات میں مداخلت سے باز رہے۔ جب جندول خان تعلیم اور دوسرے رفاہی کاموں میں دلچسپی لینے لگا تو باپ نے اسے سختی سے ایسے کاموں سے منع کیا کیونکہ جندول خان کی ایسی پالیسیاں رعایا کے ذہنوں میں احساس بیداری پیدا کر سکتی تھیں۔

1956ء میں ریاستی قوانین پر اختلاف اس حد تک بڑھا کہ جندول خان نے پورے جندول سے باپ کی متعین کردہ انتظامیہ کو برطرف کر دیا اور اس کو جنگ کے لئے لاکارا۔ مگر عقلمند باپ نے کسی طرح بیٹے کو منالیا اور ایک جرمہ نے بمقام حیرگرہ باپ بیٹے میں عارضی صلح کرادی۔

جب اس کے بیٹے کے ذہن میں ایسے خیالات پیدا ہوئے تو اس کے پاس اس کے علاوہ کوئی چارہ نہ تھا کہ اپنے بیٹے کو عیاشی اور نشے کی دنیا میں لے جائے کیونکہ نواب جانتا تھا کہ بیٹے کے جدید خیالات کا تدارک، طاقت اور دباؤ سے ممکن نہیں۔

نواب نے شہاب الدین خان کیلئے منڈا میں ایک عالیشان محل بنوایا اور اس کے لئے نشر آور ادویات تیار کرنے والے اپنے حکیم محمد شاہ خان کو بھی بھیجا۔ نواب کا یہ مقصد تھا کہ اگر شہاب الدین ہوش میں رہا، اس کی محفل میں پاکیزہ لوگ آئے، وہ پرہیز گار بنا اور نماز پڑھنی شروع کی تو عدل و انصاف کی صورت میں نہ صرف مجھ میں اور میرے بیٹے میں جندول اور دیر کے عوام فرق محسوس کریں گے بلکہ وہ میری تمام پالیسیوں میں بھی رکاوٹ بنے گا۔ ایسی باتوں سے یہ اعزاز لگانا مشکل نہیں کہ نواب نے اپنے خاندان کے ساتھ بھی اقتدار کی خاطر کیا کچھ نہیں کیا اور اسے دنیا داری اور حکمرانی کتنی عزیز تھی۔

### ۱۔ ”داستان دیر“

جندول خان مذہبی لحاظ سے سنی مسلمان تو تھا لیکن فرائض اسلام کا کوئی خاص پابند نہ تھا۔ اوائل عمری میں کبھی کبھار نماز پڑھ لیتا تھا لیکن پھر اس طرف سے روگرداں ہوتا گیا۔ علماء دین کا سخت دشمن بن گیا تھا یہاں تک کہ ایک عالم کو حق گوئی پر اصطبل میں کھوڑوں کے لید پر بٹھا دیا تھا۔ شراب کباب اور عیاشی کے لحاظ سے مصر کے شاہ فاروق سے بھی چند قدم آگے تھا یہ کئی قسم کے نشے کرتا تھا۔ مصدقہ ذرائع کے مطابق گرفتاری کے وقت اس کے محل سے دوسو بیس بوتلیں شراب کی برآمد ہوئیں۔

### نواب شاہ جہان اور جندول خان میں مماثلت

بیدار مغزی، سخت خوئی، حساس پن، مردم شناسی اور رعایا کے ساتھ رویہ کے معاملے میں واحد جندول خان تھا جو اپنے باپ پر گیا تھا۔ اس کا ثبوت یہ ہے کہ نواب شاہ جہان کے باقی بیٹے انتظامیہ سے دور رہے مگر جندول خان نے اپنے باپ کا کالا قانون جندول کے عوام پر لاگو کئے رکھا۔ جندول خان ظلم و ستم میں بھی کافی مشہور تھا۔ اس نے اپنی سخت سزاؤں سے جندول کے عوام کو کافی عرصے تک خوفزدہ رکھا۔ مجرموں کو جنگلے سے نیچے لٹکاتا تھا۔ میدان کے عوام نے بغاوت کی تو جندول خان نے اسے سختی سے دبایا حتیٰ کہ عوام کے خلاف توپیں تک استعمال کئے۔

چندول خان شکار کے بعد





•

•

•

•

•

•

## نواب محمد شاہ جہان کی ذاتی زندگی

پورانام نواب سر محمد شاہ جہان خان  
 تاریخ پیدائش 3 اپریل 1895ء بمقام براول بانڈی  
 تاریخ وفات 24 جولائی 1966ء راولپنڈی سی ایم ایچ ہسپتال  
 عرصہ اقتدار 1924ء تا 1960ء چھتیس سال

### بچپن

محمد شاہ جہان خان کی ولادت صاحبہ بی بی کے ہاں ہوئی جو ایک مزدور کی بیٹی تھی۔ اس کا گھر کلیانی (سر) براول اور میدان کی پہاڑی) میں تھا مگر قابلیت اور حسن کی وجہ سے نواب کی بیگم بنی۔ اس میں کئی خوبیاں تھیں وہ ایک چالاک، زیرک اور دانشمند عورت تھی۔

(یاد رہے کہ خاوی بی بی نواب محمد شاہ جہان کی سوتیلی ماں تھی)

نور شاہ جہان پہلے اپنی ماں صاحبہ بی بی کی گود میں پلا بڑھا۔ عمر ڈیڑھ ماہ کو پہنچی تو نواب اور نگزیب نے اسے پہاڑی دڑے عشیرتی میں بھیجنے کا فیصلہ کیا۔ عبدالرحیم سمکوٹ خان کو بوجہ رشتہ داری محل بلایا گیا۔ اس نے ہاں بھری اور اس طرح خادماؤں کے ساتھ یہ شہزادہ عشیرتی سمکوٹ پہنچا۔

عبدالرحیم خان کی زوجہ نورہ بی بی کا ایک فرزند فیض طلب خان تھا۔ نورہ بی بی نے، خوشی دلی عہد کو قبول کیا۔ دونوں بچے ایک ساتھ دودھ پیتے اور ماں انھیں ایک چارپائی پر سلاتی۔ کئی ماہ سمکوٹ میں گزارنے کے بعد نورہ بی بی اسے گود میں لئے محل واپس لے آئی۔

بچپن کی یادوں کی وجہ سے شہزادہ جوانی میں سمکوٹ کا چکر لگا تا تھا۔ فیض طلب کے ساتھ اس کی تاحیات دوستی رہی اور وہ کئی سال اس کے ہمراہ محل میں رہا نواب شاہ جہان اس کے ساتھ بٹیر بازی اور شطرنج کھیلا کرتا تھا۔ وفات تک اس کے دل میں عبدالرحیم اور نورہ بی بی کیلئے احترام کا جذبہ موجود تھا۔ رضائی ماں کو وہ سمکوٹ آئی کہتا تھا۔ نورہ بی بی کی اولاد کو اب بھی یاد ہے کہ بچپن میں شاہ جہان دودھ اور دہی کا شوقین تھا اور اسے ”منزورے“ نامی کھیل بھی بہت پسند تھا۔

## تعلیم

ولی عہد محمد شاہ جہان دو سال تک دیر دربار میں کھیلتا رہا۔ وہ تین سال کا تھا کہ اس کا چھوٹا بھائی عالمزب خان پیدا ہوا۔ بچپن میں دونوں شہزادوں کو دینی علوم کے حصول کیلئے اوج بھیجے کا فیصلہ کیا گیا۔ ایک صبح صاحب بی بی دونوں بچوں کو دربار لائی، بچوں کو خوب سنوارا گیا تھا۔ جب فضل عظیم جان ان بچوں کو لئے محل کے صدر دروازے پر پہنچا، پیچھے مڑ کر دیکھا تو ماں کی آنکھوں میں آنسو تیر رہے تھے۔ ابھی یہ بچے زیر تعلیم تھے کہ سوات سے بغاوت میں شروع ہوئیں۔ جنگی مہمات اور باپ کی مصروفیات نے ان بچوں کی تعلیم و تربیت کو بری طرح متاثر کیا اور انھیں اوج سے واپس دیر محل بلالیا گیا۔

## لڑکپن

گیارہ سال کی عمر میں ولی عہد کو جنگی میدان میں اترنا پڑا۔ سوات کے خلاف پہلی جنگ میں نو عمر ولی عہد نے نہ صرف شکست کھائی بلکہ ”لزم“ (بچھو) پہاڑی سے فرار ہو کر وہ نہا گدرہ پہنچا۔ میاں گل جان نے دیر پر قبضہ کرنے کیلئے جندول کے لشکر کے ہمراہ دیر خاص تک پیش قدمی کی۔ بمقام اٹھرام سولہ سالہ ولی عہد اور چودہ سالہ عالمزب خان دیوجی لشکر کو لئے اپنے چچا کے سامنے آئے مگر انھیں شکست ہوئی۔

چچا نے نہ صرف بھتیجیوں کو شکست دی بلکہ انھیں قیدی بنانے کا تہیہ بھی کر لیا۔ مگر جنگ کے گرد غبار سے فائدہ اٹھاتے ہوئے سولہ سالہ شاہ جہان اور تیرہ سالہ عالمزب خان پہاڑی دروں سے باجوہ فرار ہونے میں کامیاب ہو گئے۔ میاں گل جان نے دیر کو قبضے میں لے لیا اور نواب اورنگزیب معزول ہو کر نہا گدرہ میں پناہ لینے پر مجبور ہوا۔ کچھ عرصہ بعد معزول نواب نے نہا گدرہ سے اور بیٹوں نے باجوہ سے لشکر کشی کر کے اقتدار پر دوبارہ قبضہ کر لیا۔ الغرض ولی عہد نے لڑکپن جنگی میدانوں میں گزرا۔

## ولی عہدی کا زمانہ

فارغ اوقات میں ولی عہد براہل باٹائی جنگلے میں وقت گزارتا۔ شکار کھیلتا اور مچھون استعمال کرتا کئی جنگی محاذوں پر ناکامی کی وجہ سے وہ کافی مایوس ہو گیا تھا۔ علاوہ ازیں مقامی قبائلی عمائدین کے ساتھ

بھی وقت گزارتا جس کی بدولت عملی تعلیم اور ذہنی چٹنگی حاصل کی۔ اس نے جاسوس رکھے تھے جو دربار اور محل کی پل پل کی خبر بہم پہنچاتے۔ کبھی کبھار خود دیر خاص جا کر والد کی طرز حکومت اور خود غرض افسروں کا مشاہدہ کرتا۔

محل میں ولی عہد کی کوئی وقعت نہ تھی، کیونکہ درباری اس کے بھائی کو نواب بنانے کے متمنی تھے ولی عہد یہ سب کچھ خاموشی سے دیکھتا رہا، دونوں بھائیوں کے مابین درباریوں کی وجہ سے کدورت نے جنم لیا۔ اور باپ بیٹوں کے درمیان بھی فاصلے بڑھنے لگے۔ یہی وجہ تھی کہ انتیس سال کی عمر تک اسے ولی عہد ہی رہنا پڑا، اور وہ براول بانڈی میں کسمپرسی کی حالت میں زندگی گزارنے پر مجبور تھا۔  
(باقی تفصیل دیکھئے گنام ریاست حصہ اول)

### ازدواجی زندگی

- (۱) پہلی بیوی محمد نواز خان کی ماں (تورہ بی بی) قوم بھادر شاہ حیلہ براول
- (۲) خسرو نواب کی ماں (شیخہ بی بی) نورستانی
- (۳) جندول خان کی ماں (اخونز بی بی) شہزادی چترال
- (۴) محمد عمر خان المعروف بہ بدرخو میاں (نوشہرہ) کی بیٹی
- (۵) حیا سیرئی خان کی ماں (بنگلے بی بی) ایک کلال کی بیٹی
- (۶) (شاہی بی بی) سید احمد خان کی بیٹی
- (۷) (سوات بی بی) سوات کے ایک خان کی بیٹی
- (۸) (گرزئی بی بی) غلام ملک کی بیٹی

### اولاد

### بیٹے

- |                                |                                  |
|--------------------------------|----------------------------------|
| (۱) محمد نواز خان              | (۲) نواب محمد شاہ خسرو خان       |
| (۳) شہاب الدین خان (جندول خان) | (۴) محمد شاہ خان (حیا سیرئی خان) |

## بیٹیاں

- (۱) مہتر چترال ہیز ہانس ناصر الملک کی بیوی
- (۲) محمد عمر خان کی بیوی (نواب مردان اکبر خان ہوتی کی بہو)
- (۳) ڈوڈ باہ خان (حیات اللہ خان) کی بہو
- (۴) گرڈی بی بی کی بیٹی (میدان بانڈی خان ظاہر شاہ خان کی شریک حیات)
- (۵) پیر مانگی شریف کے بیٹے مولانا روح الامین کے ساتھ حیا سیرئی خان کی چھوٹی بہن کی منگنی ہوئی تھی لیکن شادی نہ ہو سکی کیونکہ شہزادی کی دماغی حالت ٹھیک نہیں رہی تھی۔

یاد رہے کہ نواب کی بیویوں اور اولاد کی اصل تعداد نزدیکی افسران اور رشتہ داروں کو بھی معلوم نہ تھی۔ انتہائی باپردہ نواب نے نہ صرف محل کی معلومات کو صیغہ راز میں رکھا، بلکہ کسی بیوی یا اولاد کے وفات پاتے ہی علی الصبح تاریکی میں دفن کر دیا جاتا۔ کہ کہیں لوگ واقفے کی خبر پا کر بڑی تعداد میں جمع نہ ہو جائیں

## شخصیت

نواب کا قد اوسط (پانچ فٹ سات انچ کے لگ بھگ) تھا۔ رنگ سانولا، جسم مضبوط اور توانا، آنکھیں لال اور بڑی اور شخصیت بارعب تھی۔ ایرانی سیاح لکھتے ہیں ”نواب کی عمر پینسٹھ برس ہے لیکن بڑے مضبوط اور قوی الجسم ہیں۔ میں نے دیکھا کہ ان کے جسم کی ہڈیاں بہت بڑی ہیں۔“

## لباس

نواب ہمیشہ خاکی کپڑا زیب تن کرتا کبھی سفید یا رنگ دار کپڑا نہیں پہنا۔ اس کے کپڑوں، جوتوں، چادر اور کبل وغیرہ کا اندراج ایک علیحدہ رجسٹر میں کیا جاتا۔ ایک عرصہ تک استعمال کرنے کے بعد نواب ان اشیاء کو دوستوں اور عزیز واقارب کو تحفے میں دے دیتا۔

کپڑوں کی سلائی کیلئے ملاحیات نامی درزی کو پشاور سے بطور خاص بلایا گیا تھا۔ نواب کا ذاتی لباس ”ویلہ“ کہلاتا تھا۔ گرمیوں میں خاکی رنگ کی ہلکی قمیص پا جامہ اور سردیوں میں خاکی رنگ کا موٹا کپڑا پہنتا۔ اکثر چادر اوڑھے رکھتا۔ لباس ڈھیلا ڈھالا، گلے کے بٹن بند، آستین کھلی، کھلی شلوار اور پائینچے تیرہ انچ رکھتا تھا۔ سر یرتر کی ٹوپی سجائے رکھتا جس کے وسط میں بٹن لگا ہوتا تھا۔

سردیوں میں ایسا پکول استعمال کرتا جس میں صرف چہرہ نظر آتا اس کو جیکر پکول کہا جاتا تھا۔ انگریزی کوٹ کے علاوہ تھان کوٹ بھی استعمال کرتا جو بدخشان میں خصوصی آرڈر پر تیار ہوتا تھا۔ چادر کے طور پر لوئی ”شرٹی“ بھی اوڑھے رکھتا جو مقامی جولاہے (جولاگان) بڑی محنت اور نفاست سے تیار کرتے۔ ”پٹو“ نامی چادر پشاور یا کابل سے منگواتا۔ انگریزی جوتے بھی استعمال کئے مگر پسندیدہ جوتے کلوش اور کھسے (پنزے) تھے جن پر کیتا ڈی کا شریف احمد موچی بڑی نفاست سے تیل بوٹے بناتا تھا۔ خاکی کپڑے میں ملبوس نواب کو دیکھ کر لوگ اس کو سادگی پسند خیال کرتے۔ مگر یہ ایک دکھاوا تھا مصدقہ اطلاع کے مطابق سونے کے فریم والا چشمہ پہنتا، زمرہ اور یاقوت کے ہیروں کی انگلی اور سونے کی گول زنجیر والی گھڑی گلے میں لٹکائے رکھتا۔ روزانہ شیو کرتا لیکن کبھی کبھار شیو بڑھا بھی لیتا، مونچھیں اور سر کے بال چھوٹے رکھتا، رومال اور نسوار کی ذبیہ پاس رکھتا۔

## مزاج

نواب انتہائی سخت مزاج کا مالک تھا۔ اس کی تند خوئی اور سخت مزاجی ہی اس کے رعب کا سبب تھی۔ انتظامیہ حکم ملتے ہی فوراً بجالاتی۔ حکم کی بجا آوری پر خوش ہوتا اور قانون توڑنے یا نظام میں تبدیلی لانے کے خیالات پر سخت برا بیٹھتا ہو جاتا۔ نشست و برخاست اور قیام و طعام ذاتی مزاج پر منحصر تھا۔ فیشن ایبل اور سارٹ لوگوں کو ناپسند کرتا تھا۔ اسے وہ شخص پسند تھا جو بڑا نوالہ لیتا، جس کے بال، کپڑے اور جوتے پھٹے پرانے ہوتے اور وہ شخص علم و عقل کے لحاظ سے گنوار ہوتا۔ جب کبھی کوئی مہذب انداز اور لہجے میں مخاطب ہوتا تو اس کے تیور بدل جاتے۔ سر پر ٹوپی نہ رکھتا، بن ٹھن کہ رہنایا پکول تر چھا کر کے رکھنا یا اس میں پھول لگانا بھی نواب کے مزاج کے خلاف تھا۔ جب کسی مجرم کی پیشی ہوتی تو نواب کا چہرہ سرخ ہو جاتا اور آواز میں گرج پیدا ہو جاتی۔ غصے کی انتہائی حالت میں پوٹے متحرک ہو جاتے۔

## طنز و مزاح

سنجیدگی اور متانت اس کی تصویروں میں نمایاں ہے۔ اگرچہ وہ بسا اوقات تہہ پاسبند اور خاموش طبع تھا مگر باتونی بھی تھا۔ ایرانی سیاح کے مطابق ”نواب صاحب باتیں بہت زیادہ کرتے ہیں مجھے بتایا گیا کہ متواتر تین گھنٹے تک باتیں کر سکتے ہیں زبان میں بڑی چاشنی ہے اور فارسی خوب بولتے ہیں۔“ کھیل

کے دوران سنجیدگی کو پرے رکھتا اور شطرنج کھیلتے ہوئے ایک کھلاڑی کی حیثیت سے کھیل سے خوب لطف اندوز ہوتا۔ داسرائے ہند یا گورنر سے ملاقات کے وقت اور یا پھر کتوں کے ساتھ ہوتا تو اس کا چہرہ کھل اٹھتا۔ قبائلی عمائدین کی کسی محفل میں شاذ و نادر ہی قہقہہ لگاتا۔ سلطان خیل اور پائندہ خیل کے عمائدین آتے تو شائستگی کا مظاہرہ کرتا۔

فطرتاً سنجیدہ ہونے کے باوجود مزاج میں طنز و مزاح کا عنصر بھی شامل تھا۔ انجون نامی ایک پنجابی جو گھوڑے سدھانے پر مامور تھا بہت چرس پیتا تھا، رمضان المبارک کی ایک سہ پہر کو گھوڑا سدھانے کے بعد واپس آیا تو دیکھا کہ نواب کرسی پر براجمان ہے۔ نواب نے مڑ کر آواز دی ”تم گھوڑا شرینگل سے دوڑا کر لائے تو ہو لیکن تم نے اس کے پاؤں خراب کر دیئے ہیں۔“

یہ سن کر پنجابی چونکا اور جو نیچے دیکھا تو گھوڑا ٹھیک تھا۔ نواب نے کہا جاؤ۔ کچھ دور جا کر نواب نے پھر آواز لگائی اور وہی الفاظ کہے تیسری دفعہ جب ایسا ہوا تو واپس مڑتے ہی پنجابی بڑبڑانے لگا۔ اس نے نواب کو برا بھلا کہا مگر اس نے خوب قہقہہ لگایا اور ہنسنے ہوئے افسر کو آواز دی۔ ارے اسے چرس دے دو۔ پنجابی اصطبل کی طرف بڑھا اور نواب اسے دیکھتے ہوئے ہنسا رہا۔

آنسو

سخت گیر اور تند مزاج نواب کے بعض موقعوں پر آنسو بھی بہے۔ ”ایک شام کو دربار میں خال کا پاچہ محمد سیٹھ نواب کے ساتھ بیٹھا ہوا تھا، باتوں ہی باتوں میں نواب اپنے جانشینوں کی نااہلی پر رونے لگا۔ لاہور میں نظر بندی کے دوران اکتیس سال بعد اپنے بھائی عالمزبیب خان سے ملاقات ہوئی، تو اس سے بغلیں ہو کر زار و قطار رونے لگا۔ رضائی بھائی فیض طلب خان سے ملنے پر بھی اکثر آبدیدہ ہو جاتا تھا۔“

لب و لہجہ

نواب کی گفتار سو فیصد پختہ الفاظ پر مشتمل بڑی مدبرانہ اور عقلمندانہ ہوتی تھی۔ قبائلی عمائدین کے مجمع میں نواب کی موجودگی میں بہت علمی اور دانشندانہ باتیں ہوتی تھیں۔ جب کوئی افسر غلطی کرتا یا مجرم سامنے آتا تو اس وقت اس کی زبان بے لگام ہو جاتی جو زبان پر آتا کہہ دیتا تھا۔



جب اس کے سامنے کوئی ”کنز کوڈ بے“ (دیا سلائی) کو مچس یا کپڑے ”ٹوکی“ کو کپڑا کہتا تو اسے برا بھلا کہتا۔ ایک دفعہ محل کے میدان میں ناصر خان اور محمد شاہ خان کی ٹیموں کے مابین والی بال کھیلا جا رہا تھا۔ اتفاقاً اس وقت نواب دربار کے کونے سے نیچے بازار کا تماشہ کر رہا تھا، بال لکیر سے باہر گر تو ریفری گل تحصیلدار کے بیٹے نے Out کا نعرہ لگایا جسے سن کر نواب نے اسے خوب ڈانٹ پلائی۔

لوگوں کو بڑے دلچسپ القاب سے نوازتا تھا۔ اپنے بیٹے محمد شاہ خسرو کو ”ہلکے“ چھوٹے بیٹے محمد شاہ خان کو ”ڈوڈ کیہ“، پوتے ناصر خان کو ”لالی“ کہہ کر بلاتا۔ بیٹے انھیں بابا کہہ کر پکارتے۔ عسیری کے صوبیدار اسفندیار کے والد کا نام شاہ مراد تھا وہ اسفندیار کو ”شاہ مراد“ کہہ کر پکارتا تھا۔ سپاہی یا حوالدار کو آواز دیتا ”ہلکے دھلائی زدہ“، نواب اپنے ڈرائیور کو ”تالا شے“، سوات کے حکمران میاں گل عبدالودود کو ”میاں گلے“، تورخان صوبیدار مشیر مال کو ”تورہ کے“، میرنشی کو ”گلاب“، رضائی بھائی فیض طلب خان کو ”لالا“، نہا گدرہ پام جان ملک کو ”ترہ“ اور شوہ کے نادر ملک کو ”خان کا کا“ کے نام سے پکارتا۔ اسی طرح انگریز کو ”پرنگے“ اور پاک فوج کو پینٹ پہننے کی وجہ سے ”دوہ خوئی“ کہتا تھا۔

### نشست و برخاست میں امتیاز

رہتے اور عہدے کے لحاظ سے وہ مہمانوں کے کی نشستوں کا اہتمام کرتا۔ خواص کو صوفوں پر بٹھایا کرتا، جیسے ملاکنڈ انتظامیہ اور اہم قبائلی سردار، عام قبائلی عمائدین قالین پر بٹھاتا اور خود شاہی کرسی پر براجمان ہوتا۔ اس کی گفتگو کا انداز آدمی کی حیثیت مطابق ہوتا تھا۔ زیر دست افراد کے ساتھ اس کی گفتگو حاکمانہ اور دونوک ہوا کرتی تھی۔ مجرم یا کسان پیش ہوتا تو اسے خالی فرش پر بٹھا کر تند خوئی سے پیش آتا تھا۔ بعض اوقات نوبت گالی گلوچ تک پہنچ جاتی۔

### مصافحہ

دائسرائے ہند یا گورنر جنرل ریاست کا دورہ کرتے تو تحصیلدار انھیں خوش آمدید کہہ کر مہمان خانہ لے جاتا۔ نواب مہمانوں سے ملنے کیلئے اپنے خاصہ داروں سمیت بڑے ٹھانڈھاٹ سے جاتا تا کہ انھیں مرعوب کیا جاسکے۔ نواب کا کہنا تھا ”زہ زکہ لک ودرستے و رزم چہ انگریز ماتہ پاسی“ میں اسلئے تاخیر سے آتا ہوں تا کہ فرنگی میری تعظیم میں کھڑا ہو۔“

وہ ہر ملاقاتی سے ہاتھ نہیں ملاتا تھا صرف خواص سے مصافحہ کرتا تھا اور بنگلگیر ہونا اس کی فطرت میں نہ تھا۔ دو گز کے فاصلے سے عمائدین جھک کر اسے سلام کرتے تھے اور وہ کرسی پر ہی بیٹھا رہتا۔ رعایا کی طرف سے اسے جھک کر سلام کرنا پسند تھا۔ ایک دفعہ نواب تیرگرہ جارہا تھا بمقام داڑی بہت سے لوگ جمع تھے، نہا گدرہ کے پام جان ملک کے نواسے نے سلوٹ کیا۔ نواب نے گاڑی رکوا کر اسے تنبیہ کی کہ ”آئندہ ایسا سلام نہ کیا جائے“۔ جب وہ دیر سے تیرگرہ آتا تو راستے پر جگہ جگہ قبائلی عمائدین سلام اور آداب پیش کرنے کیلئے نکل آتے مگر نواب رکے بغیر ہاتھ سے سلام کا جواب دے کر گزر جاتا تھا۔ اسی طرح شکار کیلئے دارالحکومت کے بازار میں سے گزرتا تو گھوڑے پر سوار ہاتھ کے اشارے سے عمائدین کو سلام کر کے آگے نکل جاتا تھا۔ اس کی عادت تھی کہ وہ گاڑی میں دو کتے ساتھ رکھتا تھا کسی اور کو ساتھ بٹھانا پسند نہیں کرتا تھا۔

## معمولات زندگی

## صبح کا آغاز

نواب صبح سویرے جاگنے کا عادی تھا۔ موسم سرما میں سورج نکلنے سے پہلے چھ اور جبکہ پکول پہنے نکلتا۔ لوہے کے قہال ”مقل“ میں جلتی ہوئی آگ کے پاس آکر بیٹھ جاتا۔ اکیلے بیٹھے آگ سے لطف اندوز ہوتا اور کلہاڑی لیکر لکڑیوں کے ٹکڑے کر کے انھیں مقل میں رکھتا۔ محل کے برجوں پر سورج کی کرنیں پڑتے ہی نواب ہولے سے محل کے اندر چلا جاتا۔

محل سے نکل کر صبح کا آغاز ریاست کے معاملات سے شروع کرتا۔ خزانچی حبیب الحسن کو بلوا کر خزانے کی نقدی اور تحصیلوں سے وصول شدہ جرمانوں کی بابت پوچھتا۔ خزانچی صوبیدار فاتح جان، امبار مرزا (اناج سٹور انسر) اور شیر مال اپنی اپنی باری پر رجسٹر لئے پھرتی سے حاضر ہوتے۔ ہر انسر پچھلے دن کی کارگزاری بیان کرتا۔ مثلاً مہمان خانہ میں مہمانوں کی تعداد جمع سکونت و ولدیت، کتوں نے کتنا دودھ پیا، گھوڑوں نے کتنا چارہ کھایا، شکاری پرندوں کیلئے کتنے بکرے ذبح کئے گئے وغیرہ۔ الغرض تیرہ رجسٹروں کے کھاتے چیک کر کے نواب اس پر اپنے دستخط اور مہر ثبت کرتا۔

اس کے بعد وہ ”بازدان“ اور ”مشکاروں“ کو بلوا کر پرندوں کا حال پوچھتا، پھر کتوں کا جمالدار کتوں کا حال بتاتا۔ اسی طرح گھوڑوں کا سائیکس بھی گھوڑوں کے بارے میں تفصیل بتا۔ یوں ایک بیدار مغز اور حاضر دماغ منتظم کے طور پر صبح سویرے ہی ریاستی امور اور سیاسی حالات سے باخبر رہنے کی کوشش کرتا تھا۔

## دفتری اوقات کار

اس کے بعد نواب عدالتی امور نمٹانے شاہی کرسی پر براجمان ہو جاتا۔ میرٹھی عرضیاں لئے حاضر ہوتا اور اپیل کنندہ، مجرم یا چور وغیرہ دربار کے دربان کی آواز پر کان لگائے بیٹھ رہتے۔ نواب ہر عرضی پر مخصوص الفاظ میں میرٹھی کے نام ہدایات لکھتا۔ میرٹھی تفصیل لکھ کر اسے واپس نواب کے سامنے میز پر رکھتا۔ چشمہ لگائے نواب اس پر سرسری نظر دوڑاتا اور اس پر حکم جاری کرتا۔ یوں یہ حکمنامہ مقامی تحصیل دار کے پاس بھیجا جاتا جس مزید کارروائی کی جاتی۔

عدالت آٹھ سے گیارہ بجے تک لگتی۔ گیارہ بجے اندر جا کر کھانا کھاتا اور چار بجے تک عموماً محل

کے اندر ہی رہتا۔ سہ پہر کو درجنوں عمامدین کئی گھنٹوں کے انتظار کے بعد ملاقات سے شرف ہوتے۔ شام ڈھلتے ہی دربار کے ایک کونے میں درجنوں مسلح سپاہیوں کے پہرے میں کھڑے یا کرسی پر بیٹھ کر بازار اور دریا کا نظارہ کرتا۔ سورج غروب ہوتے ہی محل میں داخل ہو جاتا اور پھر صبح تک کسی صورت میں بھی محل سے باہر نہیں نکلتا تھا۔ معمولات کو دیکھا جائے تو چند گھڑی صبح اور سہ پہر کی سیر، عمامدین سے ملاقاتیں اور عدالتی امور کے اوقات کو ملا کر وہ چھ گھنٹے باہر اور لگ بھگ اٹھارہ گھنٹے محل کے اندر ہی گزارتا تھا۔

### دلپشوری

نواب ہمیشہ اپنی ذات اور انا کے خول میں بند رہا۔ ایک طرف افسروں اور دوسرے تعلق داروں سے فاصلہ روا رکھا تو دوسری طرف چند ایسے لوگ بھی تھے جن کی معیت میں وقت گزارنے اور گپ شپ لگانے میں اسے مزہ آتا تھا۔ ان میں سکوٹ کا فیض طلب خان، خان پاچہ میدان، النعت خان، خان سڑے، گرڈئی ملک اور شاہ وزیر مرزا قابل ذکر ہیں۔

محفل سجا کر شطرنج اور تاش کھیلنے کا شوقین تھا۔ یہاں بلا تفریق گپ شپ ہوتی، سنجیدگی اور متانت کو بالائے طاق رکھ کر ایک عام کھلاڑی کی حیثیت سے شریک ہوتا۔ ریاست میں کوئی بھانڈ (مسخرہ) یا نقل ہوتا تو اسے دربار بلوایا جاتا۔ ان لوگوں پر مشتمل الگ گروہ تھا۔ یہ لوگ نقل اتارتے، لطیفے سناتے اور پھبتیاں کہتے جس سے نواب خوب لطف اندوز ہوتا تھا۔ ایسے مسخرہ دو (تو قماروں) میں مشہور فیروز گجر تھا جس کے نخروں پر محفل میں قہقہے بلند ہوتے۔ محفل کے ختم ہوتے ہی حکمران کے چہرے پر دہی رعب اور سنجیدگی عود کر آتی جو اس کا عام معمول تھا۔

### خوراک

دربار میں روزانہ دسترخوان لگائے جاتے۔ ایک دلی عہد کا دسترخوان جس پر انتظامیہ اور اوسط درجے کے مہمان ہوتے اور دوسرا نواب کا جس پر معززین اور قبائلی عمامدین کی ضیافت کی جاتی۔ طرفہ تماشہ تو یہ ہے کہ نواب نے کبھی بھی مہمانوں کے ساتھ بیٹھ کر کھانا نہیں کھایا وہ کھانا ہمیشہ محل کے اندر رکھاتا تھا۔ کھانے کے برتن فرانسسیسی ساختہ ”گردز“ کے نام سے مشہور تھے۔ جن میں زہر آلود خوراک ڈالی جاتی تو یہ

خود بخود ڈوٹ جاتے تھے۔

اس کی خوراک کا وقت بھی عجیب تھا۔ گیارہ بجے ناشتہ کر کے رات کا کھانا چار بجے کھانا اس کا معمول تھا۔ شاید یہ ترتیب معالج یا حکیموں کی بتائی ہوئی ہو۔ اس دوران اخروٹ اور بادام کھانا اس کی عادت تھی۔ نواب صحت کے بارے میں بڑا احساس تھا اور بسیار خور نہ تھا۔ باورچی ایک پاؤ لایان چاول، ایک پاؤ مونگ اور ایک پاؤں دیسی گھی ملا کر پلاؤ تیار کرتا کیونکہ اسے باقاعدہ تول کر کھانا بنانے کا حکم تھا۔ اسے مچھلی پسند تھی مچھلی اس کیلئے شجاردنی کا ملک اوڈیگرام سے شکار کر کے پہنچاتا۔ مچھلی کباب کی صورت میں پلاؤ کے ساتھ کھاتا تھا۔ کوہستانی دنبے کے گوشت کے علاوہ اسے شیر اور چکور کا گوشت بھی مرغوب تھا۔ لاہور میں چاول ہانڈی (دیکھی) کی تہہ کرید کر اٹکیوں سے کھاتا۔

اس کیلئے پانی چلیاتن میں واقع ایک چشمے (خوگے اوہ) سے لایا جاتا تھا۔ جبکہ گرمیوں میں برف ڈردخوڑ (لواری، فاصلہ 40 کلومیٹر) کے گلیشیرز سے لائی جاتی۔ ایک مشین سے سوڈا اترتیار کر کے پینے کے علاوہ ہر شام کو دودھ الاچھی کا قہوہ پیتا معمول تھا۔ ایوب جان نامی تاجر کابل سے انگور اور ہندوستان سے آم خرید کر پیش کرتا۔ شاہی باغات میں بادام، پستہ، انار اور انگور پیدا ہوتے۔ جس خان یا ملک کے باغ میں عمدہ پھل پیدا ہوتے وہ انھیں نواب کو نذرانے کے طور پر بھیجتا۔

نواب کھانے پینے کے معاملے میں کافی محتاط اور شکی مزاج تھا۔ اس کے کھانے کا کئی بار معائنہ کیا جاتا۔ وہ صرف خزانہ کے صوبیدار حبیب الحسن اور چاڑا کے ہاتھ سے پانی پیتا تھا۔ ایک دفعہ تیرگرہ کے باغ کی سیر کو گیا۔ وہاں مالی صاحب علی کو گاجریں لانے کو کہا۔ جب مالی گاجریں لے آیا۔ تو اسے اپنے ہاتھوں سے دھویا اور مالی سے کھانے کو کہا مالی نے ایک گاجر کھائی تو نواب نے پاس کھڑے نوکر کو اشارہ کیا اور اس نے گاجریں اٹھالی اور پھر وہاں سے چل پڑے۔

### باغات میں چہل قدمی

نواب پھولوں اور پودوں سے شغف رکھتا تھا۔ باغ میں سیر کرنے جاتا، چاقو اور درانتی ساتھ لے کر فاضل جڑی بوٹیوں کی کٹائی بھی کرتا۔ شاہی باغات کے لئے میوہ دار پودے اور پھول دہلی اور لاہور سے منکوائے گئے تھے۔ آج بھی تیرگرہ ریسٹ ہاؤس میں ہندوستانی بلب نما پھول دیکھے جاسکتے

ہیں۔ اس زمانے میں تیرگرہ باغ (موجودہ بس سٹینڈ) میں دو نہریں بہتی تھیں۔ اس باغ میں خوبصورت پھولوں کی کھیریاں، انواع و اقسام کی سبزیاں، آنا، کھجور، مالٹے اور مختلف قسم کے انگور کے علاوہ اور بھی پھلدار درخت تھے۔ نواب موسم سرما میں سہ پہر کو اس باغ کی سیر کو جاتا تھا۔

### ریڈیو اور اخبار کا مطالعہ

نواب ریڈیو کا بل سے پشتو، ریڈیو تہران سے فارسی اور دہلی سروس سے اردو میں خبریں سنتا تھا۔ دوسری جنگ عظیم کے دوران انگریزی اور جرمن خبروں کا خلاصہ بادین استاد نواب کو سناتا اور جنگ کی صورت حال سے بھی مختصر طور پر آگاہ کرتا۔ خدایا رنامی شخص ریڈیو سے اہم خبریں اور معلومات فارسی میں لکھ کر نواب کو پیش کرتا۔ نواب کو لاہور سے شائع ہونے والا اخبار ”زمیندار“ روزانہ ڈاک بس کے ذریعے پہنچتا جو کہ ریاست میں آنے والا واحد اخبار تھا۔ دوران نظر بندی اس نے لائبریری بنائی تھی۔ وہ شعرو شاعری کا دلدادہ تھا اور تنقید بھی کیا کرتا تھا۔




نواب کے بیٹھنے کی نشست



قبائلی عمائدین کے بیٹھنے کی نشست



نواب کے ذاتی دفتر کا ایک منظر



## منشیات کا استعمال

کسی عارضہ کے لاحق ہونے کی صورت میں نواب ہندوستان کے مشہور حکیم اجل خان سے مشورہ لیتا۔ بعد میں حکمران نے حکیم اجل خان کے پاس اپنا ملازم شمش خان حکیم بھیجا جس نے کئی سال میں علم طب سیکھا اور شاہی حکیم کی حیثیت سے خدمات سرانجام دینے لگا۔

بعد میں حکمران کی طب میں دلچسپی کے سبب کئی شاہی طبیب رکھے گئے۔ یہ لوگ مختلف جڑی بوٹیاں جمع کر کے اور انھیں کوٹ کر دوائیاں بنانے میں مصروف رہتے تھے۔ میاں کلمے کے محمد شاہ حکیم، معیار کے گنڈھیری حکیم، صاحبزادہ امیراجان (اوج)، بیسیوڑ حکیم اور ڈاکٹر ملا بھی شاہی طبیب کے طور پر دربار میں کام میں مشغول رہتے تھے۔

## برش دوائی

نواب کی پسندیدہ دوا ”برش“ کے لئے اجزاء بڑی مشکل سے اکٹھی کی جاتی تھیں۔ مردی قوت کیلئے جرمن کپسول، یا قوت اور زمر کے علاوہ اعلیٰ قسم کی زعفران ایران سے منگوائی جاتی تھیں۔ کوہستان کی پہاڑیوں میں حکیموں کے شاگرد نادر دوائیاں جڑی بوٹیاں تلاش کر کے پہنچاتے۔ دواء تیار کرنے میں بہت محنت کی جاتی تھی۔ سید باؤ جان نامی ترکھان کئی تولہ سونا رگڑ رگڑ کر اسے ذرات میں تبدیل کرتا اور بزرگ اعظم نامی حکیم اس کو کشتے میں ملاتا۔

چرس کا پانی بھی دوا کا اہم جز ہوتا تھا۔ مہتران چترال جوتے کے تلوے کے برابر چرس کے موٹے تختے بھیجا کرتے۔ حکیم ان تختوں کو ہانڈی میں چڑھا کر دودھ میں ابالتے تھے۔ پھر باریک کپڑے سے چھان کر اس دودھ سے دبی تیار کیا جاتا۔ تیسرے مرحلے میں مکھن نکال کر دوائی کا حصہ بنایا جاتا۔ اس سے بھی مشکل کام بیل کو ذبح کر کے اس کے اعضائے مخصوصہ کو دھوپ میں رکھا جاتا۔ سوکھنے پر انھیں رگڑ رگڑ کر ذرات میں تبدیل کیا جاتا اور یوں یہ بھی اس دوائی کا حصہ بن جاتے۔ ”مشک“ جو ایک جانور کی ناف میں پایا جاتا ہے جسے پستو میں ”رامبوسنی غوطہ“ کہتے ہیں۔ لمبی چلانگ لگانے والے اس جانور کو افغانستان کے سنگناخ پہاڑوں میں شکار کیا جاتا۔ نواب اسے چاقو سے کاٹ کر یا پھر برش دوائی کے ساتھ کھاتا تھا۔ حکیم چار سیر دوائی تیار کر کے ایک صندوق میں محفوظ کر رکھتے۔ یہ دوا کھانے کے بعد نواب گڑ ضرور کھاتا جو مشنگر سے لایا جاتا جبکہ مکئی کے بھنے بھی کھاتا۔

لوگوں کا خیال تھا کہ مد ہوش رہتے ہوئے نواب نے نہ تو آزادانہ میل ملاپ رکھا اور نہ پہرہ کو چارنج جاتے تو خواہ کتنا ہی بڑا مہمان آجاتا اسے نواب سے ملنے کیلئے صبح تک انتظار کرنا پڑتا تھا۔ ریاست میں شاہی مہمان آتے تو انھیں قلعے میں یہ دو انیاں دی جاتیں۔

نواب گیا تو اس کے کشتوں اور مقویات کے فارمولے بھی گویا دفن ہو گئے۔ نواب کا پوتا سلیم خان بھی طب میں دلچسپی رکھتا تھا۔ اس نے برش دوائی کو تیار کرنے کیلئے ایک سو تیس اجزاء کی ایک لسٹ تیار کی، کئی اجزاء کو جمع کیا مگر مشکل کام سمجھ کر دوائی کو تیار کرنے کا کام ترک کر دیا۔

### چرس، معجون، نسوار اور شراب

پختونوں کا روایتی نشہ ”نسوار“ اس کیلئے ”بڈہ“ گاؤں میں تیار ہوتا۔ چاڑا نامی ملازم اور حوالدار شمس اللہ وغیرہ اعلیٰ قسم کی نسوار کی تیاری پر مامور تھے۔ نواب نوجوانی میں میاں کلے کا مشہور معجون استعمال کرتا تھا۔ مصنف ریاض الحسن کے مطابق نواب بہت شراب پیتا تھا۔ نواب نے ایک افسر سے کہا تھا ”میں نے شراب پینا اس وقت ترک کیا جب ایک انگریز کے ساتھ بیٹھ کر شراب پیتے ہوئے اس کے گلاس کو اپنا گلاس سمجھ کر پی لیا۔“

نواب کے رعب اور تیز جاسوسی نظام کی وجہ سے دوسری کہانیوں کی طرح نشے کی کہانی بھی دیر محل کے زندان کا قیدی بنی۔ دوران تحقیق پتہ چلا کہ نواب جاڑے میں چرس ”سٹ“ پیتا تھا۔ موسم سرما میں بارش برستی تو شیر حسن المعروف بہ مشکار ماما کے والد میر حسن سے کہتا ”لگ ایسا رشہ دم بہ اولگو“ تھوڑی دیر رک جاؤ دم لگا لینگے۔ دونوں بیٹھ کر ڈوڈو دینا ”غور ا سکے“ کے انگاروں پر چرس ڈال کر جیلیم (نچہ) کی مدد سے پیتے تھے

مفتاح الدین نامی ایک شخص ریاست میں چرس کا خفیہ کاروبار کرتا تھا۔ نواب کے حکم سے اس پر چار ہزار روپے جرمانہ لگایا گیا وہ فرار ہو کر لاہور میں مقیم ہو گیا۔ نواب کولاہور میں نظر بند کیا گیا تو نواب نے اسے ڈھونڈ نکالا اور اس نے نواب کو چرس پہنچانا شروع کیا۔ حراست کے دوران چرس پینے میں اس کا ہم نشین شاہ وزیر مرزا تھا۔

## بیماریاں

نواب کو کئی نشوں کی لت لگی ہوئی تھی مگر وہ ہر دم صحت مند ہونے کا تاثر دیتا تھا۔ چھتیس سال کے اقتدار کے دوران وہ لمبے عرصے تک بستر پر دراز نہ ہوا اور چاہے جلدی سے ریاستی امور کو سنبھالے رکھا۔ جزام شاہی خاندان کی موروثی بیماری تھی جس سے نواب کے والد اور دادا کم عمری میں لقمہ اجل بن گئے تھے۔ اس مرض سے بچنے کیلئے نواب نے 1925ء میں دہلی سے واپسی پر جزام کا علاج شروع کیا۔ لاہور میں سلزرنامی ایک انگلش ڈسپنسٹ سے دانتوں کا معائنہ کروایا۔ جس نے نواب کو بیماری سے بچنے کیلئے سارے دانت نکلوانے کا مشورہ دیا۔ خیبر بازار پشاور میں ”کیمفر ڈسٹریل کلینک“ میں کرسٹن نامی انگریز نے اس کیلئے سونے کے مصنوعی دانت بنائے۔ یوں بروقت علاج کروانے کے وہ جزام سے محفوظ رہا۔

دوران اقتدار اس نے کئی بیماریوں کو راز میں رکھا جب لاہور پہنچا تو پتہ چلا اسے بلڈ پریشر، شوگر، بواسیر جیسی بیماریاں لاحق تھیں۔ اس کے پاؤں میں کیل نکل آتے تھے۔ نظر بندی کے دوران کئی بار دل کا دورہ بھی پڑا۔ مندرجہ بالا شکایات کے باوجود اکثر سالہ نواب کو کبھی بھی لاشی کا سہارا لینا نہ پڑا اور آخری دم تک حافظہ سمیت سارے قوائے ٹھیک رہے۔

عیش پرستی

## موسیقی سے لگاؤ

نواب رنگ و آہنگ کی محفلیں سجانے کا بھی دلدادہ تھا۔ اس نے باقاعدہ موسیقاروں، گلوکاروں اور فنکاروں کی ایک انجمن بن رکھی تھی۔ ہارمونیم سیکھنے کیلئے پنجاب کے ایک ماہر کے علاوہ ماسٹر نواب علی کو بھی باہر سے بلوایا تھا۔ ان لوگوں سے موسیقی سیکھی اور پھر خود ہارمونیم بجا کر محفل میں نغمہ سرا ہوتا رہا۔ اس کے ہاں رباب، طبلہ اور ستار بجانے والوں کا ایک ٹولہ تھا۔

رباب اور ستار بجانے والوں میں نوشہرہ کا باؤرے کا کا، جہلوک گاؤں کا گل ولی کا کا، گاؤں بانڈی کا جمالدار استاذ، فقیر جمالدار اور کامبٹ کا نوجوان پیر استاذ وغیرہ قابل ذکر ہیں۔ بروال کا آدم خان ماما پچیس سال تک دربار میں موسیقی سے وابستہ رہا۔ ان میں بعض لوگ بہت خوش آواز بھی تھے۔ نہا گدرہ کا ملک شیر عظیم کہتا ہے کہ ”نواب باجہ بجاتا اور میں ڈھول، جب وہ تھک جاتا تو مجھ سے کہتا کہ ”لاؤ مجھے ڈھول دو“ اور اسی طرح میں باجہ بجاتا نواب ڈھول اور باقی سازندے دوسرے ساز بجا کر موسیقی کا ایک سماں باندھ دیتے تھے۔ محل گونج اٹھتا تھا مگر یہ آواز باہر نہیں سنی جاتی تھی۔

## شاہی رقا صائیں (ڈمے)

خلوت میں رقا صائیں ناچ گا کر نواب کا دل بہلاتی تھیں۔ شمندر روزہ اور امتولی نامی رقا صائیں کو باقاعدہ اناج (نیم سیرے) دیا جاتا تھا۔ ان حسیناؤں نے اپنی آواز، پائل کی جھنکار اور ناز نخرے سے کئی سالوں تک حکمران کو مدھوش کئے رکھا۔ ان کے چند گیت جو اس زمانے کی زبان زد خاص و عام تھے مثلاً،

خانہ رازہ رازہ وڑو کیہ      بہ دیدن موڑ شہ چہ منخ بیا در وازومہ  
ماہ تابان اور بادشاہی لعل موضع نہا گدرہ کی دو حسین بہنیں تھیں۔ یہ دیر سے سوات جا کر رقص و سرود کی محفلیں سجا کر پیسے کماتی تھیں۔ یہ والی سوات کی محفل میں بھی جلوے دکھاتیں۔ جب نواب کو معلوم ہوا تو اس نے کارندے بھیجے۔ یہ لوگ محفل کے بہانے ان حسیناؤں کو اغواء کر کے مشرقی پہاڑوں میں سے گزار کر دیر لے آئے۔ اس طرح ایک عرصے تک یہ نواب کی محفل کی زینت بنتی رہیں۔ آزاد زندگی کی عادی محل کی چار دیواری میں قید ہو کر رہ گئیں۔

ان میں سے ایک کو محل کے ملازم محمد کریم سے عشق ہو گیا۔ جس کے ساتھ وہ محل سے فرار ہو گئی نواب اس پر سخت برا بیعت ہوا اور تعاقب میں سپاہی دوڑائے مگر وہ دونوں بر فیلے پہاڑوں سے ہوتے ہوئے چترال فرار ہونے میں کامیاب ہو گئے۔ کچھ عرصہ بعد محمد کریم کے والد پر دباؤ بڑھا تو کریم کا بھائی ان کے تعاقب میں چترال گیا اور حینہ کو گولی ماری۔

حکمران کی دلچسپی اور توجہ سے فن موسیقی اپنے عروج کو پہنچا۔ سازندوں اور گلوکاروں نے کئی لوک گیت، ٹپے اور چار بیتے تخلیق کئے۔ جب حکمران گرفتار ہوا تو یہ لوگ محل سے چلے گئے۔ بد قسمتی سے ایسے لوگوں کی شاعری اور تخلیق بھی ہمیشہ کیلئے دفن ہو گئی۔

### حقیقت حال

۱۔ اللہ بخش یوسفی لکھتے ہیں کہ حکمران عیش و نشاط کی زندگی بسر کرتا تھا نواب کے محل میں لا تعداد بیگمات تھیں۔ ۲۔ مصنف ریاض الحسن لکھتے ہیں حکمران دیر خواہشات نفسانی کا حد درجہ شیدائی اور شراب و کباب اور عیاشی میں با بر اور جہانگیر سے بھی بہت آگے تھا۔ عورتوں میں چار کی حد کا خیال نہیں رکھتا تھا۔ بہت وسیع المشراب تھا۔

۳۔ ایرانی سیاح محمود دانشور لکھتے ہیں ”ریاست میں رہنے والے یہ کہتے ہیں کہ نواب صاحب کی حرم سرا میں چھ بیویاں ہیں اور دو سو کنیریں جو ریاست کے مختلف حصوں سے حسن و جمال کی تلاش کے سلسلے میں جمع کی گئیں تھیں۔ ان کنیروں میں کچھ مرگئیں، کچھ بوڑھی ہو گئیں اور کچھ بیمار، لیکن دو صد کنیروں کی تعداد میں کمی بھی نہیں آئی۔“

ایوسفزئی پٹھان صفحہ ۳۶۵ ۲۔ داستان دیر ۶۰ ۳۔ بسوئے کافرستان ۵۸

سلطان روم لکھتے ہیں ”کہ والی کے جنگل پر رقاصائیں آکر ناچتی گاتی تھیں۔ والی نے ایک رقاصہ سے شادی بھی کی۔“ مگر فرق یہ تھا کہ رقاصائیں ناچ کا کر آ ذاتھیں جبکہ نواب شاہ جہان اور بہتر چترال مظفر الملک کے حرم سراؤں میں موجود و شیرائیں اپنے آقا کو خوش کرنے کیلئے قید و بند کی زندگی گزارنے پر مجبور تھیں۔



انتظامیہ میں اگرچہ کھرے اور ایماندار لوگ بھی تھے لیکن ایک ٹولہ دلالی کر کے دوشیزاؤں کو مختلف حیلوں بہانوں سے پھنسا کر حرم سرا میں پہنچاتا۔ مشہور ہے کہ یہ افسر گھروں کے اندرونی حالات کچھ اس انداز اور رمز و کنایہ میں بیان کرتے ”صاحب د فلان کی پہ کور کی منڑہ زبڑہ شوی دہ“ صاحب فلاں شخص کے گھر میں سیب پک گیا ہے۔“ غیرت مند قوم سے عیاشی کو چھپانے کے علاوہ محل تک لڑکیاں طرح طرح کے حربوں سے لائی جاتی تھیں۔ جس میں ایک یہ بھی تھا کہ اپنے کارندے کو سمجھا کر اسے کسی دوشیزہ کے پیچھے لگایا جاتا وہ اسے عشق و محبت کے جال میں پھنسا لیتا جس میں دلال عورتیں اہم کردار ادا کرتیں۔ اغواء کرنے والے کارندے کو حکومت کی سرپرستی حاصل ہوتی اور حسینہ کو حکام پکڑ کر امان دینے کے بہانے محل میں پہنچا دیتے تھے

ایسی جوان لڑکیاں ”کنڈ و دربار“ جو ذاتی محل کے متصل تھا، میں ٹھہرائی جاتیں۔ بزرگ بتاتے ہیں کہ مسلح سپاہیوں کے پہرے میں صبح سویرے ایک لمبی قطار بنائے یہ دوشیزائیں طالبانوں نامی چشمہ سے پانی بھر کر لاتیں۔ کبھی کبھار انھیں پہاڑوں پر لکڑیاں جمع کرتے ہوئے دیکھا جاتا۔ پاک فوج کی چڑھائی کے بعد ان خادماؤں کو آزادی ملی، بعض اپنے گھر چلی گئیں اور جن کا کوئی ٹھکانہ نہ تھا وہ ریاست کے بااثر خاندانوں میں محنت مزدوری کرنے لگیں۔ یوں جبر، تاریکی اور ظلمتوں کا ایک اور قصہ، قصہ پارینہ بن گیا۔

### ایک دکھ بھری کہانی

1951ء میں ایران کا سیاح دیر آیا اور چترال جاتے ہوئے اس نے ایک سفر نامہ تحریر کیا۔ اتفاقاً اسے لواری کی طرف جاتے ہوئے کنڈ و دربار کی ایک لڑکی ملی جس کی کہانی بعد میں سفر نامے کا حصہ بنی۔ کہانی کچھ یوں ہے۔ ایرانی سیاح لکھتا ہے۔ ”اکہ“ ”سہ پہر کے وقت نواب سے ملاقات کر کے میں اپنے ساتھیوں کے ساتھ دیر سے نکل کر چترال سڑک پر جا رہا تھا۔ راستے میں ہمیں ایک جھونپڑی نظر آئی۔ ہم کیا دیکھتے ہیں کہ ایک سفید رنگ کی عورت منکا لئے باہر نکلی، ہمیں دیکھ کر وہ زیادہ متوجہ نہ ہوئی۔ اس عورت کی عمر کوئی تیس کے لگ بھگ لیکن آنکھوں کے گرد سیاہ حلقے اور گورے جسم کی بوسیدگی سے معلوم ہوتا تھا کہ وہ اپنی عمر سے پہلے بوڑھی ہو چکی تھی۔

میں نے اپنے دوستوں سے اصرار کیا کہ کیا آپ لوگ اس عورت کو مجبور نہیں کر سکتے کہ وہ کچھ دیر کیلئے ہمیں مہمان ٹھہرائے۔ میرے دوست نے ان سے پشتو زبان میں بات کی۔ اس عورت کی آنکھوں کی چمک اور بھی تیز ہو گئی۔ اسے یوں محسوس ہوا کہ اس پر غیر معمولی بوجھ ڈال دیا گیا ہے۔ انتہائی اصرار کے بعد وہ اپنی داستان بیان کرنے لگی تو ڈبڈباتی ہوئی آنکھوں سے اپنے بچے کی طرف دیکھا جو باہر سڑک پر بیٹھا کھیل رہا تھا۔ وہ عورت اپنی کہانی کچھ یوں بیان کرتی ہے۔

”میں ایک عورت ہوں، ایک عورت تھی دوسری عورتوں کی طرح ایک عورت۔ بچپن سے ابھی باہر قدم نہیں رکھا تھا کہ مجھ پر ایک ایسی مصیبت نازل ہوئی جو آج تک میرے ایام پر چھائی ہوئی ہے اور میں کسی حال میں بھی اب دوبارہ عورتوں کی سی زندگی بسر نہیں کر سکتی۔

یہ میرا بچہ میری زندگی کا سہارا ہے لیکن یہ سہارا بھی کس قدر کمزور ہے۔ مجھے اس دنیا میں سب بھیڑیئے ہی بھیڑیئے نظر آتے ہیں۔ مجھے کسی کی نگاہوں میں رحم و کرم اور انسانیت کی کوئی جھلک نظر نہیں آتی بلکہ یہاں سب ڈاکو، رہزن اور چور ہیں جو ابلے ابلے کپڑے پہن کر ہر جگہ ڈاکے ڈالتے ہیں اور شریف لڑکیوں کی عصمت سر راہ لوٹ لیتے ہیں۔

میری عمر کے ابھی تیرہ برس پورے نہیں ہوئے تھے کہ میرے باپ کو لالچ نے آکر گھیر لیا، وہ بیچا رہ غریب تھا کبھی ایسا بھی ہوتا تھا کہ دو وقت کی روٹی بھی نصیب نہیں ہوتی تھی۔ میری ماں ہر وقت کڑھتی رہتی تھی۔ افلاس کی وجہ سے ہمارے گھر میں کبھی اجالا نہیں ہوا تھا۔ ہمارے گھر کی دیواروں نے کبھی بلند تہمتیں نہیں سنے تھے۔ آخر کار وہ تنگ آ گیا اس نے اپنے سینے پر ہتھ رکھ کر ایسا فیصلہ کیا جو میری تباہی اور اس کی خودکشی کا باعث بنا۔ ہمارے شہر کے ایک بہت بڑے آدمی کو ایک چھوٹی عمر کی لڑکی کی ضرورت محسوس ہوئی۔

میرے باپ نے اپنی تمام مجبوریوں کو سامنے رکھتے ہوئے مجھے اس بڑے آدمی کے سامنے پیش کر دیا۔ میں عرض کر چکی ہوں کہ میری عمر اس وقت تیرہ برس تھی میرا جسم ابھی پختہ نہیں ہوا تھا۔ میرے خیالات کا آپ اندازہ کر ہی سکتے ہیں گھر میں کھلونوں سے کھیلتی ہوئی بڑے آدمی کے حضور میں پیش کر دی گئی۔ میں آج محسوس کرتی ہوں کہ میں اس وقت بڑی حیران تھی کہ مجھے یہ لوگ بڑے مکان میں کیوں لے حارے ہیں۔ میرا باپ، میری ماں دونوں میرے ساتھ تھے۔ میرے باپ کی نگاہیں بلند مکان کی

سفید دیواروں سے ٹکرا کر واپس آ رہی تھیں۔

اس کی حالت یہ تھی کہ جیسے ہارا ہوا قمار باز اپنی آخری بازی پر اپنا آخری سرمایہ لگانے جا رہا ہو۔ میں اس وقت بچی تھی اور اس کے دل کی حالت کا اندازہ اس وقت نہیں کر سکتی تھی آج کر رہی ہوں وہ بڑا غیرت مند انسان تھا لیکن کنبے کی چند زندگیوں کو بچانے کیلئے اس نے مجھے ایک درندے کے ہاتھ بچ ڈالا۔ مجھے اپنے باپ سے شکایت نہیں لیکن اپنی قسمت سے گلہ ضرور ہے۔ اس دنیا میں غریب ہونا سب سے بڑا گناہ ہے۔ غریبی میں انسان کیا کچھ نہیں کرتا۔ غریبی میں اگر کچھ بھی نہ کرے تو ذلیل ہو جاتا ہے اور پیسے والے دن دھاڑے ڈاکر ڈالتے رہیں تو انھیں کوئی کچھ نہیں کہتا۔

میں اس بڑے مکان میں داخل ہوئی تو بہت گھبرا گئی۔ میں نے اپنی باپ کی انگلی پکڑ لی لیکن میرے باپ نے جھٹکا دے کر انگلی چھڑائی۔ ”بیٹی یہ مکان تیرا ہے“ میں نہ سمجھ سکی اتنا بڑا مکان میرا کیسے ہو سکتا ہے۔ ہم جیسے لوگوں کو تو پھرہ دار بھی ایسے مکان میں گھسنے نہ دینگے۔ یہ تو کسی بڑے حاکم کا مکان معلوم ہوتا ہے۔ میرا کیسے ہو سکتا ہے۔

مجھے یاد نہیں کہ اس مکان میں کتنے کمرے تھے۔ جب زندگی میں مات کھایا ہوا ہمارا مختصر سا قافلہ وہاں پہنچا تو کئی خادماؤں نے ہمارا استقبال کیا۔ ایک کمرے سے دوسرے کمرے میں، دوسرے سے تیسرے اور جب تیسرے سے چوتھے کمرے میں گئے تو میرا باپ مجھ سے چھوٹ چکا تھا۔ اس نے آخری بار میری طرف دیکھا میں آج تک اس کی آنکھوں کے آنسو نہیں بھول سکتی۔ اس کا منہ کھلا ہوا تھا وہ مجھ سے کچھ کہنا چاہتا تھا لیکن نہیں کہہ سکا۔ وہ چیخ کر رونا چاہتا تھا رو نہ سکا، وہ مجھے چومنا چاہتا تھا چوم نہ سکا، اس کا ہاتھ تھوڑا سا بلند ہوا اور اس کے بعد دروازہ بند ہو گیا۔

میری ماں میرے ساتھ تھی مجھے تسلی تھی لیکن میں خوف سے کانپ رہی تھی۔ اتنا بڑا مکان اتنا ساز و مان، کیا اس میں انسان رہتے ہیں۔ تھوڑی دیر بعد کیا دیکھتی ہوں کہ چند عورتیں ہمارے کمرے میں آئیں۔ میرے لئے فاخرہ لباس لائے گئے۔ میں ان کپڑوں کو دیکھ کر بہت خوش ہوئی۔ میرا بچپن موٹے اور کثیف کپڑوں میں گزرا تھا چمیلے اور لیٹھی کپڑوں کو دیکھ کر میں خوب مسکرائی۔

پہلے مجھے غسل خانے میں لے جا کر خوب نہلایا گیا اس کے بعد مجھے وہ لباس پہنایا گیا۔ دو تین خادماؤں نے بڑی اچھی طرح میری کنگھی پٹی کی میرے جسم اور سر میں خوشبوئیں بسائی گئیں۔ میں حیران

تھی کہ میری اس قدر خاطر کیوں کی جا رہی ہے، کیا میں دلہن بننے والی ہوں، مجھے کیا پتہ تھا کہ مجھے قربانی کیلئے پیش کیا جا رہا ہے۔ مجھے ایک بت کے سامنے ذبح کیا جائیگا۔

مجھے اس بات کا احساس تک نہیں تھا میں اس ریشمی لباس کو دیکھ کر پھولی نہیں سماتی تھی اور میری ماں بالکل خاموش تھی۔ اس پر موت کی خاموشی طاری تھی۔ میں حیران تھی وہ میرے کپڑے دیکھ خوش نہیں ہوتی۔ وہ میری بلائیں کیوں نہیں لیتی۔ کیا وہ حسد میں جل رہی ہے۔ میں بالکل دلہن سی بن گئی۔ اس کے بعد مجھے یاد نہیں کہ کتنی دیر بعد ایک بہت مکروہ ورت، تو مند، بھاری ٹھہر، درندہ صفت آدمی اندر آیا سب کینزروں نے جھک کر سلام کیا اور وہ موٹا سا اور بے ڈول آدمی مجھے گھور گھور کر دیکھنے لگا۔ مجھے اس شخص کو دیکھتے ہی نفرت سی پیدا ہو گئی۔ لیکن وہ بچھ کی طرح دانت نکال کر میری طرف دیکھ رہا تھا۔

میں بہم گئی، کاپنے لگی کیونکہ مجھے معلوم ہو گیا کہ یہاں اسی ”بڑے آدمی“ کا حکم چلتا ہے۔ اس درندے نے اپنی کینزروں کی طرف اشارہ کیا تو اس وقت نہایت اعلیٰ قسم کے کھانے چن دیئے گئے۔ گوشت کی ایک بھنی ہوئی ران میرے سامنے رکھ دی گئی۔ میں نے ایسی بھنی ہوئی ران نہیں دیکھی تھی میں لپک کر کھانے لگی پھر خوشبودار کباب میرے سامنے آئے۔ کئی چیزیں میرے سامنے رکھی تھیں میں حیران تھی کیاں کھاؤں کیا نہ کھاؤں۔ زندگی میں پہلی بار اتنے لذیذ کھانے میں نے دیکھے تھے۔

میری ماں کچھ نہیں کھا رہی تھی اور میں حیران تھی کہ وہ اتنے لذیذ کھانے کیوں نہیں کھاتی۔ کھانا ختم ہونے کے بعد مجھے ایک نرم سی کرسی پر بٹھا دیا گیا۔ پہلے تو میں چونکی کہ شاید میں کیلے آئے پر بیٹھ گئی ہوں میں نے نیچے ہاتھ لگایا بڑی نرم نرم جگہ تھی۔ ”بڑا آدمی“ میری یہ حرکت دیکھ کر ہنسنے لگا اور مجھے اس کی ہنسی بہت بری معلوم ہوئی۔ تھوڑی دیر بعد ایک کینز نے میری ماں کے کان میں کچھ کہا اور میری ماں باہر چلی گئی میں اپنی ماں کے ساتھ باہر جانے لگی تو کینزروں نے مجھے روک لیا۔ اس وقت مجھ پر ایک عجیب و غریب خوف طاری ہو گیا۔ میرے سارے جسم میں ایک لرزہ پیدا ہو چکا تھا میں حیران تھی کہ یہ بڑا آدمی کیوں مجھے اس قدر کھلا پلا رہا ہے۔

تھوڑی دیر بعد کیا دیکھتی ہوں کہ کینزریں بوتلوں میں بند سرخ سا پانی لے آئیں اور مجھے پینے کو کہا میں نے سمجھا شاید یہ شربت ہے۔ جلدی جلدی کئی گھونٹ پی گئی لیکن وہ تلخ شربت تھا۔ شربت پینے کے بعد مجھے کوئی ہوش نہیں رہا۔ جب میرا ہوش آیا، تو میں نے محسوس کیا کہ میرا تمام جسم میٹھا

انکارے جل رہے ہیں۔ میں نڈھال پڑی ہوئی تھی اور میں نے یہ بھی دیکھا کہ دو کنیریں میرا وہ لباس باہر لے جا رہی تھیں جو میں نے پہلے پہنا ہوا تھا معلوم نہیں وہ خون آلود کیوں تھا۔ بے ہوشی میں مجھے دوسرا لباس پہنا دیا گیا تھا۔

اس روز کے بعد میں اس بڑے مکان میں رہنے لگی۔ مجھے ایک کنیر نے بتایا کہ تمہارے باپ کو زمین کا ایک ٹکڑا مل گیا ہے اور تمہارا باپ بڑا خوشحال ہو گیا ہے مجھے اپنے باپ سے نفرت ہو گئی۔ میں نے کنیر سے کہا ”میرے سامنے میرے باپ کا ذکر نہ کرو“۔ میں کوئی دو برس اس جنت نما جہنم میں رہی۔ آخر بڑے آدمی کو کو اس بات کا علم ہو گیا کہ میں ایک بچے کی ماں بننے والی ہوں تو مجھے وہاں سے نکال دیا گیا اور ایک گنوار آدمی سے میرا نکاح کر دیا گیا۔

ہم اس جھونپڑی میں آکر رہنے لگے وہ بچہ اسی بڑے آدمی کی نشانی ہے میں اس بچے کو پال رہی ہوں، میرا نیا خاوند مجھے ہر روز طے دیا کرتا تھا میں تنگ آگئی ہر روز رونے دھونے کے سوا کوئی چارہ نہ تھا آخر کار وہ شخص بھی مجھے چھوڑ گیا۔ اور اب میں ہوں اور یہ بچہ جو ایک بہت بڑے آدمی کی نشانی ہے میں محنت کرتی ہوں اور اس بچے کو کھلاتی ہوں۔

ہاں! میں یہ کہنا تو بھول ہی گئی کہ میرا باپ زیادہ دیر تک زندہ نہ رہ سکا اس نے خودکشی کر لی اسے خودکشی کر لینی چاہیے تھی۔ آپ میری کہانی سن کر بہت محفوظ ہوئے ہونگے۔ آج میں یہ کہانی ان لوگوں کو سناتی ہوں جو مہذب ہیں اور زندگی میں بڑے بڑے دعوے کرتے ہیں۔ جو انسانیت کے نام پر اس مہذب دنیا کا نام روشن کرتے ہیں۔ بہت کم لوگ ہیں جو میری اس کہانی سے واقف ہیں لیکن میں نے آپ کو اپنی داستان سنا دی مجھے آپ کی ہمدردی کی ضرورت نہیں میں ایک بڑے آدمی کی بیوی ہوں اس کے بعد وہ مسکرائی اور پھر مٹی کا مٹکا لے کر جیشے سے پانی لینے کیلئے چلی گئی۔

یہ کتاب شائع ہوئی تو خبر پاتے ہی نواب نے درباریوں سے کتاب کے متعلق رائے طلب کی۔ جس میں مارکیٹ سے ساری کتابیں خریدنے کا فیصلہ کیا گیا۔ مصنف نے کتاب دوبارہ شائع کی تو پبلیشنگل ایجنٹ کی وساطت سے کتاب بند کرادی۔ یہ کتاب بہت نایاب ہے۔ یاد رہے کہ ایرانی سیاح نے جس ہوٹل میں رات کو قیام کیا یہ ہوٹل سید باؤ جان نامی تاجر کا تھا جسے نواب کے حکم پر سرکاری تحویل میں لے لیا گیا۔

## نواب اور پختون ولی

غیرت اور ناموس کے نام پر اس نے سختی سے ستر اور پردے کا اہتمام کیا۔ لیکن مقصد ذاتی زندگی اور محل کے رازوں کو خفیہ رکھنا تھا۔ خود کو غیر متمدد اور کٹر پختون ظاہر کرنے کیلئے رشتہ داروں سے قطع تعلق کیا۔ نزدیکی رشتہ داروں کے ہاں بھی شادی بیاہ کے موقع پر صرف جمالدار کپڑوں کا جوڑا لے کر جاتا۔ خود بیگمات کی رہائش سے الگ محل کے بیرونی حصے میں رہتا تھا۔ حکمران نے ذاتی محل میں جو نوکر رکھا تھا وہ گونا گونا (چاڑا) تھا۔ یوں محل کو سیل رکھنے، رشتہ داروں کے آنے جانے پر پابندی اور گونگے کو رکھنے کی وجہ سے ذاتی زندگی رعایا کی نظروں سے اوجھل رہی۔

نواب اسلامی نظام شریعت اور عدالت کا دعویٰ دارتھا اور اس کا تعلق بھی ایک مذہبی گھرانے سے تھا۔ دیر کے لوگ غیرت مند اور اسلام پسند تھے۔ لہذا حکمران کیلئے لازمی تھا کہ وہ اپنی عیش پرستانہ زندگی کو رعایا سے اوجھل رکھے۔ محل کے راز طشت از بام ہونے کے ڈر سے اس نے اپنے گھر والوں کا کہیں آنا جانا بند کر دیا تھا۔ اس نے قریبی رشتہ داروں کے محل کے اندر جانے پر بھی پابندی لگا رکھی تھی۔ بیگمات کو چوکھٹ سے باہر قدم رکھنے کی اجازت نہ تھی نہ وہ کبھی میکے جا سکیں اور نہ ہی ان سے کوئی ملنے آسکا۔ طرفہ تماشہ تو تھا یہ کہ نواب کی پانچ بیٹیاں بیاہی گئیں لیکن کوئی بھی واپس محل نہیں آسکی۔

اس کا نعرہ پختون ولی کا تھا مگر اس کے اپنائے ہوئے پردے کے انداز پختو روایات سے بہت مختلف تھے۔ وہ گھر میں مرغنائیں رکھتا تھا۔ ایک دفعہ چھوٹا محمد شاہ خان دوڑ کر آیا کہ بی بیایں کہتی ہیں کہ ہم قربانی کے دنبے دیکھنا چاہتیں ہیں اس نے بیٹے کو ڈانٹا اور کہا کہ جا کر کہو کہ آئندہ ایسی فرمائش نہ کریں۔ ایک دفعہ نواسی (محمد شاہ خسرو کی بیٹی) بیمار تھی۔ ڈاکٹر معائنہ کیلئے ڈیوڑھی تک آیا۔ مگر ”دار کو اس وجہ سے نوکری سے ہٹا دیا گیا کہ بچی کا خوب پردہ کیوں نہیں کیا گیا تھا۔“

اس کے متعلق ایک کہادت مشہور ہے کہ ”نواب دہلی بی چالپو نہ دو لید لے“ (نواب کی بی بی کا کسی نے پلو بھی نہیں دیکھا تھا)۔ جس خاتون نے دہن بن کر محل کی چوکھٹ پر قدم رکھا وہ سفید کفن پہن کر ہی باہر نکلی۔ محل کے اندر کٹامی کی زندگی گزارتے ہوئے جو بھی بیگم وفات پاتی تو علی الصبح بغیر منادی کے دفنادی جاتی۔ یوں رشتہ دار میت کے دیدار سے بھی محروم رہتے۔

محل میں داخلہ کتنا مشکل امر تھا یہ اندازہ اس مشہور واقعہ سے لگایا جاسکتا ہے۔ مردان کے نواب اکبر خان ہوتی نے بیٹے کیلئے نواب کی بیٹی کا رشتہ مانگا۔ کچھ عرصہ بعد جب بارات دیر آئی تو نواب حیا سیر کی چلا گیا۔ سارے مہمانوں کا انتظام باہر کیا گیا تھا جب عورتیں محل کی جانب بڑھنے لگیں تو افسروں نے صدر دروازے پر روک لیا اور کہا کہ نواب کا حکم ہے کہ کسی کو محل کے اندر جانے کی اجازت نہیں ہے۔ باراتی سخت پریشان ہوئے اور ایک ہنگامہ کھڑا ہو گیا۔ نواب کو ٹیلیفون پر اطلاع دی گئی لیکن اس نے پھر وہی الفاظ دہرائے کہ مہمانوں کی خوب خاطر تواضع کی جائے مگر کسی بھی عورت کو محل کے اندر نہ جانے دیا جائے۔ پھر ایسا ہی ہو محل میں داخل ہوئے بغیر ہی باراتی ڈولی لے کر چل پڑے۔

الغرض اپنی گھناؤنی حرکتوں کو قوم سے چھپائے رکھنے کیلئے بیگمات کو عمر بھر نظر بند رکھا۔ بیگمات پر جو ظلم و ستم ہوا وہ شاید رعایا کے ظلم و ستم سے کسی طرح کم نہ تھا۔ نواب نے آٹھ شادیاں کیں۔ محل کے اندر محصوران عورتوں کو ازواجی حقوق ملتے تھے یا نہیں۔ مہر کی آدائیگی اور جاگیر میں ان کا حصہ بھی سوالیہ نشان ہے۔

## مذہبی زندگی

مصنف ریاض الحسن لکھتے ہیں۔ ”نواب شاہ جہان دین سے محروم تھا۔ حقیقت میں کسی کو معلوم نہ تھا کہ اللہ کی ذات کا قائل تھا یا منکر۔ بظاہر شاید کلمہ طیبہ بوقت ضرورت پڑھ لیتا ہوگا۔ مگر نماز، روزہ، حج اور زکوٰۃ کسی ایک پر بھی عمل پیرا نہ تھا۔ روز قیامت کا بھی شاید منکر تھا۔“ نزدیکی افسران نے کبھی صوم و صلوٰۃ، بشمول آدائیگی جمعہ و عیدین کی گواہی نہیں دی۔ خیرات و زکوٰۃ، یتیم خانہ اور بیت المال کا نظام بھی قائم نہ تھا۔ 1640ء میں شاہی خاندان کے جد اعلیٰ اخون الیاس حج کیلئے گئے اس کے بعد یہ خاندان دنیا داری اور حکمرانی کی بھول بھلیوں میں ایسا کھویا کہ کسی حکمران کو حج کرنے کی سعادت حاصل نہیں ہوئی۔ نواب شاہ جہان کا دادا خان محمد شریف خان اور نواب اور نگریب باقاعدگی سے نماز پڑھتے، خیرات و زکوٰۃ دیتے حتیٰ کہ نواب اول اعتکاف میں بھی بیٹھتے تھے۔ اخون الیاس کے بعد عالمزیب خان اس خاندان کا پہلا شخص تھا جس نے 1929ء میں حج کی سعادت حاصل کی۔ نواب شاہ جہان، اس کے بیٹوں اور نواسوں کو بھی حج کی سعادت حاصل نہیں ہوئی۔

حکمران سوات میاں گل عبدالودود المعروف بہ بادشاہ صاحب اپنی سوانح عمری میں لکھتے ہیں کہ ”میں گیارہ سال کی عمر میں چار سال خلوت میں مصروف عبادت رہا۔ پھر گیارہ سال کے بعد چچا زاد بھائیوں سے اقتدار کی کشمکش کی وجہ سے نمازیں قضاء ہوتی رہیں۔ میرے ہاتھوں دو چچا زاد بھائی بھی قتل ہوئے۔ بائیس سال کی عمر میں مجھے ایک مرض لاحق ہوا۔ میں نے دوبارہ نماز پڑھنی شروع کی اور چھتر سال کی عمر میں مجھ سے نہ سفر میں اور نہ حضر میں کبھی نماز قضاء ہوئی اس کے ساتھ تہجد پڑھنے کے علاوہ گیارہ سال تک میں قضاء نمازیں بھی ادا کرتا رہا۔

اس طرح میاں عبدالودود کے بیٹے والی سوات جمعہ اور عید کی نماز سید و بابا کے مسجد میں پڑھتا تھا۔ باقی نمازیں وہ گھر پر پڑھتا تھا 1974ء میں والی نے حج بیت اللہ کی سعادت حاصل کی۔ اس نے بیٹے عالم زیب خان کو قرآن کریم حفظ کروایا۔ 1941ء کو سوات میں سید و بابا کی تاریخی یادگار مسجد بنائی گئی۔ 1963ء میں یتکورہ اور چارباغ میں اسلامی دارالعلوم بنائے گئے۔ 1966ء میں تاریخی ”اللہ اکبر“ مسجد بنائی گئی۔



## شکار کا شغل

## شکار

شکار نواب کا پسندیدہ مشغلہ تھا۔ شکاری لوگ ”مشکار“ یا ”بازوان“ کہلاتے تھے۔ نواب موسم سرما میں درجنوں مشکاروں کو لئے پھرتا جن میں ہر ایک کی تنخواہ حوالدار کے برابرتھی۔ مشر جمالدار شہزادہ سمیت اکثر کا تعلق براول سے تھا۔ کئی ایک کو چترال اور بدخشان سے بھی بلوایا گیا تھا۔ محمد عمراور چپہ تاڑے نامی مشکار شاہی بازوؤں کو شکار کے گر سکھاتے۔ نواب تیر گرہ آتا تو کئی جگہ بازاروں میں مشکار بازوؤں پر باز بٹھائے نظر آتے۔

نواب کے خاص شکاری پرندوں کے نام ”کٹاباز“ اور ”نجراباز“ تھے۔ ایک سفید باز کا نام ”تیغون“ تھا۔ عقاب ”سرخ“ کے علاوہ شہد اور بیرئی بھی پالے ہوئے تھے۔ بیرئی نامی پرندہ جو مرغابی شکار کرنے کیلئے مشہور ہے پنجاب سے منگوا یا تھا۔ کٹا، جرا، تیغون، عقاب کے علاوہ چھ شومقار، پانچ شہد، آٹھ بیرئی سمیت کئی درجن پرندے شکار میلے میں شریک ہوتے تھے۔ محل کے سامنے مشکاروں اور پرندوں کا الگ مکان تھا جو باز خانہ کے نام سے مشہور تھا۔

## شکاری کتے

پالتوں کتوں کی اصل تعداد نامعلوم تھی کیونکہ تعداد بڑھنے پر یہ انگریزوں، پڑوسی حکمران اور قبائلی سرداروں کو تحفے میں بھیجے جاتے۔ اللہ بخش یوسنی لکھتے ہیں۔ کہ ”نواب نے سینکڑوں کتے پال رکھے تھے۔ ان کتوں کیلئے کثیر تعداد میں ملازم بھرتی تھے“۔ اس کے پاس کوئی دیسی کتا نہیں تھا۔ جب اس کو ضرورت پڑتی تو ایوب جان دہلی میں واقع ایک کمپنی سے کتوں کا کوائف نامہ لے آتا۔ جس میں کتوں کی نسل، عمر اور خواص وغیرہ درج ہوتے۔ فرانس، جرمنی اور افریقی نسل کا جو بھی کتا اسے پسند آ جاتا۔ تو کمپنی سمندری جہاز میں کتے منگوا کر ایوب جان کے حوالے کر دیتی۔ پھر اسے دہلی سے سمندری جہاز کے ذریعے کراچی پہنچایا جاتا اور وہاں سے جمالدار سے دیر لے آتا تھا۔ کتوں کی قیمت اور کرائے پر بھاری رقم اٹھ جاتی۔ ایک جوڑا تقریباً تین چار ہزار میں پڑتا تھا۔ دلاور جان کے مطابق بادامی نسل کا آخری جوڑا سولہ ہزار روپے میں خریدا گیا تھا اور کراچی میں دو نو کروں کے کئی دن قیام اور کرایہ کا خرچہ الگ تھا۔

کتوں کی دیکھ بھال کیلئے ایک ہسپتال تھا۔ ایک ماہر حیوانات المعروف بہ ڈاکٹر میاں (ضلع مردان سرخ ڈھیرئی) ان کے علاج پر مامور تھا۔ بیمار پڑنے کی صورت میں کمپنی متعلقہ ادویات بھیجتی۔ تربیت دینے کیلئے بھیجی گئی انگریزی کتب کا بادرین استاد اور میرنشی نے فارسی میں ترجمہ بھی کیا تھا۔ کثیر تعداد میں پالے گئے کتوں کا الگ مکان تھا۔ ان کتوں میں برگٹ، نخل، کپتان، سارینہ کا مشہور تھے ایک کتیا کا نام لیلیٰ تھا۔ ایک نوکر کتوں کے ایک جوڑے کو تربیت دینے پر مامور تھا۔ ان کتوں کا افسر اعلیٰ ”سپو جہالدار“ کے نام سے مشہور تھا۔

### کتوں پر اصراف

کتوں کیلئے روزانہ آٹا گوندھ کر روٹیاں پکائی جاتیں۔ کلال نامی قصائی بکرے ذبح کر کے گوشت شاہینوں اور کتوں کو کھلاتا۔ بعض اوقات ان کیلئے سالم تیل بھی ذبح کیا جاتا۔ شور بے اور دودھ میں روٹی ڈال کر ڈاکٹر میاں کی موجودگی میں کتوں کو کھلایا جاتا۔ ککشو (ایک جگہ کا نام ہے) کے مقام پر بھی سینس انھیں دودھ مہیا کرنے کیلئے موجود تھیں۔ سردیوں میں کتوں کو گرم رکھنے کیلئے آگ جلائی جاتی۔ سردیوں میں پلہ لین اور ملل کے کپڑے میں روٹی بھر کر سبز یا سرخ رنگ کے واسکٹ بنا کر بھی پہنائے جاتے۔ گرمی میں صابن سے نہلا کر تولیے سے صاف کیا جاتا۔ کمپنی کی طرف سے خوبصورت زنجیر اور پٹی بھی کتے کے گلے میں ہوتی تھی۔ ہر صبح کئی سپاہی دودھ کتوں کو لے جا کر دریا کی سیر کراتے تھے۔

### شکار کے انتظامات

نواب ہفتے میں دو یا تین بار شکار کھیلتا۔ شامی دڑہ، بنگلی دڑہ، پیٹو دڑہ، رباط دڑہ، میدان، ملاکنڈ دڑہ، داروڑہ، براول باغٹی، قشکاری، پل منزئی، وادی اسبزو کے علاوہ کئی مقامات پر شکار گاہیں تھیں۔ جندول کو غیر محفوظ خیال کرتے ہوئے نواب شکار کے واسطے کبھی جندول نہیں گیا۔ البتہ چند دفعہ بیٹے جندول خان کے ساتھ وئی کنڈاؤ میں شکار کھیلا۔

شکار سے ایک دن پہلے مقامی تحصیلدار بیگاریاں کی مدد سے ”شکار ڈبہ“ تک راستہ بناتا۔ پھر چونا لگا کر پودوں اور درختوں کی ٹہنیاں کاٹ کر کناروں پر لگاتا۔ دیرانے کو ایسا سجایا جاتا کہ جیسے کوئی تقریب ہو رہی ہو۔ شکار کے دن صبح چار بجے گاؤں والوں کو جگا کر مسجد میں لایا جاتا۔ اندھیرا چھٹنے ہی

جمالداروں کی نگرانی میں یہ لوگ شکار گاہ کے دونوں جانب پہاڑوں سے پرندے ہانکتے۔ ”واہے واہے“ کی آواز لگا کر بیگاریاں ڈنڈے لئے پتھروں اور جھاڑیوں سے پرندوں کو اڑانے کی کوشش کرتے۔ ادھر نقارچی کے اعلان پر لوگ مرغیاں اور کتے گھروں میں بند کر دیتے۔ تاکہ شکار کے تعاقب میں لگا شاہین انھیں دیکھ کر بے راہ نہ ہو جائے۔ لکڑہارے اور چرواہے بھی اس دن گھر پر رہتے۔

### شکار کا میلہ

جہاں تک گاڑی کا راستہ ہوتا وہاں تک نواب گاڑی میں جاتا۔ پھر اہلین گھوڑے پر سوار، جس کی لگام کوئی وزیر یا مشیر تھا، ہوتا، شکار گاہ تک پہنچتا۔ پہلے سے موجود ڈبہ پر صوفے میں بیٹھ جاتا۔ ادھر پرندوں کے غول اور پر منڈلا رہے ہوتے۔ مشکاروں کے ہاتھوں میں جکڑے شاہین اور باز چکور اور دوسرے پرندوں کو شکار کرنے کیلئے مشکار کے ہاتھوں سے نکلنے کیلئے زور لگاتے۔ نواب آسمان پر نظریں جما کر ہندوق کرسی کے پاس رکھ کر با آواز بلند پکارتا۔ ”شاہ حلقہ باز راوڑہ“ (جلدی سے باز لے آؤ) ہر مشکار باری باری باز نواب کے ہاتھوں میں دیتا جو اسے پرندوں کے پیچھے چھوڑتا۔ گہما گہمی کے اس عالم میں نواب دونوں ہندوق سے نشانہ لگاتا۔ مشکار نشانہ بازی میں نواب کے قائل تھے۔

آسمان پر بدحواس پرندے موت کے چنگل سے فرار کی راہ ڈھونڈتے پھرتے۔ جبکہ باز اور شاہین انھیں پنجوں میں دبو چنے میں سرگرداں رہتے۔ مشکار چلتا، کتے بھونکتے، باز چیختے اور نواب کی ہندوق کی آواز، اس سے ایک سماں بندھ جاتا۔ نشانہ ٹھیک لگنے پر نواب کا چہرہ چمک اٹھتا تھا۔

شند پرندہ غول میں گھس کر اپنے تیز پنجے چکور کے سر پر مار کر اسے نیچے گراتا۔ شکاری کتا زخمی پرندوں کو نیچے آتا دیکھ کر ان کی طرف دوڑ پڑتا اور جھاڑیوں میں تلاش کر کے منہ میں اٹھا کر نواب کے حضور پیش کرتا۔ شومقار کے ذمہ گرگس (نپوس) کو بھگانا ہوتا تھا جو غول میں گھس کر اپنا شکار کرتا تھا۔ پرندے کٹا اور جراسے بھاگ نکلنے کی کوشش کرتے جبکہ یہ انھیں دبوچ کر نیچے لا کر مشکار کو کپڑا دیتے تھے۔ مشکار پرندے کا سر کاٹ کر باز کے منہ میں دیتا اور باقی پرندہ تحصیلدار کے حوالے کرتا جو اسے ایک چادر میں ڈال دیتا تھا۔

شکار میں اتنا مزہ ہوتا تھا کہ وقت کا پتہ ہی نہ چلتا۔ صبح آٹھ بجے سے شروع شکار کہیں تین بجے

ختم ہوتا۔ شکاری پرندوں سے چادر بھر جاتی، کتے ہانپتے، باز اور شند بھی غول کا دور دور تک تعاقب کر کے لوٹ کر اپنے مشکاروں کے ہاتھوں پر بیٹھ جاتے۔


اتنے میں مقامی گاؤں کے ملک اور خوائین مرغ پلاؤ کے تھال سروں پر رکھ کر لے آتے۔ نواب اپنی کرسی کے پاس پڑا تھر ماس اٹھاتا اور دودھ کے قبوے سے پیالہ بھر کر پینا شروع کر دیتا۔ بھوک سے نڈھال سب مشکاران کھانے پر ٹوٹ پڑتے۔ نواب یہ دیکھ کر کہتا: ”بسجو آرمان بہ کوئی، عمر بہ مو ڈیر وی خو عزت بہ مونہ وی“ (یعنی میرے بعد لمبی عمر پاؤ گے مگر عزت نہیں رہیگی)۔ ادھر مشکار پلاؤ اڑا رہے ہوتے ادھر بیگاریاں خالی پیٹ حسرت بھری نگاہوں سے دیکھتے ہوئے ہماری قدموں سے گھروں کو چل دیتے تھے۔

طعام کھا کر نواب کرسی سے اٹھتا، پہرے دار الرٹ ہو جاتے، تحصیلدار اور مشیران حکم کی تعمیل میں سر جھکائے اس کے پیچھے پیچھے چلتے، نواب رکاب میں پاؤں رکھ کر گھوڑے پر سوار ہو جاتا۔ دور سے گاؤں کے لوگ اس شان و شوکت کا تماشا کرتے۔ دارالحکومت پہنچ کر پرندوں کو صاف کیا جاتا، ان سے قبائلی عمائدین کی ضیافت کی جاتی اور باقی کو ڈبوں میں بند کر کے ملاکنڈ کی پولیٹیکل انتظامیہ کو تحفے کے طور پر بھیجا جاتا۔

### گھوڑے پالنا اور بئیر بازی

کتوں اور پرندوں کے علاوہ نواب کو گھوڑوں سے بھی شغل تھا۔ ذاتی اصطبل میں موجود گھوڑے اکثر پنجاب کے میلوں میں خریدے جاتے۔ جنہیں مقامی شاہسواروں کے علاوہ پنجاب سے بلایا گیا انجون نامی شخص سدھارتا۔ ہر دوسرے روز ایک گاڑی جا کر ان کیلئے ٹھیلہ سے مکئی لاتی تھی۔ سمند، وزیرے اور پنجابی نسل کے کالے، بھورے، سبز، سفید اور بادی رنگت کے یہ گھوڑے بہت چست و چابک اور خوشنما تھے۔

گر میوں میں بئیر بازی کا شغل رہتا۔ نواب نے ریاست میں چکور کی طرح بئیر کی شکار پر بھی پابندی لگا رکھی تھی۔ جو تلاش کے علاقے میں بکثرت پائے جاتے تھے۔ تلاش سے خان اور ملک بئیر پکڑ کر پنجروں میں لئے دارالحکومت لے جاتے۔ نواب تجزیہ کر کے مخصوص پرندے لے کر باقی پرندوں کو نفا



نواب شاہ جہاں شکار کے دوران



شہاب الدین خان کا معتمد خاص حمزہ خان عرف آفر صاحب، شکار کے دوران بلیشیا کے ساتھ



شہاب الدین خان نیزہ بازی کے دوران

میں چھوڑ دیتا۔

نواب تیرگرہ قلعہ میں دو ماہ قیام کرتا۔ قبائلی عمائدین چادر میں بچھا کر بیروں کی لڑائی کا تماشا کرتے۔ نواب اور گل بادشاہ ہوٹل والا اپنے اپنے بیئر میدان میں چھوڑتے۔ نواب کا حریف دل ہی دل میں شاہی بیئر کی جیت کی تمنا کرتا تا کہ نواب خوش ہو جائے۔

شاہی بیئر وار کرتا تو تماشاائی والہا نہ انداز میں اسے داد دیتے مگر مخالف بیئر شاہی بیئر کو پچھاڑتا تو اس سے نواب کے تیور بدل جاتے اور تماشا نیوں پر ایک خوف ساطاری ہو جاتا اور ہر طرف خاموش چھا جاتی۔ کافی تجسس اور کانٹے دار مقابلے کے بعد اکثر شاہی بیئر جیت جاتا کیونکہ ریاست کے عمدہ بیئر وں میں سے چناؤ کے علاوہ انھیں خوب تربیت دی جاتی تھی۔ شاہی بیئر جیتتا تو نواب اسے لے کر سینے تک اٹھاتا اور ناز بھری نگاہوں سے اسے تھکی دیتا۔ بیروں سے عمر بھر پیار رہا۔ لاہور میں جو لوگ ملاقات کیلئے جاتے تو چار پائی پر لیئے نواب کو بیئر اچھا لٹا دیکھتے۔



## رعب و دبدبه

## نواب کا رعب

جنگجو اور نڈر نواب اور نگزیب کا پڑوسی حکمرانوں پر کافی رعب تھا۔ لیکن بیٹے نے رعایا کو مرعوب رکھنے، شاہانہ زندگی گزارنے اور عجیب قوانین مسلط رکھنے کیلئے حد سے زیادہ رعب بنایا۔ نواب شاہ جہان کی شخصیت اگرچہ بارعب تھی مگر اس نے ایسا ماحول بھی بنا رکھا تھا جس سے اس کی لوگوں پر دھاک بیٹھ گئی تھی۔ جیسے

اس کی مجلس میں خاموشی رہتی وہ اکثر تند خوئی سے پیش آتا تھا۔ اس نے انتظامیہ میں بڑے بارعب اور تند خو لوگ رکھے تھے۔ وہ آزادانہ طور پر رعایا سے نہیں ملتا تھا۔ اس کے باہر جانے کے موقع پر بازار بند رکھے جاتے تھے۔ باہر نکلتا تو پہرہ دار انتہائی سخت پہرہ دیتے ایسی خاموشی، تنہا پسندی اور پہرہ داری نے اس کے رعب و دبدبے میں اضافہ کر رکھا تھا۔

پہرے یا شکار کیلئے دو چار کتے رکھنے میں کوئی عار نہیں ہے۔ مگر سینکڑوں کتے پالنے میں کوئی خاص مقصد ہی کارفرما ہو سکتا ہے۔ شاید رعایا اور دربار میں آنے والوں پر رعب جمانا مقصد رہا ہو۔ کوئی خان یا ملک دربار میں داخل ہوتا تو اس کا گزر پہلے کتوں کی جھونپڑی پر سے ہوتا۔ اس کے بعد نواب کے پاس جاتا تو اس کے ذاتی پہرہ دار کتوں کو اس کے ارد گرد پاتا۔ رعایا پر رعب جمانے کا یہ حربہ بھی ملاحظہ ہو۔

نواب میدان میں انگور ٹٹی شکار کیلئے گیا تھا۔ ندی کے کنارے ایک جگہ چائے پینے بیٹھ گیا۔ قریبی گاؤں کے قبائلی سردار سامنے بیٹھے تھے۔ نواب نے پیالہ اٹھاتے ہوئے کہا، اگر میرا بیٹا پیدا ہوا تو میں اس کے لئے حیا سیرٹی میں رہائش گاہ بنواؤں گا کیونکہ یہ جگہ بہت خوش منظر ہے۔ پیالہ میز پر رکھا تو آستین سے ایک سانپ نکل آیا۔ پیالہ اٹھایا تو سانپ واپس آستین میں گھس گیا۔ جیسے ہی پیالہ میز پر رکھتا کالا سانپ نکلتا اور ہاتھ اٹھاتے ہی اندر چلا جاتا۔ سانپ کو دیکھ کر بھی کسی نے نواب کی بات نہیں کاٹی۔ وہ برابر بولتا رہا۔ آخر سانپ آستین سے نکل آیا۔ پرچ پیالی کے گرد چکر کاٹا اور رینگتے ہوئے ندی کی طرف چل دیا۔ سکون سے چائے پینے کے بعد شکار کیلئے اٹھ کھڑا ہوا۔

اس کی اس حرکت سے معلوم ہوتا ہے کہ وہ رعایا پر اپنی دلیری کا رعب اور دہشت جمانا چاہتا تھا۔ کثیر تعداد میں کتے پالنے، دربار کے راستے میں کتوں کی جھونپڑی بنانے اور اپنے ارد گرد کتے بٹھائے رکھنے کا مقصد بھی شاید درباریوں اور ملاقاتیوں پر رعب جمانا اور خوف طاری کرنا ہو۔

### سپاہیوں کا رعب

سپاہی بندوق ”یو بندے“ اور دو کارتوس لئے پھرتے جو شاید ناکارہ بھی ہو سکتے تھے۔ لیکن رعب اتنا کہ راہ گیر چلتے ہوئے خاص احتیاط برتتے اور آپس میں سرگوشی کرتے ہوئے کہتے ”غلے شہ ہلکہ دنواب صاحب سپاہی دے“۔ (چپ ہو جاؤ نواب صاحب کا سپاہی آ رہا ہے)۔

سپاہی پٹھے پرانے لباس میں کسی گاؤں میں پہنچتا۔ تو گاؤں کا خان نہ صرف والہانہ استقبال کرتا بلکہ حجرہ لے جا کر خوب خاطر تواضع کرتا۔ یہ سپاہی سرکار کا جو بھی حکم لے جاتا خان اس پر فوری عمل کرتا۔ کسی گاؤں میں چوری ہوتی تو ایک سپاہی درجن بھر مشکوک افراد کو پکڑ کر پوچھ گچھ کے لئے نزدیکی قلعے میں لے جاتا خواہ اس میں کوئی معزز شخص ہی کیوں نہ ہوتا۔

باورے نامی جمال در دریا میں غسل کرتے وقت اپنی بندوق وہاں بھول گیا۔ اس کے خیال میں بندوق حسب معمول تحصیلدار کے حوالہ کی گئی تھی۔ مگر جب اگلی صبح اسے غسل والا واقعہ یاد آیا۔ وہ جلدی سے وہاں پہنچا تو کیا دیکھتا ہے کہ بندوق جوں کے توں پڑی ہے اور لوگ اس راستے کو چھوڑ کر دوسرا راستہ استعمال کر رہے تھے۔

نواب سہ پہر کو محل سے نکلتا تو دربار کے کونے پر بندوق تھا سہ پہروں داروں سے نواب کی موجودگی کا اندازہ لگا کر راہ گیر تیز تیز قدموں سے چلتے۔ بچے ساتھ میں ہوتے تو ان کے منہ پر ہاتھ رکھ کر انہیں خاموش کئے رکھتے۔ نواب کی عادت تھی کہ اکثر بالکونی میں دور بین لگا کر دارالحکومت کا نظارہ کرتا ڈاک بس دارالحکومت پہنچتی تو سواریاں نظر اٹھا کر محل کی طرف دیکھنے سے کتراتیں کہ کہیں نواب دیکھ نہ لے۔

۱۔ دلی سے ملاقات کا شرف ہر کسی کو حاصل ہو سکتا تھا، لوگ قطار میں کھڑے ہو کر اسے مسائل سناتے جس پر فوری عمل کرنے کا حکم دیا جاتا۔ ایرانی سیاح لکھتا ہے کہ ”ایک روز میں ایک چوک پر کھڑا تھا ایک موٹر آئی اور چند سواریاں اتار کر چلی گئی۔ پوچھنے پر مجھے بتایا گیا کہ یہ دلی سوات تھا اور یہ سواریاں عام راہ گیر تھیں جن کو گاڑی میں بٹھا کر وہ یہاں تک چھوڑ گیا ہے۔“

نواب کے ذاتی پچیس پہرہ دار اس سے کچھ فاصلے پر انتہائی پخت و چابک پہرہ دیتے۔ ان کی نظریں سامنے پہاڑوں جی ہوتیں جبکہ کان نواب کی طرف تاک کوئی حکم ہو تو فوراً بجالائیں۔ نواب حکم دیتا تو اردل سپاہی دوڑ کر نزدیکی پہنچ کر حکم سنتا پھر دو تین قدم آہستہ پیچھے ہٹ کر دربار کے دوازے تک تیز تیز قدموں سے جاتا اور وہاں دوڑ لگاتا ہوا مخصوص بندے تک پہنچتا۔ جنگل ہو یا کھیت سپاہی مطلوبہ شخص کو ڈھونڈ نکال کر اپنے ساتھ دوڑا کر حاضر کرتا۔

### درباریوں کے کلمات

پھولے ہوئے سانس سے جب وہ شخص صدر دروازے پر پہنچتا تو دربان اسے دربار کے آداب بتاتے کہ ”نواب صاحب تہ بہ نہ گوری“ (نواب صاحب کی طرف نہیں دیکھو گے) ہر حکم کی تعمیل کرو گے، یہ الفاظ کہو گے ”واک دخدائے اختیار نواب“۔ (خدائی خدا کی حکم نواب کا)۔ پھر دربان اس کا لباس اور حلیہ ٹھیک کرتا۔ پہلے وہ شخص ٹوپی سیدھی کرتا مٹن بند کر کے پانچے اٹھاتا اور چادر درست کرتا ہوا کسی آیت کا ورد کرتا ہوا دربار کے دروازے سے اندر جاتا۔ مظلومانہ چہرہ لئے تھوڑا جھکتا پھر نظریں جھکائے دوزانوں بیٹھ جاتا جیسے تشہد میں بیٹھا ہو۔

گھٹن اور دباؤ کی فضاء سے بدحواس نواب کی باتوں کو غور سے سنتا اور اس کی ہاں میں ہاں ملاتے ہوئے سر ہلاتا۔ جیسے ہی وہ جانے کا حکم دیتا یہ لرزے کانپتے ہاتھوں کو جوڑے، دو چار قدم پیچھے ہٹ کر دروازے کی راہ لیتا اور باہر نکل جاتا جہاں دربان اسے سرگوشی کے انداز میں سمجھاتا کہ ملاقات میں جو باتیں ہوئیں اس کا کسی سے ذکر نہ کرے۔ باہر جو شخص ملاقات کے بابت پوچھتا تو نواب کے منہ سے گالیاں اور سخت الفاظ سن کر بھی اس کی تعریفیں کرتا۔ ”نواب صاحب ڈیر خہ مسلمے دے، خدائے دی اوبہ خہی ڈیرے خہ خبرے ی او کلے“۔ (نواب صاحب بہت اچھے انسان ہیں اللہ ان کی مغفرت فرمائے مجھ سے بڑے اچھے انداز میں باتیں کیں)۔

### انتظامیہ پر رعب

نواب محل سے نکلتا تو سنانا چھا جاتا۔ افسر اشاروں کنایوں میں بات کرنے لگتے۔ چادر اڑھے دھبی چال سے چلتے ہوئے چادر کا ایک پلوڑ مین پر گھسیٹتا۔ مزاج کا اندازہ افسریوں لگاتے۔ اگر چلتے

ہوئے ہاتھ مل رہے ہوتے تو مطلب ہوتا کہ نواب موڈ میں ہے اور ہاتھ سینے پر باندھ کر چلتا تو درباری سمجھ جاتے کہ اس کا مزاج بگڑا ہوا ہے۔

سنجیدہ اور حاکمانہ برتاؤ روار رکھنے والے نواب کا رویہ اپنے ماتحتوں سے کبھی بھی دوستانہ نہ رہا۔ چند ایک کے علاوہ باقی افسروں کو گالیاں اور طعنے دیتا۔ ان سے ذاتی قسم کے کام بھی لیتا مثلاً بعض افسروں سے مٹھی بھر داتا اور مالش کرواتا، جب تھوکتا تو ایک افسر دوڑ کر رومال آگے کرتا۔ کوئی افسر زندگی بھر نواب کے برابر نشست پر نہ بیٹھ سکا۔ شکار گاہ تک نواب گھوڑے پر تو یہ افسران پیدل معیت میں چلتے۔ کسی افسر نے کبھی بھی گاڑی میں اس کے ساتھ سفر نہیں کیا بلکہ گاڑی نواب خود پیچھے بیٹھتا اور اگلی سیٹ پر اس کے دو کتے بیٹھے ہوتے۔

حاکمانہ حربوں کے علاوہ اسے افسروں کو خوش رکھنے کے گر بھی آتے تھے۔ جیسے احکامات کی بروقت بجا آوری پر لباس، اناج اور عہدوں میں ترقی سے نوازا نا۔ افسروں کو جائیداد دینے کے علاوہ ان کے بچوں کے حصول تعلیم پر خاموشی اختیار کئے رکھنا۔

### حساس اور شکی مزاج

اگرچہ ریاست پر نواب کا گرفت مضبوط رہا مگر وہ کافی حساس اور شکی مزاج رہا۔ اس نے بیٹوں کو انتظامی امور میں محدود اختیارات دیئے۔ بااثر لوگ ریاست سے باہر جاتے تو جاسوس ان کے تعاقب میں لگے رہتے۔ ریاست میں کوئی خان کسی دوسرے خان سے رشتہ کرتا تو نواب کو پیشگی اطلاع دیتا۔ وہ اقتدار کے چھن جانے کے ڈر سے ریاست سے باہر بہت کم جاتا تھا۔ 1925ء اور 1929ء کے دہلی کے دوروں کے علاوہ اس نے کبھی ریاست سے باہر قدم نہیں رکھا۔ شکی مزاج نواب نے ریاست سے باہر جاتے وقت بھی کسی کو ایک دن کیلئے بھی قائم مقام مقرر نہیں کیا۔

نواب کی عادت تھی کہ اچانک کہیں بھی وارد ہو جاتا۔ چند سال پہلے جندول خان فضل غفور تحصیلدار کے ہاں مہمان تھا۔ ایک واقعہ یاد دلاتے ہوئے جندول خان نے کہا ”فضل غفور تمہیں یاد ہے کہ ایک دفعہ میں سیکرٹ پی رہا تھا کہ اچانک بابا نکل آئے تو میرے اوسان خطا ہو گئے۔ میں نے سیکرٹ تمہاری واسکٹ کے جیب میں ڈال دیا۔ دھواں اٹھتا دیکھ کر بابا نے بارعب آواز میں پوچھا کہ ”اچھا! تم

سگرےٹ بھی پیٹے ہو۔ محفل میں موجود لوگ ہنس پڑے جندول خان نے لوگوں سے کہا ”پھر فضل غفور نے سہمے ہوئے اپنی جیب کو دبانا شروع کیا۔ اور ”نہ صاحب نہ صاحب“ کہتا رہا۔ بابا سمجھ گئے اور چشم پوشی کی“

### ایک نشانہ باز سے سلوک

اس زمانے میں موضع حیا گی میں ایک مشہور ڈاکو تھا۔ اس شخص کے نواب سے تعلقات خراب تھے۔ یہ شخص بہت دلیر بھی تھا۔ اس کے پیچھے جاسوس لگا دیئے گئے۔ یہ شخص گاؤں چھوڑ کر دارالحکومت کے آس پاس پہاڑوں میں روپوش ہو گیا۔ گزریا نے دیکھ لیا اور انتظامیہ کو مطلع کیا۔ مگر وہ فرار ہونے میں کامیاب ہو گیا۔ خوسید اد خان اس زمانے میں انتہائی ماہر نشانہ باز تھا جس نے اس مفرد کو بڑی مہارت سے گولی کا نشانہ بنایا۔

نشانہ بازی میں اس کی مہارت دیکھ کر نواب کو اپنی فکر لاحق ہوئی۔ ایک دن دربار کے ڈبہ پر کھڑا دریا کا نظارہ کر رہا تھا۔ کہ ایک عورت کو دیکھا جو مٹکا لئے ”طالبانو چشمہ“ سے پانی بھرنے جا رہی تھی۔ ایک کٹورا بھی مٹکے کے اوپر رکھا ہوا تھا۔ نواب نے نشانہ باز کو بلوا کر کہا۔ ”کیا تم کٹورے (برتن) کو نشانہ بنا سکتے ہو۔“ اس نے حامی بھر لی اور بندوق تھام کر کھڑا ہو گیا دو ڈھائی سو میٹر کا فاصلہ تھا، عورت بے خبر جا رہی تھی، اس نے نشانہ باندھ کر کٹورے کو اڑا دیا۔ مٹکا اور عورت بالکل محفوظ رہی۔ نشانہ باز نے خوشی سے نواب کی طرف دیکھا تو بڑا حیران اور خوفزدہ ہوا کیونکہ نواب اسے کھا جانے والی نظروں سے دیکھ رہا تھا۔ نواب نے کہا ”تم دور پڑی ہوئی چیز کو ٹھیک نشانہ بنا سکتے ہو تو کسی دن سامنے پہاڑی (ناغہ خر) سے میری گردن کو بھی نشانہ سکتے ہو۔“ اس نشانہ باز کو اسی وقت گولی مار کر ہلاک کر دیا گیا۔

## نواب کے دفاعی تدابیر

نواب شاہ جہان کا نام سنتے ہی لوگوں پر لرزہ طاری ہو جاتا تھا۔ ریاست میں اس کا بڑا رعب تھا مگر وہ خود دشمنوں سے خائف رہتا تھا۔ نواب ہمیشہ اندھیرا چھانے سے پہلے پہلے محل میں داخل ہو جاتا تھا۔ رات کو محل کے گرد مسلح سپاہیوں کا کڑا پہرہ رکھتا۔ پچیس سپاہی ہمہ وقت اس کے ساتھ رہتے تھے۔ ہمیشہ بھراپتول اپنے ساتھ رکھتا تھا۔ اس نے ہمیشہ پہرہ دار کتے ساتھ رکھے تھے کہ رات کو خوابگاہ میں بھی کتے ساتھ رہتے۔

سفر کے دوران بھی اس کے حفاظتی اقدامات مثالی ہوتے تھے۔ سفر کا ارادہ خفیہ رکھتا، جب سفر کا وقت آتا تو اسی وقت تحصیلدار کو حفاظتی پہرے کا حکم دے کر روانہ ہو جاتا۔ بازار بند رکھنے کا حکم دیتا تھا۔ شاید اس خدشے سے کہ ہجوم کا فائدہ اٹھاتے ہوئے کوئی دشمن حملہ نہ کر دے۔

دیر خاص سے تیرگرہ کے 75 کلومیٹر کے سفر کے دوران مسلح سپاہیوں کے کڑے پہرے میں سفر کرتا تھا۔ جب سفر شروع ہوتا تو سڑک کے دونوں جانب سپاہی کئے جاتے۔ جیب اور بس میں محافظین عقب میں چلتے۔ جبکہ والی سوات سفر کرتا تو اس کے عقب میں ایک جیب میں صرف دو سپاہی ہوتے تھے۔ وہ کبھی چترال یا باجوڑ کے حکمرانوں کے ہاں بھی نہیں گیا۔ ریاست سے باہر کا سفر تو درکنار وہ جندول تک جانا بھی اقتدار کیلئے خطرہ سمجھتا تھا 1929ء میں عالمزب خان سے جندول قبضے میں لینے کے بعد وہ وہاں گیا۔ ریاست کا بڑا اور اہم حصہ ہوتے ہوئے بھی اس نے کبھی ادھر کا رخ نہیں کیا۔



## نواب شاہ جہان کی خوبیاں



نواب محمد شاہ جہان اپنے زمانے کا ایک چالاک، ہوشیار اور بیدار مغز حکمران گزرا ہے۔ جب وہ حکمران بنا تو خزانہ خالی تھا، عدالتی نظام بگڑا ہوا اور انتظام سلطنت کمزور۔ اس نے مختصر عرصے میں پوری ریاست پر اپنی گرفت مضبوط کی، خود کو اور حکومت کو معاشی طور پر طاقتور بنایا۔ اس نے اپنی ریاست کو بیرونی سازشوں اور انتشار سے محفوظ رکھا۔ اس میں کئی ایسی خوبیاں تھیں۔ کہ اگر وہ ان کا ریاست کے حق میں صحیح استعمال کرتا تو ریاست دیر کو باقی ریاستوں کیلئے نمونہ بنا سکتا تھا۔ اس کی خواہیدہ خوبیوں کے چند پہلو مندرجہ ذیل ہیں۔

### بحیثیت انتظامی سربراہ

نواب کی سیاست، حکومت، معاہدوں اور خارجہ پالیسی کو دیکھ کر بجاطور پر کہا جاسکتا ہے کہ وہ انتہائی زکی، فہیم اور زیرک حکمران تھا۔ مردم شناس اور موقع شناس بھی تھا۔ اسے معاملات کو سمجھنے اور انھیں سلجھانے اور دوسروں سے کام لینے کا ایک خاص ملکہ حاصل تھا۔ اس نے ایک ایسا سیٹ اپ تشکیل دیا کہ صرف تین گھنٹے ریاستی معاملات اور انتظامی امور کو دیتا۔ اور اس طرح پوری ریاست کا انتظام ٹھیک ٹھاک چلتا۔

لڑکپن میں نواب نے ایک دن کہا کہ ”میں دیر پر ایسی حکومت کروں گا کہ ایک خوبصورت حسینہ سونے کی ٹوکری سر پر لئے چکدرہ سے روانہ ہو کر لواری پار کرے گی اور کسی کو اسے آنکھ اٹھا کر دیکھنے کی جرات نہ ہوگی“ اور یہ ثابت کر کے دکھا دیا۔ دارالحکومت میں رات کو دکانوں کے باہر سامان پڑا رہتا لیکن کسی کو اسے چھونے کی جرات نہ ہوتی تھی۔

### قوت ارادی

نواب مضبوط قوت ارادی کا مالک تھا۔ اقتدار سے پہلے حکمرانی کے جو خواب دیکھے انھیں عملی جامہ پہنایا۔ زندگی بھر اپنے کسی موقف سے پیچھے نہ ہٹا۔ اس نے جو قوانین بنائے ان میں اصلاحات کیلئے انگریزوں اور پاکستان نے کئی دفعہ دباؤ ڈالا، بغاوتیں ہوئیں لیکن وہ اپنے موقف پر ڈٹا رہا اور کوئی اس کے مصمم ارادوں کو ڈمکنا نہ سکا۔

## علوم و فنون میں مہارت

نواب کو پانچویں جماعت تک فارسی تعلیم حاصل کرنے کا موقع ملا۔ وہ قبائلی عمائدین کی مجلس میں بیٹھ کر بہت کچھ سیکھتا تھا۔ کتابی مطالعے کے شوق کے علاوہ خبریں سننا معمول تھا۔ اس نے اسلامیہ کالج اور دوسرے اداروں سے فارغ التحصیل معلموں کو تنخواہ دار رکھا جنہوں نے اسے انگریزی خبریں اور دستاویزات کو سمجھنے اور جدید علوم سیکھنے میں مدد دی۔

علم طب، نفسیات اور جنسیات سے آشنا اور قانونی پیچ و خم سے واقف تھا۔ ماہر لسانیات بھی تھا اسے پشتو اور فارسی پر مکمل عبور حاصل تھا جبکہ اردو بھی سمجھ اور بول سکتا تھا۔ ماہر حیوانات تھا حیوانی اوصاف سے باخبر تھا۔ گھوڑوں، کتوں اور شکاری پرندوں کی تربیت میں دلچسپی رکھتا تھا۔ ماہر معاشیات تھا۔ اناج، گھی، ہنری میں ریاست کو خود کفیل بنایا۔

علم نجوم میں دلچسپی رکھتا تھا۔ اس نے اپنی گرفتاری کی خود پیش گوئی کی تھی۔ ایک دفعہ دارالحکومت میں واقع پہاڑی ”پل منزلی“ میں شکار پر گیا۔ وہاں شاہی کرسی پر بیٹھنے لگا کہ کرسی سرک گئی وہ یکدم اٹھ کھڑا ہوا۔ کرسی پہاڑی سے نیچے کڑھک گئی، وہ بغور اسے دیکھتا رہا۔ دوسپاہی دوڑتے ہوئے گئے اور دریا کے کنارے سے کرسی واپس لے آئے۔ کرسی کا ایک پاؤں ٹوٹا ہوا تھا۔ اس واقعہ سے بہت زیادہ فکر مند ہوا۔ شکار ادھورا چھوڑ کر واپسی کی راہ لی۔ خدا کا کرنا ایسا ہوا کہ اس واقعہ کے دو دن بعد اسے اقتدار سے ہٹا دیا گیا۔

## حاضر جواب

نواب بہت حاضر جواب تھا۔ وہ دوسروں کو اپنی بات پر قائل کرنے میں بھی بہت ماہر تھا۔ اس نے اپنی پالیسیاں جاری رکھنے کیلئے قوم، انگریزوں اور پاکستانی حکام کو اعتماد میں لئے رکھا۔ وہ زمینداروں اور تاجروں سے ایسے باتیں کرتا جیسے خود اس پٹیے سے وابستہ رہا ہو۔ ریاست میں اصلاحات لانے کی غرض سے کئی انگریز اور پاکستانی حکام آئے مگر نواب انھیں لفظوں کی ایسی مار مارتا کہ وہ لا جواب ہو کر لوٹ جاتے۔

بعض اوقات پاکستانی حکام سے تکرار کی نوبت بھی آ جاتی تھی۔ پولیٹیکل ایجنٹ جو ایک آنکھ سے دیکھتا تھا، نواب سے مخاطب ہو کر کہنے لگا کہ ”نواب صاحب ہماری حکومت اندھی نہیں آپ جو کچھ کرتے ہیں اسے سب معلوم ہے۔ نواب نے جواب میں کہا۔ ”حکومت کہے زوند نہ دے نو زائدہ بہ ہی نہ بھرتی کولے“ ”حکومت اندھی نہ ہوتی تو اندھوں کو بھرتی نہ کرتی۔“

حکومت پاکستان نے والی سوات کی اجازت سے دریائے سوات پر پانی کے بہاؤ اور سطح کی پیمائش کرنے والا آلہ نصب کیا۔ جب نواب زادہ زریف خان آفریدی نے نواب سے دریائے منجکوڑہ پر یہ آلہ نصب کرنے کی فرمائش کی۔ تو نواب نے کہا ”دریائے سوات پر پہلے سے آلہ نصب ہے۔ دیر اور سوات کے دریا ”وریشی“ کے مقام پر ملتے ہیں۔ تم لوگ وریشی کے مقام پر ایک اور آلہ لگاؤ پھر سوات کے دریا کی پیمائش کو اس سے منفی کر لو تو دریائے منجکوڑہ کے بہاؤ اور سطح کا پتہ خود بخود چل جائے گا۔“

### بے باک پنجتون

ایک یوسف پوری پنجتون اور خان کی حیثیت سے پنجتون روایات کی پاسداری کو اپنی جان سے بھی زیادہ عزیز رکھا۔ وہ پنجتون ہونے پر فخر کرتا تھا۔ سراٹھا کر بات کرنا اس کا شیوا تھا۔ وہ داسرائے ہندیا گورنرل کی تعظیم میں اٹھ کھڑا ہونا بھی اپنے لئے باعث عار سمجھتا تھا۔

### وفا شناس

وہ احسان کرنے والوں کا ہمیشہ قدردان اور احسان مند رہا۔ اس نے انتظامیہ میں بیشتر وہ لوگ رکھے جو اس کے باپ دادا کے وفادار رہ چکے تھے۔ ایک دفعہ نہا گدرہ شالگا کے ملک پام جان نے ایک مشر کے خلاف شکایت کی کہ وہ حکومت کے خلاف کام کرتا ہے۔ نواب نے جواباً کہا ”مجھے معلوم ہے جو کچھ وہ کر رہا ہے لیکن اس کے دادا نے میرے والد کی خدمت کی ہے جب اس کے برے اعمال دادا کی خدمات پر بھاری پڑ جائیں گے تو پھر اس پر ہاتھ ڈالیں گے۔“

قلعہ باڑوہ کے امصبل کے جنگی گھوڑے نیلام کئے جا رہے تھے۔ نواب کو ہر گھوڑے کی نسل اور دوسری صفات کے بارے میں مختصر بتایا جاتا۔ ایک گھوڑے کے متعلق مرزا نے یہ بتایا کہ یہ وہی گھوڑا ہے جب چاڑا نواب کے عہد میں عبدالستین خان سے جندول قبضہ کیا جا رہا تھا تو اس گھوڑے پر دیر لشکر کا

سہ سالار سوار تھا۔ نواب نے کہا ”ایسے گھوڑے بیچنے کے لئے نہیں ہوتے“ اور پھر اس گھوڑے کی اصطبل میں خصوصی خوراک اور نگہداشت کا حکم دیا۔

### ضد اور ہٹ دھرمی

نواب شاہ جہان کی زبان سے ادا کئے گئے الفاظ میں تبدیلی کی کوئی گنجائش نہیں ہوتی تھی۔ ایک بار جو سزا دیتا اس میں کمی یا نرمی کا سوال ہی پیدا نہیں ہوتا تھا۔ نواب کے ہاں خاناماں سے برتن چوری ہو گئے تو خاناماں کو ریاست بدر کر دیا۔ وہ شخص پہلے کا بل گیا اور پھر کراچی میں محنت مزدوری کرتا رہا اور ہمارکیت سے اسی طرز کے قیمتی برتن خرید کر نواب کی خدمت میں پیش کر دیئے۔ نواب برتنوں کو دیکھ کر آگ بگولہ ہو گیا اور کہا ”تم مجھے وہی برتن لا کر دو گے جو چوری ہوئے ہیں جب تک وہ برتن نہیں لاؤ گے تب تک ریاست میں داخل نہیں ہو سکتے“ یہ شخص نواب کی گرفتاری تک جلا وطن رہا۔

جمالدار قلندر شاہ نواب کیلئے بیئر لے جا رہا تھا۔ بمقام گورگوری چوک تیرگرہ بس میں سوار ہوا۔ ڈرائیور نے سرکاری نوکر ہوتے ہوئے بھی اس سے کرایہ وصول کیا اور اس کو چھت پر بٹھایا۔ جمالدار نے نواب سے ڈرائیور کی شکایت کی۔

اگلی صبح ڈرائیور کو حاضر کیا گیا۔ ”برا بھلا سنانے کے بعد نواب نے اسے کرایہ واپس کرنے کو کہا۔ ڈرائیور نے لرزاتے ہوئے دو سکے جیب سے نکال کر دے دیئے۔ ”ہفہ روپنی ور کٹوہ کومی چہ ددنه اغسنی دی“ (اسے وہی سکے دو جو تم نے اس سے لئے ہیں)۔ ڈرائیور حیران اور ششدر رہ گیا کیونکہ پچھلے دن کی رین گاری کنڈکٹر خزانے میں جمع کرا چکا تھا۔ ڈرائیور سر جھائے کھڑا تھا کہ سپاہیوں کو حکم دیا گیا جنہوں نے ڈرائیور کی گھونٹوں اور لاتوں سے خوب مرمت کی۔

### زیرک اور مردم شناس

روزانہ درجنوں قبائلی سرداروں سے ملتا اور ان کی جان کاری رکھتا۔ ہر قوم اور ہر گاؤں میں لوگوں کے شجرہ نسب بھی یاد رکھتا۔ اس حد کا مردم شناس تھا کہ دربار میں ملاقات کیلئے آنے والے اجنبی سے پوچھتا۔ ”ہلکے تہ د فلاںکی کا کا سہ نے“ (تم فلاں کا کا کے کیا لگتے ہو)۔ وہ جوان واقعی اس گھرانے کا فرد نکلتا۔ وہ سپاہیوں کا انتخاب خود کرتا تھا۔ ہر شخص کی طبیعت اور مزاج کے مطابق اسے فرائض

سونپتا تھا اس کا انتخاب ہمیشہ درست ثابت ہوتا تھا۔

### مجرم پہچانے میں مہارت

مجرم کو پہچانے میں نواب کو ملکہ حاصل تھا۔ کسی گاؤں میں چوری ہوتی تو اس گاؤں کے اوباش اور آوارہ جوانوں کو سامنے لا کر کھڑا کر دیتا۔ نواب جس پر انگلی رکھتا اکثر وہی چور نکلتا۔ سردی کے موسم میں صبح کے وقت ایک سپاہی خبر لایا۔ کہ دارالحکومت کے شمال میں چند کلومیٹر کے فاصلے پر ایک چترالی باشندے کی لاش پڑی ہے۔ ملیشیا کو حرکت میں لا کر درجنوں سپاہیوں کو دارالحکومت میں گشت پر لگا دیا اور بعض کو جائے وقوعہ بھیجا گیا۔ حکام کافی تک و دو کے باوجود کھوج لگانے میں ناکام رہے۔

قاتل کو معلوم کرنے کیلئے افسران سرگوشیوں میں مصروف تھے۔ تحصیل دار زین بھی بڑے دباؤ میں تھا۔ نواب یہ خبر سن کر محل میں داخل ہو گیا تھا۔ کچھ دیر بعد نکل کر حبیب الحسن سے کہا کہ گل زین کو بلاؤ جب وہ آیا تو نواب نے حکم دیا جتنی جلدی ہو ڈاک بس کو اپنی گرفت میں لے لو۔ ایک مقام پر بس کی ناکہ بندی کر دی گئی جب تلاشی لی گئی تو دو چترالی باشندے اس میں سے سوار تھے جنہیں گرفتار کر کے دربار لایا گیا ان سے پوچھ گچھ کی گئی تو انھوں نے جرم کا اقرار کر لیا۔

ایک دفعہ والئی کنڈاؤ کے مقام پر میاں گلے کا ایک تاجر لوٹنے کے بعد قتل کیا گیا۔ خبر پا کر بلا مٹ تحصیلدار نے خیمہ اور دیاروں گاؤں کا محاصرہ کیا۔ جب قاتل کا کھوج نہ لگایا جا سکا تو نواب نے تحصیلدار کو حکم بھیجا کہ وہ اپنے سپاہیوں کے کارتوس گن لے جو انھیں خاص مقدار میں دیئے جاتے تھے۔ جب گنتی ہوئی ایک سپاہی کے پاس ایک کارتوس کم نکلا۔ بعد میں اسی سپاہی نے قتل کا اقبال جرم کیا۔

### جانوروں کی پہچان میں مہارت

صبح مشکاروں کو بلوا کر نواب پرندوں کا مشاہدہ کرتا۔ کمزور پرندہ دیکھ کر متعلقہ مشکار کو ڈانٹ پلاتا اور مخصوص خوراک دینے کا حکم دیتا۔ ایک سہ پہر کو نواب دربار میں کھڑے تھا نیچے دیکھا کہ ایک کوہستانی ملک گھوڑے کی لگام پکڑے آ رہا ہے۔ نواب نے دیوار کے اوپر سے گھوڑے کی پشت پر ہاتھ پھیرا جس کے بال سیدھے کھڑے تھے، چمڑی کھینچی اور یوں مخاطب ہوا۔

”کوہستان کا کا د دے مورخو در نہ نہ دہ مڑہ (کوہستان چاچا! اس کی ماں تو نہیں مری)۔“

وہ شخص چونکا اور کہا ہاں صاحب۔ پھر پوچھا، اسے گائے کا دودھ پلایا ہے۔ اس شخص نے حیران ہو کر کہا۔  
ہاں صاحب۔ نواب نے گھوڑا قبول کر کے گرزئی خان کو عنایت کیا۔

کتوں کو خوراک ڈالتے ہوئے نواب ان پر بھی نظر رکھتا۔ ایک دن کتوں کیلئے مختص برتنوں میں  
شور بہ رکھا گیا تھا۔ ایک کتا اپنا برتن چھوڑ کر دوسرے کتے کے برتن کے پاس گیا۔ نواب نے افسروں سے  
کہا ”داسے حرامی ادبے ایمانہ دے (یہ کتا حرامی اور بے ایمان ہے) اس کتے کو ایک افسر کے گھر بھیج دیا  
گیا۔

### خزانہ پر گرفت

نواب کے والد چاڑا نواب سے افسران نے بہت ساری دولت ہتھیالی تھی۔ نواب نے  
ایماندار خزانچی رکھے۔ اس کے دور میں پائی پائی کا حساب رکھا جاتا۔ نواب کے حکم کے رو سے کاپی سکے بھی  
خرچ کیا جاتا تو اسے اعتماد میں لینا ضروری تھا۔ صبح اٹھتے ہی درجن بھر جشروں میں مہمان خانہ، اسلحہ  
کارخانہ، کتوں اور گھوڑوں کی خوراک، محل کے خرچ اخراجات وغیرہ کا سارا حساب کتاب نواب خود چیک  
کرتا تھا جس پر چار افسروں انبار مرزا، طور خان (مشیر مال)، حبیب الحسن (وزیر خزانہ آمدن) اور فاتح  
جان (وزیر خزانہ خرچ) کے دستخط لازمی تھے۔ نواب آخر میں اپنا دستخط کر کے مہر لگاتا تھا۔ یہی وجہ ہے کہ  
چھتیس سالہ اقتدار میں خزانہ میں خرد برد کا کوئی واقعہ رونما نہیں ہوا۔


## نواب کی زندگی کا مختصر جائزہ

نواب کی زندگی کو تین ادوار میں تقسیم کیا جاسکتا ہے۔ بطور ولی عہد انتیس سال، چھتیس سالہ اقتدار اور چھ سالہ نظر بندی۔ تینوں ادوار کٹھن اور پر آزمائش تھے۔ بچپن اور لڑکپن بغاوتوں اور جنگوں میں گزرا، باپ کی مسند پر دوسروں کو قابض پایا، والد پر درباریوں کے ہاتھوں ڈھائے جانے والے ظلم نے ذہن پر اثر ڈالا۔ باپ پر فالج کا حملہ ہوا تو کسی رشتہ دار نے سر پر شفقت کا ہاتھ نہیں رکھا۔ درباریوں کی بے ایمانی، والد کی بیماری، رشتہ داروں کی بیگانگی جیسے عناصر نے اسے ایک تند خو، سخت گیر، حساس اور شکنج مزاج اور خود غرض بنا دیا تھا۔


زندگی کے دوسرے دور میں باپ کو زبردے کر حکمران بنا۔ تو تاج کانٹوں کا تاج ثابت ہوا کیونکہ خزانہ خالی، ریاست پر گرفت کمزور اور عدالتی نظام درہم برہم تھا۔ اس نے مختصر عرصے میں ریاست پر گرفت مضبوط، جاہ و جلال بڑھایا، قوم اور بااثر لوگوں کو مطیع بنایا۔ رشتہ داروں سے قطع تعلق کئے رکھا، بھائی، بیٹے، گھروالوں کو حکمرانی کی خاطر قربان کیا۔ مگر اقتدار کا دور اسلئے مشکل تھا کہ ریاست میں ہزاروں دشمن اس کا تختہ الٹنے کیلئے ہمہ وقت کاروائیوں میں مصروف رہتے، اسلئے قوم کو اعتماد میں لینا، گروہ سازی کرنا، ریاستی معاملات سے باخبر رہنا، جاسوسوں کا جال پھیلانے رکھنا اور اپنی جان کی حفاظت کرنا لوہے کے چنے چبانے کے مترادف تھا۔

زندگی کے تیسرے دور میں کٹھن اور دردمال کا دور ثابت ہوا۔ شان و شوکت اور جاہ و جلال سے قید تہائی۔ بیٹے کی برائے نام حکمرانی، جاگیر کا بوڑھا، خاندان کے اثر و رسوخ کا خاتمہ اسے پل پل ستاتا رہا۔ سب سے بڑا غم یہ تھا کہ وہ لوگ جو اس کی خدمت میں دست بستہ کھڑے رہتے تھے، اس کی جانیداد کے وارث بن بیٹھے۔ اپنے بیٹوں کی نااہلی، انتظامیہ کی طوطا چاشنی اور خاندان کے برے حشر نے اسے دل کا مریض بنا دیا تھا۔ بے بس دلا چار آہیں بھرتا رہتا، بڑھاپے اور بیماریوں کی لپیٹ میں آ کر دل میں کئی حسرتیں لئے دنیا سے چل بسا۔ نواب شاہ جہان کی زندگی سے بہت کچھ سیکھا جاسکتا ہے۔ اگر وہ باپ اور خاندان سے کی گئی زیادتیوں کو بھول کر سب کچھ خدا پر چھوڑ دیتا اور اشتہامی کاروائیاں نہ کرتا تو شاید اسے اور اس کے خاندان کو اتنے کٹھن مراحل سے نہ گزرنا پڑتا اور وہ آج بھی لوگوں کے دلوں پر راج کرتا۔

## نواب سوم محمد شاہ جهان خان (آٹھ بیویاں)



## نواب چہارم محمد شاہ خروخان مرحوم 14 اگست 1995ء





شاهی خاندان کا موجودہ حال



نواب محمد شاه خسرو خان (مرحوم)



نواب زادہ محمد نواز خان (مرحوم)



نواب زادہ محمد شاه خان (حیا سیرئی خان)



جنبدول خان (شہاب الدین خان حیات ہیں)




نواب زادہ محمد شاہ ناصر خان (مرحوم)



(مرحوم) نواب زادہ شاہ سلیم خان محل ملازمین کے ساتھ



نواب زاده محمد شاه طاہر خان (مرحوم)



نواب زاده محمد شاه طارق خان



بخت جهان زیب خان المعروف بہ تہر خان



نواب زادہ محمد شاہ تیمور خان (مرحوم)

نواب محمد شاہ جہان کے دور میں شاہی خاندان شہرت، دولت اور ناموس کے لحاظ سے اپنے عروج پر تھا۔ سونے جواہرات سے کھیلنے والا یہ خاندان ریاست کے پڑوسی حکمرانوں سے زیادہ بااثر اور صاحب جائیداد تھا۔ مگر جب اقتدار کا خاتمہ ہوا تو یہ خاندان اتنا متاثر ہوا کہ شاید ہندوستان کی سابقہ ریاستوں میں اس کی مثال نہ ہو۔

یہ قدرت کا نظام ہے کہ جب کسی خاندان کو بادشاہت ملتی ہے تو وہ عروج کی منزلیں طے کرنے لگتا ہے۔ اور جب زوال آتا ہے تو عقل و فہم اور ساری کی ساری ترکیبیں دھری کی دھری رہ جاتی ہیں۔ دیر کا شاہی خاندان بھی اسی صورت حال سے دوچار ہوا مگر اس میں کچھ اپنی کمزوریاں بھی تھیں جنہیں نظر انداز نہیں کیا جاسکتا۔

### محمد شاہ خسرو کی نااہلی

حکومت پاکستان کی جانب سے نواب کا خطاب ملتے ہی یہ محمد شاہ خسرو کی ذمہ داری تھی کہ وہ موروثی اقتدار، خاندان کے ناموس اور جائیداد کی حفاظت کرتا۔ بد قسمتی سے اس میں باپ جیسی صفات اور صلاحیتوں کی کمی تھی۔ وہ ریاستی معاملات میں دلچسپی کم لیتا تھا۔ اکثر شہری زندگی کی طرف مائل رہا اور زیادہ تر راولپنڈی اور پشاور میں مقیم رہا۔ اس نے اپنی انتظامیہ کے اہلکاروں کو بے پناہ اختیارات دیئے۔ زیادہ اعتماد کیا جس کی وجہ سے انتظامی اہلکاروں نے اختیارات کا ناجائز استعمال کر کے کافی جائیداد بنائیں۔ محمد شاہ خسرو کے عہد میں شاہی خاندان سنہیل نہ رہا اور زوال پذیر ہوتا گیا۔

### باہمی اختلافات

نواب شاہ جہان کے کئی بیویاں تھیں۔ اسلئے سوتیلے پن کی وجہ سے بیٹے ایک دسترخوان پر جمع نہ ہو سکے۔ نواب محمد شاہ خسرو اور جنرول خان کا دیر کی حکمرانی پر اختلاف رہا اور یہ کئی دہائیوں تک چلتا رہا۔ نواب شاہ جہان کی اولاد نہ صرف آپس میں اختلافات کا شکار رہی بلکہ آباؤ اجداد کے قبیلے اخون خیل اور نواب اول کی اولاد سے بھی رشتہ داری نہیں پالی۔ جس سے شاہی خاندان کمزور پڑ گیا اور بہت سے لوگوں نے اس نا اتفاقی کا فائدہ اٹھایا۔

## شہری زندگی اور باہر شادیاں

نواب شاہ جہان کے بعد نواب زادے شہری زندگی کی طرف مائل ہوئے۔ محمد شاہ خسرو پہلے بال بچوں سمیت راولپنڈی منتقل ہوا۔ جنرول خان نے لاہور میں بنگلہ خریدا اور ایک رقاصہ سے شادی کی۔ حیا سرئی خان نے پشاور کے ایک بیچ حبیب اللہ خان کی بیٹی سے شادی کی۔ اور ولی عہد ناصر خان نے ایک فرانسیسی خاتون سے شادی کی۔ ریاست سے باہر شادیاں کر کے شہزادوں میں مہمان نوازی، سیاست، جائیداد کی رکھوالی پختون ولی، رشتہ داری پالنے جیسی خصوصیات کا فقدان پیدا ہوا۔ اس کمزوری کی وجہ سے شاہی خاندان انہوں اور بیگانوں میں تمیز نہ کر سکا۔

نواب شاہ جہان جہاں قدامت پسندی، پختون ولی اور رواج پر زور دیتا تھا اس کی اولاد نے اپنی ثقافت اور روایات کو بھول کر شہری طرز زندگی کے علاوہ مغربی ثقافت کو اپنایا اور بے دریغ دولت خرچ کر کے عیش و عشرت کی زندگی بسر کی۔ اگر یہ خاندان شہری زندگی کے شٹاٹ باٹ کا گہرا اثر نہ لیتا تو شاید کسی حد تک سنبھلنے کا موقع مل سکتا تھا۔

## جائیداد کی حدود سے بے خبری اور کم قیمت پر فروخت

شاہی خاندان کے شہزادے اپنی جائیداد کی حدود (برید) سے بے خبر تھے۔ ذریعہ معاش بھی جائیداد بیچ کر کھانا تھا جواب بھی جاری ہے۔ کاغذات اور اختیارات فروشوں کے پاس رہا۔ شہزادے اسلام آباد سے فون کرتے کہ مجھے گاڑی خریدنا ہے یا یورپ جانا ہے۔ فلاں جنگل کو فروخت کرے مجھے رقم بھیجو اس طرح یہ افسران ادا کرنے والے پونے دامنوں بیچ کر اپنا کمیشن بھی لیتے۔ حتیٰ کہ ان افسران نے نواب شاہ جہان کے جعلی دستخط کر کے جائیداد اپنے نام کر والی۔ شاہی خاندان کی بہت کم جائیداد باقی ہے اس حد تک کہ اب لوگوں کی نظریں چالیس کنال محل اور تاریخی دربار پر ہیں۔

## شہزادوں کی جوانی میں موت

جب ولی عہد محمد شاہ ناصر خان 1988ء اور محمد شاہ خسرو 4 اگست 1995ء کو بروز جمعہ وفات پا گئے تو خاندان کا بوجھ شہزادہ سلیم خان اور تیمور خان کے کندھوں پر آ پڑا۔ حساس طبیعت کے مالک ان شہزادوں کو اپنی جائیداد اور اپنے خاندان کے زوال کا بہت رنج تھا۔

یہ شہزادے بڑے افسردہ رہتے اور دل ہی دل میں دوبارہ سنبھلنے کے لئے سوچتے رہتے۔ آخر میں ان شہزادوں نے نشوں کا سہارا لیا۔ پرنس سلیم خان اور تیمور خان شراب نوشی کے علاوہ جس بھی پیتے تھے پھر ہیروئن کے عادی ہوئے۔

سلیم خان اعلیٰ تعلیم یافتہ ہونے کے ساتھ اپنے آباؤ اجداد کی تاریخ اور کارناموں میں دلچسپی رکھتا تھا یہ ایک عقلمند اور نڈر جوان تھا اسے شاعری سے لگاؤ تھا۔ ایک ایرانی لڑکی سے محبت ہو گئی مگر گھروالے اڑے آگئے۔ گھروالوں کی خاطر اس نے اپنی محبوبہ کو تو چھوڑ دیا لیکن اسے عمر بھر بھلا نہ سکا۔ 1995ء میں سلیم خان کا والد محمد شاہ خسرو وفات ہوا۔ لوگ دربار فاتحہ کیلئے آئے۔ سلیم خان نشے میں دھت سر جھکائے، نیلے ہونٹ زرد چہرہ لئے اپنے باپ سے بے خبر بیٹھا تھا۔ جب لوگ ہاتھ اٹھاتے تو جان عالم مولوی صاحب اسے ہاتھ اٹھانے کیلئے کہتے۔

اسی طرح تیمور خان نشے میں گاڑی نکال کر بازار میں کھتا تو ایک شور مچ جاتا کہ ”بجو! تیمور خان آرہا ہے۔“ کیونکہ وہ نہ ہارن بجاتا، نہ ہی بریک لگاتا اور نشے سے چور بھرے بازار میں بہت تیزی سے گزر جاتا۔ تیمور شہزادہ، نڈر اور بے باک تھا، اکثر اسلحہ ساتھ رکھتا تھا۔ اس نے اسلام آباد سے میٹرک کر کے باقی تعلیم امریکہ سے حاصل کی تھی۔ اس کے شغل میں گھوڑے، دنبے اور کتے پالتا تھا، اس نے پشاور کے قریب کوچیانوں کھلی سے کتا خریدا تھا جس کا نام ”لیو“ تھا۔ پشتو موسیقی کو پسند کرتا اور خود پیانو بجاتا تھا۔ اس کی پسندیدہ گاڑی جیپ تھی جسے خود چلاتا تھا۔ شکار میں اسے کبوتروں کا شکار پسند تھا اور ان کے پیچھے ڈبرغر کے علاوہ کمرٹ تک جاتا تھا۔ تیمور خان اور سلیم خان دونوں کا سرسرچرٹل کا پٹنی شہزادہ تھا تیمور خان بھی بعد میں ہیروئن کا عادی بنا اور چرٹل ہی میں سرسر کے گھر میں وفات پائی۔ اس کی ایک بیٹی ہے جس کا نام ایمان ہے۔

تیسرا شہزادہ تیمور خان کا چھوٹا بھائی طاہر خان ہے جس نے گریجویٹ امریکہ سے کی تھی۔ اس کو مچھلی کا شکار پسند تھا۔ اس کے کتے کا نام ”چٹو“ تھا۔ اسے کتابیں پڑھنا بھی پسند تھا۔ محمد شاہ خسرو کی ایک بیوی خال اخونزادگان سے تھی، طاہر خان کا رشتہ اس خاندان میں اسلئے کرایا گیا کہ اخونزادگان شاہی خاندان اور اس کی جائیداد کی رکھوالی میں ساتھ دیگا۔ شادی کے چند مہینے بعد ایک رات شہزادہ طاہر خان کو



خان، محمد شاہ تیمور خان اور محمد طاہر خان کی جوانی میں موت سے شاہی خاندان کی کمر ٹوٹ گئی۔

### شاہی خاندان کی موجودہ سربراہ

شاہی خاندان کی موجودہ سربراہ دو خواتین ہیں، ایک محمد شاہ خسرو کی بیوہ حیا کی بی بی جو سلیم خان کے یتیموں کو پال رہی ہے۔ اور دوسری محمد شاہ ناصر خان کی بیوہ فرانسیسی خاتون المعروف بہ بیگم صاحبہ۔ یہ خواتین بڑی جرات، حوصلے اور صبر سے اس ڈھونڈی ہوئی کشتی کے پتو اور چلار ہی ہیں۔ تیمور خان مرحوم اور تیمور خان مرحوم کا بھائی طارق خان بھی ان خواتین کا ساتھ دے رہا ہے۔ طارق خان کی بیٹی اور بیٹا دایان خان اپنی ماں کے ساتھ اسٹریلیا میں زیر تعلیم ہیں۔ سلیم خان مرحوم کی ایک بیٹی اور دو بیٹے ہیں۔ بڑا بیٹا کریم خان اور چھوٹا رحیم خان المعروف بہ نو خان راوہل پنڈی میں حیا کی بی بی کے ساتھ رہائش پذیر ہیں۔ سلیم خان مرحوم کی ایک بہن کارشہ حال ہی میں حیر خان کے پوتے عالمگیر خان سے کراہیہ گیا۔ اسلام آباد میں رہائش پذیر یہ جوڑا ابھی حیا کی بی بی کے ساتھ مختلف امور کو نمٹانے، جائیداد کی رکھوالی اور خاندان کو سہارا دینے میں مصروف ہے۔ الغرض نواب شاہ جہان کی اولاد میں معاشی اور انفرادی قوت کے فقدان کے لحاظ سے محمد شاہ خسرو کا خاندان سب سے زیادہ متاثر ہوا۔

### محمد نواز خان

محمد نواز خان نواب محمد شاہ خسرو کا بڑا بھائی اور نواب شاہ جہان کا بڑا بیٹا تھا۔ اس کو والد نے جلاوطن کر دیا تھا۔ محمد نواز خان مرحوم کی اولاد آج کل مردانہ زندگی گھر رہائش پذیر ہے۔ بیٹوں نے سعودی عرب میں محنت مزدوری کر کے ایک چھوٹا سا گھر بنایا ہے۔ جو نواب شاہ جہان کے پوتوں کا کل اثاثہ ہے۔

### شہاب الدین خان المعروف بہ جندول خان

محمد شاہ خسرو کے بعد خان شہاب الدین نوابی دور میں کافی جائیداد کا مالک تھا۔ باوثوق ذرائع کے مطابق منڈ اور شرباباغ میں اس کی آٹھ ہزار جرب یعنی بتیس ہزار کنال کے لگ بھگ جائیداد تھی۔ 1960ء میں والد کے ہمراہ اسے بھی لاہور میں نظر بند کیا گیا۔ 1970ء میں خصوصی اجازت نامہ لیکر دیر آنے کی اجازت دی گئی۔ ریاست سے کئی سال باہر رہنے کی وجہ سے لوگوں نے اس کی بہت ساری جائیداد پر قبضہ کر لیا۔ جندول خان آج کل لاہور گلبرگ میں رہائش پذیر ہے۔ اس نے دو شادیاں کیں۔

عمر ستر سال سے تجاوز کر گئی ہے۔ گرمیوں کے موسم میں کبھی کبھار منڈا بنگلے میں آکر جمروز خان کے بیٹوں کے ہاں قیام کرتا ہے۔

دورانِ اقتدار جب جندول خان موٹر میں گزرتا تو سینکڑوں مسلح سپاہی بادب اور چوکس کھڑے رہتے، روزانہ درجنوں خوانین اور ملک اس کے حضور میں پیش ہوتے۔ لیکن آج جب جندول خان ایک کالے ڈبل کیمین ڈائسن میں جندول آتا ہے تو کسی کو خبر تک نہیں ہوتی۔

### محمد شاہ خان (حیا سیرئی خان)

نواب شاہ جہان کے سب سے چھوٹے صاحبزادے محمد شاہ خان نے پشاور میں بیچ حبیب اللہ خان کی بیٹی سے شادی کی۔ اس کے بیٹے امیر خان اور رضا خان راولپنڈی میں رہ رہے ہیں۔ اس خاندان نے بھی بہت ساری جائیداد بیچ ڈالی ہے مگر کافی نوابی جائیداد اب بھی باقی ہے۔ نوابزادے ایک خاص موسم میں دیر آ کر اپنے محل واقع حیا سیرئی میں قیام کرتے ہیں۔

### عالمز یب خان

1940ء میں ایک معاہدہ ہوا تھا کہ نواب اپنے بھائی عالمز یب خان کو سالانہ پانچ سو (500) روپیہ کابلی وظیفہ دے گا۔ مردان میں گرداس نامی ایک گاؤں تھا جو ایک ہندو جواری ”گرداس“ کے نام سے منسوب تھا اور سرکار کے قبضے میں تھا۔ نواب نے سرکار سے یہ گاؤں دس ہزار پانچ سو روپے میں خریدا۔ جہاں اب بھی عالمز یب خان کی اولاد بستی ہے۔ اس پسماندہ گاؤں میں عالمز یب کی اولاد کی دو مختلف گھرانوں سے دشمنی چھڑ گئی۔ یہی وجہ ہے کہ شاہی خاندان سے تعلق رکھنے کے باوجود آج عالمز یب خان کی اولاد کی زندگی کافی مشکل سے گزر رہی ہے۔

### بخت جہانز یب خان المعروف بہ تیمر خان

بخت جہانز یب خان (تیمر خان) نواب محمد شاہ جہان کا سوتیلّا بھائی تھا۔ نواب شاہ جہان نے اس کو پدری جائیداد سے محروم کر کے صرف اس کی ماں کو مہر میں ملنے والی جائیداد دی جو تیمر گھرہ میں واقع ہے۔ 1925ء میں نواب شاہ جہان اور تیمر خان کے مابین ایک معاہدہ ہوا اس وقت تیمر خان کی عمر بارہ سال تھی۔ انگریزوں کو گواہ بنا کر نو عمر کیلئے سالانہ پچیس روپیہ کابلی وظیفہ مقرر کیا گیا۔ اور اس کو ریاست میں

اس شرط پر رہنے کی اجازت دی گئی کہ وہ ریاست کے معاملات میں مداخلت نہیں کرے گا۔ یہی وجہ تھی کہ تیسرے خان ہمیشہ ریاست کے داخلی معاملات سے کنارہ کش رہا۔

اس کی مثال رعایا کے عام آدمی کی سی تھی۔ 1931 میں تیسرے گرہ پل کے پاس بند (وٹے) بن رہا تھا، بیگاریاں کام میں مصروف تھے نواب ان دنوں نوے قلعہ تیسرے گرہ میں مقیم تھا، ادھر آ نکلا تو دیکھا کہ تیسرے خان بھی بیگاریاں میں لگا بڑے بڑے پتھر اٹھا کر لارہا تھا۔

ایک دفعہ تیسرے خان کے گھر کی دیوار گر گئی۔ کافی عرصہ یہ دیوار جوں کی توں رہی کیونکہ نواب کے ڈر سے وہ اسے تعمیر نہیں کر سکتا تھا۔ نواب نے اس کے ساتھ سوتیلا پن روارکھا۔ ایک دن نوے قلعہ میں بلایا گیا نواب کے ہاں کرسی پڑی تھی۔ نواب نے کہا کہ کرسی پر بیٹھو مگر تیسرے خان عام رعایا کی طرح چمن میں دوڑاؤں بیٹھ گیا، متعلقہ بات چیت ہوئی اور پھر عاجزی سے دو چار قدم پیچھے ہٹ کر نوے قلعہ سے نکل گیا۔

### اخونزادہ بی بی کی مہر جاسیداد

تیسرے خان مہر شجاع الملک (1895ء تا 1936ء) کا بھانجا تھا۔ شاید ماموں کی خاطر اس کی ماں کو مہر میں ملنے والی جاسیداد میں تصرف کا حق دیا گیا۔ یہ جاسیداد نواب اورنگزیب نے اپنی بیوی تیسرے خان کی ماں اخونزادہ بی بی کو مہر میں دی تھی جس کی تاریخ کچھ یوں ہے۔

پرانے زمانے میں تیسرے گرہ کے ابراہیم خیل قبیلہ کی فصل جب تیار ہوتی تو انڈھیرئی (پورے غاڑہ) کے پختون غربت کے مارے حملہ آور ہو کر لے جاتے تھے۔ اس زمانے میں تلاش میں انڈھیری خانان بڑا اثر و رسوخ رکھتے تھے۔ قبیلہ ابراہیم خیل نے اپنی حفاظت کی خاطر ان کو یہاں لاکر آباد کیا۔

کچھ عرصہ بعد انڈھیری خانان کی آپس میں دشمنی چھڑ گئی جس سے وہ کافی متاثر ہوئے۔ ایک بیوہ آمنہ بی بی رہ گئی وہ نواب اورنگزیب کے پاس گئی اور اسے اپنی جاسیداد فروخت کرنے کو کہا۔ نواب اورنگزیب نے ان سے زمین خرید کر اپنی بیوی شہزادی قشتارا اخونزادہ بی بی (تیسرے خان کی والدہ) کو دے دی۔ آمنہ بی بی زمین کی قیمت لے جا کر تخت بھائی میں جاسی اور ادھر ہی وفات پا گئی۔

دیر خاص میں واقع نوابی دور کا زنانہ خانہ اور محل



دیر خاص میں نواب کے حجرے محل اور زنان خانے کا بیرونی منظر





نواب محل کا دو منزلہ عمارت



نواب کا ذاتی کمرہ



نواب کا محل



## تیمرخان کی بلند اقبالی

نواب کے دور میں تیمرخان اپنی زمینوں پر کاشت کاری کر کے ایک خان کی حیثیت سے زندگی بسر کرتا رہا۔ 1978ء میں جب تیمرگرہ نے ہیڈ کوارٹر کا درجہ حاصل کیا تو تیمرگرہ ایک تجارتی مرکز بن گیا۔ 1979ء میں دیر کے لوگوں نے فلیج کارخ کیا اور تیمرگرہ میں جائیداد منگنی ہونا شروع ہوئی۔ تیمرخان کی قسمت جاگ اٹھی کیونکہ وہ تیمرگرہ کی بیشتر جائیداد کا مالک تھا۔ آج تیمرخان کی اولاد جائیداد کے لحاظ سے ایک امیر خاندان ہے۔ تیمرخان کی زندگی کسی درویش سے کم نہ تھی اس نے فلاحی کاموں میں حصہ لیا اور سکولوں، ہسپتال اور مساجد کیلئے مفت جائیداد دی۔

## شاہی دربار کا حال

جب شاہی خاندان کا عروج تھا۔ تو دربار میں بڑی گہما گہمی نظر آتی تھی۔ پہرہ داروں اور دربانوں کی موجودگی کے علاوہ قبائلی عمائدین کے جرگے آتے تھے۔ نواب کے ذاتی دستے چاق و چوبند کھڑے رہتے۔ درخت کے پتے اور پھول جھومتے۔ پرندے پھڑ پھڑاتے، چبھاتے، گھوڑے دم ہلاتے تو کبھی کتے سپاہیوں کے گریبانوں تک اچھلتے کودتے۔

اسلحہ کارخانہ کے اندر فیک ٹیک کی آوازیں آتی بارعب نواب جب اس دربار تک نکل آتا تو سپاہی الرٹ ہو جاتے مگر کتے اور گھوڑے نواب کے رعب سے بے خبر اس طرح دم ہلا کر موج مستی کرتے۔ نواب زرا چہل قدمی کے بعد دربار کے سامنے سبزہ زار کے آخری ایک کونے میں ڈبہ پر بیٹھ جاتا۔ جب شام ہوتی تو ٹٹمٹاتے ہوئے چراغوں والے گاؤں سے دور چٹان پر واقع نواب کا محل بجلی کے نقشوں سے روشن نظر آتا۔

چار دہائیوں بعد اس پر رونق دربار میں نہ وہ گہما گہمی ہے نہ چہل پہل آج وہاں سینکڑوں کی بجائے دو نوکر چار پائی پر بیٹھے آپ کو خوش آمدید کہیں گے۔ یہ قلعہ نواب خاندان کا ایک بڑا قیمتی اثاثہ اور دیر کے آثار میں بڑی اہمیت رکھتا ہے۔ اس کے وارث بھی بہت کم باقی ہیں یہی وجہ ہے کہ بعض لوگوں کی نظریں اس دربار کو قبضہ کرنے پر جمی ہوئی ہیں۔



## شاہی خاندان کے مزار

حکمرانانِ دیر تین مقامات پر دفن ہیں، لاجبوک، پیسپور، دیر خاص۔ حکمران خاندان کا جدِ اعلیٰ اخون الیاس اور زوجہ، بمقام لاجبوک دفن ہیں جن کے مزاروں پر نواب اورنگزیب کے عہد میں چبوترے بنائے گئے۔ سب سے پرانا اور بڑا قبرستان دیر خاص میں بازار میں واقع ”خان شہید قبرستان“ ہے جن میں قاسم خان المعروف بہ خان شہید، خان غزن خان، خان رحمت اللہ خان، خان محمد شریف خان کے علاوہ ان کی ازواج اور اولاد دفن ہے۔ نواب اورنگزیب نے اپنے عہد میں ان مزاروں کو سنگ مرمر سے مزین کیا اور اس پر خوبصورت چبوترے بنائے جو آج بھی خستہ حال حالت میں دیکھے جاسکتے ہیں۔

نواب دوم اورنگزیب اور نواب شاہجہان سمیت کئی ازواج کی قبریں محل کے نیچے ایک چھوٹی سی مسجد میں واقع ہیں۔ جبکہ نواب محمد شاہ خسرو، محمد شاہ ناصر خان، سلیم خان اور دوسرے شہزادوں کے مزار محل کے اندر شاہی مسجد کے سامنے ایک باغیچے میں دیکھے جاسکتے ہیں۔ ان مزاروں پر عمدہ اور قیمتی سنگ مرمر لگایا گیا ہے، جنہیں دیکھنے کیلئے سیاح بھی آتے ہیں۔

## ریاست دیر انقلاب کے بعد

1960ء میں نواب شاہ جہان گرفتار ہوا تو ریاست دیر ترقی کی راہ پر گامزن ہوئی۔ نواب محمد شاہ خسرو کے عہد میں ریاست میں علمی، معاشی اور زرعی ترقی ہوئی۔ 1979ء میں دیر کے عوام نے خلیج کا رخ کیا، پیسہ آیا، لوگ خوشحال ہوئے جس کی وجہ سے دیر نے مختصر عرصے میں تیز رفتار ترقی کی۔ گزشتہ چالیس سالوں میں دیر میں کئی قصبے آباد ہوئے، کاروبار نے خوب ترقی کر لی ہے، دیر کے طلباء ملکی اور غیر ملکی یونیورسٹیوں میں کثیر تعداد میں علم حاصل کر رہے ہیں۔ رعایا کو تعلیم سے روکنے والے حکمران کی ریاست میں آج ملاکنڈ یونیورسٹی قائم کی جا چکی ہے۔ ریاست میں لوگ باشعور ہے اور دیر کے سیاستدانوں کا صوبائی اسمبلی پر کافی اثر و رسوخ ہے۔ کئی ارب روپے کی لاگت سے آٹھ کلو میٹر لمبا ملک کا سب سے بڑا لواری ٹنل تکمیل کے مراحل میں ہے۔

مذہبی میدان میں بھی دیر کے لوگ آگے آگے ہیں۔ پاکستان بننے کے بعد دیر واحد علاقہ تھا جہاں سے شریعت کے نفاذ کیلئے بھرپور تحریک چلائی گئی۔ دیر کے عوام کے دل بین الاقوامی سطح پر مسلم امہ کے ساتھ دھڑکتے ہیں۔ دیر کے عوام نے تحریک خلافت، جہاد کشمیر اور روسی یلغار روکنے میں اپنے جانوں کے نذرانے پیش کئے۔ آج دیر میں ہزاروں کی تعداد میں حافظ قرآن موجود ہیں لوگوں میں دینی تعلیم کے حصول کا رجحان بھی بہت زیادہ ہے۔

الغرض وہی ریاست جس میں چار بسیں، تین آئل پمپ اور دوسو کے لگ بھگ دکانیں تھیں آج اُسی دیر میں بیس ہزار سے زائد Dir کے نام سے رجسٹرڈ گاڑیوں کے علاوہ بارہ سو سے زائد کلو میٹر کچی اور پکی سڑکوں کا جال پھیلا ہوا ہے۔ تین لاکھ کے قریب دیر و جی خلیج اور ملک کے باقی شہروں میں حصول تعلیم اور روزگار کیلئے مقیم ہیں۔ اس زمانے میں نوابی قلعوں میں صرف نوٹیلیفون تھے اور آج تیس ہزار پنی ٹی سی ایل کے علاوہ پچاس ہزار سے زائد موبائل کنکشن موجود ہیں۔

کتاب کے سلسلے میں کئی سالوں کی تحقیق کے دوران چار سو نامی گرامی معروف شخصیات سے تاریخی معلومات حاصل کی گئیں۔ جن میں کئی بزرگ اب اس دنیا میں نہیں رہے ایسے ہی چند اہم نام درجہ ذیل ہیں۔

بزرگ شاہ زیب مردان (بیٹا عالمزبیب خان)۔ سلطان خان جان بٹھی براول (بیٹا عالمزبیب خان)۔ نور محمد بیٹا دارودہ خان چچا زاد بھائی نواب شاہ جہان چکدرہ مانوگی۔ میاں گل جان فیملی ممبران (حال کاٹ پائٹی)۔ سگر خان فیملی ممبران (میدان)۔ اللہ نواز پوتا نواب شاہ جہان بیٹا محمد نواز خان موضع مردان۔ امیر خان، رضا خان پوتے نواب شاہ جہان بیٹے محمد شاہ خان حیا سیرٹی، محمود زیب خان، احمد زیب خان عالمگیر خان، ٹیپو خان (پوتے بخت جہان زیب خان المعروف تیر خان)۔

محمود جان مرحوم (حیا سیرٹی) سابقہ نواب شاہ جہان تحصیلدار، سردار ملک پسر بار کند ملک (کاڈوں گلکوڑ)، نوشیروان ملک (عشیرٹی خاص)، محمد یار ملک پسر بار کند ملک تحصیلدار عشیرٹی، اسفندیار صوبیدار پسر محمد شاہ تحصیلدار (الماس عشیرٹی)، ڈائریکٹر ار جند خان سیکرٹری نواب محمد شاہ خسرو (دیر خاص)، جان عالم صوبیدار مرحوم، سید حسن صوبیدار دیر خاص، دلاور خان مرحوم پسر رضا خان تحصیلدار۔ سرتقاضی سابقہ جمالدار دیر خاص۔ جمالدار کبل مرزا (دیر خاص)۔ عثمان زرین پسر گل زرین تحصیلدار دیر خاص۔ انعام اللہ پسر تحصیلدار امان اللہ خان وزیر دیر خاص۔ خضر حیات پسر فضل غفور تحصیلدار۔

عابد جمالدار مرحوم حیا سیرٹی (نواب لاہور ملازم)۔ وزیر جمالدار بھائی عابد جمالدار دیر خاص۔ مشتاق احمد پوتا قاضی القضاۃ نواب شاہ جہان جڑ جوڑی مولوی صاحب، عبدالصمد جان پسر عبداللہ جان تحصیلدار، شفیق الدین بھتیجا فضل غفور تحصیلدار تیرگرہ۔ سرلڑہ صوبیدار جندول حبشید خان (پوتا سید احمد خان سر شاہ جہان نواب، عالمزبیب خان) ثمر باغ۔ مرحوم جمال کچول ملک تیرگرہ۔ میاں سید جمالدار منڈا، قلندر شاہ جمالدار منڈا۔ بھادر خان، طوطی مرزا، علی محمد اور دربار ملازمین۔ نادر حاجی دائی والد تیمور شہزادہ۔ نواب شاہ جہان ڈرائیور بادشاہ زادہ ملک تالاش ناساف۔

دلیبر ملک مرحوم نہا گدرہ، ملک شیر عظیم خان نہا گدرہ۔ جمالدار گل ملک (محمد امین ملک)۔ طور  
 علی ملک باغ میدان۔ محمد امین ملک المعروف گل ملک، حیان اللہ خان نہا گدرہ۔ مختیار علی اینڈ سید حسین  
 شاہ نزد دار و درہ نہا گڈاؤں۔ عبدالقیوم خان (سکوٹ خان)۔ زاہد خان ملک شجادی۔ سید بہرہ راجان  
 خزانہ۔ فاتح محمد گجر (گلدی کوہستان)۔ مفتاح الدین پسر سید باؤ جان (دیر خاص)۔ پاپتی بابا نواب  
 ہوٹل بیرہ۔ عبدالکیم فارسی (دیر)۔ تالاش ڈھیری قاضی بابا مرحوم۔

صاحب علی تیر گمرہ (سابق مالی باغ نواب دیر۔ نیجر جمال (دیر)۔ میاں کلی ایوب حکیم پسر  
 (محمد شاہ حکیم نواب)۔ حاجی گل بادشاہ اخون خیل ماندیش۔ عزیز اللہ خان انکسین اوچ خان پسر اکرم  
 خان۔ حضرت صاحب طوطہ کان۔ مبارک بخت خان باڈی میدان، عنایت خان باڈی خان۔ حیدر  
 شعیب سیٹھ خال، رشید سیٹھ خال۔ لائق سید اخونزادہ مرحوم (خال)۔ اخونزادہ جی بابا۔ اخونزادہ اکبر سید  
 ۔ مراد سید اخونزادہ۔ رحمت باری اخونزادہ پوتا عبدالجلیل اخونزادہ، میر سید اخونزادہ، عنایت سید اخونزادہ  
 ۔ محبوب اخونزادہ (منڈا)۔ عزیز زادہ ملک تیر گمرہ۔ منور ملک تیر گمرہ، خاستہ ملک خیمہ۔ ملک شاد محمد خان  
 المعروف شاہ ملک خوگی۔ فرید خان پسر جلا دملک اوچ۔ مختیار خان اوچ۔ ملک حبیب اللہ خان حاجی آباد  
 ولی عہد میاں گل اورنگزیب (سابقہ گورنر بلوچستان داماد صدر ایوب خان)۔ عدنان باچہ پوتا  
 والی سوات سابقہ ایم این اے۔ اسفندیار باچہ پوتا والی سوات سابقہ وزیر تعلیم و ناظم اعلیٰ۔ شاہ جہان بابا  
 (والی سوات ڈرائیور)، پکتان شاہ روان پھلات، عمر خان پوتا اسد اللہ ستین مرحوم (غالیگے سوات)

فضل ربی راہی (مورخ تاریخ سوات)۔ زین الوہاب (ڈائریکٹر چکدرہ میوزیم)۔ پروفیسر ڈاکٹر حسن  
 دانی صاحب (ڈائریکٹر ٹیکسٹائل انسٹیٹیوٹ قائد اعظم یونیورسٹی اسلام آباد)۔ ڈاکٹر تقی بگش (چیرمین ہسٹری  
 ڈپارٹمنٹ)۔ اباسین یوسفزئی (جنتو اکیڈمی یونیورسٹی آف پشاور)۔ پروفیسر ڈاکٹر عباس (اسلامیہ کالج پشاور)۔

ادھر

(Chitral and Kafiristan by L.t Col. M.Afzal Khan ) (1)

- |                               |      |                          |
|-------------------------------|------|--------------------------|
| زماژوند اوجہ و جہد            | (2)  | باچا خان                 |
| داستان دیر                    | (3)  | ریاض الحسن               |
| یوسف زئی پٹھان                | (4)  | اللہ بخش یوسفی           |
| دیر سوات باجوڑ اینڈ ارنگ برنگ | (5)  | ایم سی مسکن              |
| دیر و باجوڑ                   | (6)  | اشرف درانی               |
| گجر                           | (7)  | اجمل خشک                 |
| پیر مانگی شریف                | (8)  | سید وقار علی کا کا خیل   |
| سوان عمری بادشاہ صاحب         | (9)  | سید عبدالغفور            |
| بسوئے کافرستان                | (10) | ایرانی سیاح محمود دانشور |
| نوے دیر                       | (11) | محمد اسلام (اجملی)       |
| ریاست دیر تاریخ کے آئینے میں  | (12) | حبیب الرحمن میرنشی       |

میں اللہ تعالیٰ کا بہت شکر گزار ہوں کہ اس نے مجھے قومی تاریخ محفوظ کرنے کی توفیق عطا فرمائی  
میں اپنی قوم اور دوست و احباب کا بھی ممنون ہوں جنہوں نے میرے ساتھ بھرپور تعاون کیا۔  
گمنام ریاست محض ایک تاریخی کتاب لکھنا نہ تھا بلکہ ایک قوم کے ماضی اور اس کی ثقافت کو  
محفوظ کرنے کا ایک ایسا بڑا منصوبہ تھا کہ اگر حکومت یہ کام کرتی تو اس پر درجنوں افراد کام کرتے اور ایک  
خطیر رقم خرچ ہوتی لیکن اللہ نے مجھے یہ توفیق عطا فرمائی کہ زمانہ طالب علمی میں میں نے قوم کی خدمت  
کے جذبے سے سرشار ہو کر اس کام کا بیڑا اٹھایا۔

اگر میں اپنی پہلی کتاب ”گمنام ریاست“ میں قوم سے وعدہ نہ کرتا تو شاید یہ دوسری کتاب نہ  
لکھ پاتا کیونکہ دیر کی تاریخ کافی متنازعہ ہے، نواب شاہ جہان نے ایسی تاریخ چھوڑی ہے جسے قلمبند کرنا  
نہایت ہی مشکل کام ہے۔ گویا کہ یہ ایک دلدل ہے لیکن میں نے تعصب سے بالاتر ہو کر حقیقت کو سامنے  
لانے، حقیقت پر مبنی حوالے ڈھونڈنے اور کتاب کو مستند بنانے کیلئے شب و روز محنت کی ہے۔ جس کا اندازہ  
آپ لوگ کتاب پڑھنے پر کر سکتے ہیں۔ گمنام ریاست میرے سات سالہ شبانہ روز محنت کا نتیجہ ہے۔ مجھے  
فخر ہے کہ میں نے اپنی قوم کو ”گمنام ریاست“ کی صورت میں ایک بیش قیمت تحفہ دیا ہے۔


یہ ایک تلخ حقیقت ہے کہ آج مغرب والے تحقیق و تخلیق، سائنسی ایجادات، اور تخیل کائنات  
میں مصروف ہیں جبکہ ہماری قوم مال و زر کی رسیا، موبائل، گاڑی، بنگلے کی بھول بھلیوں میں کھوئی ہوئی ہے  
آج اگر ہماری قوم میں کتاب پڑھنے والے کم ہے مگر مجھے امید واثق ہے کہ آئندہ نسلیں صدیوں تک  
”گمنام ریاست“ سے مستفید ہوں گی۔ گمنام ریاست تحقیقی مقالے لکھنے اور سی ایس ایس کے  
امتحانات میں بھی مددگار ثابت ہوگی۔ نئی نسل ان کتابوں کو پڑھ کر اپنی آباد اجداد کے تاریخ سے واقف  
ہوگی۔

میرا خیال تھا کہ گمنام ریاست لکھ کر آئندہ کچھ نہیں لکھوں گا۔ لیکن اب میرا فکر و خیال اور میری  
تخلیقی صلاحیتیں مجھے مجبور کر رہیں کہ میرا قلم آئندہ بھی روشنی پھیلاتا رہے۔ اس غرض کیلئے میں بعض ترقی  
یافتہ ممالک کی سیاحت کا ارادہ رکھتا ہوں جہاں کے مشاہدات سے میرا قلم اور بھی زوردار ہوگا۔ میری دعا  
ہے کہ اللہ میرے ذہن اور خدا داد صلاحیتوں کو ملک، مذہب اور انسانیت کی بھلائی کیلئے استعمال کرنے کی  
توفیق عطا فرمائے۔ (امین)

## قوم کے نام پیغام

بحیثیت دیوجی قوم اب ہمارا وژن ریاست یا ضلع کی حد تک نہیں بلکہ پاکستان اور پوری دنیا تک ہونا چاہیے۔ ہمارا اولین مقصد اللہ اور اس کے رسول کے احکامات کی پیروی ہونا چاہیے۔ دینی علوم کو ابتدائی میٹرگی بنا کر جدید علوم کے حصول کی سعی کرنی چاہیے۔ ہمیں تعصب اور تنگ نظری سے بالاتر ہو کر معاشرہ کی خوشحالی اور ترقی کیلئے کام کرنا چاہیے۔ قومی مفاد کو ذاتی مفاد پر ترجیح دینی چاہیے۔ شاید ان باتوں پر عمل کر کے ہم اپنی آئندہ نسلوں کو پر امن اور خوشحال زندگی دے سکیں۔


**سلیمان شاہد**



بمقام ذوالبابا دریائے سنجو ڈھ اور لہما تے کھیتوں کا نظارہ



I want to live for my wife



جندول خان کا بنگلہ منڈا



**SULEMAN SHAHID**  
Cell: 0300-9030423  
[encyclopedia\\_dir@hotmail.com](mailto:encyclopedia_dir@hotmail.com)  
[:encyclopedia\\_dir@yahoo.com](mailto:encyclopedia_dir@yahoo.com)

